

మహిళా ఉద్యమ కరటిపిక

# తెలుగు మామిడి




త్రైమాసిక

నవంబర్ - డిసెంబర్, 2007

13-5-2007 రాష్ట్ర సదసు  
సేవ ఇంటిపనివారి సంకేమ సంఘం

మరమనుషుల్లా...  
పనిమనుషులు





## డా॥ వాసిరెడ్డి సీతాదేవి మృతికి మానవి హృదయపూర్వక శ్రద్ధాంజలి ...

“అప్పుడు నాకు పదేళ్ళు వీధి బడి చదువుతో నా విద్యాభ్యాసం ముగిసింది. ఇహ చదివించి చాలా ఇంట్లో కూర్చో అన్నారు. రోడ్డు అవతల ఉన్న మిడిల్ స్కూలుకు వెళతానని అన్నాను. రోడ్డు దాటకూడదు ఇంట్లో కూర్చుని సంతకం నేర్చుకో అన్నారు. ఇది నా ఒక్కదాని పరిస్థితి కాదు. మా ఊళ్ళో చాలామంది ఆదర్శాల పరిస్థితి లంతే.”

**వాసిరెడ్డి సీతాదేవి:** ఆ పరిస్థితిని అధిగమించి ఉన్న ఊరు చేబ్రోలులో జాతీయోద్యమ నాయకురాలు సూర్యదేవర రాజ్యలక్ష్మి నడిపే హిందీ పాఠశాలలో హిందీ నేర్చుకున్నారు. వచ్చిన హిందీ భాషతో ఆ ఇంట్లో కూర్చుని ఏం చెయ్యాలి? ఆ పల్లెటూరు దాటి ప్రపంచాన్ని ఎట్లా చూడాలి? అన్న ఆలోచనలు ఆమెను నిలవనీయలేదు. మద్రాసులో హిందీ టీచర్ ఉద్యోగం సంపాదించి ఇల్లు ఒదిలి ఒక్కతే మద్రాసు మహానగరానికి వెళ్లి, అక్కడ రచనా వ్యాసంగం, ఉద్యోగం, ఉన్నత విద్య మూడింటినీ సాధించారు. హిందీ టీచర్గా నెలకు ముప్పై అయిదు రూపాయల జీతంతో జీవితం ప్రారంభించి, జవహర్ బాల భవన్ డైరెక్టరుగా పదవీ విరమణ చేశారు. వీధిబడితో చదువు ఆపేసిన ఆమె నాగపూర్ యూనివర్సిటీ నుంచి ఎమ్.ఎ పట్టా పొందారు. హిందీలో ఆమె దక్షిణ భారత హిందీ ప్రచార సభ ఉన్నత పరీక్షలో ఉత్తీర్ణురాలై “సాహిత్యరత్న” డిగ్రీ అందుకున్నారు. స్త్రీ సంక్షేమ శాఖలో సూపరిండెంట్గా, రీజనల్ అసిస్టెంట్ డైరెక్టర్గా చేసి, ఆ తర్వాత



### మానవి ప్రారంభ సంచికను విడుదల చేస్తున్న డా॥ వాసిరెడ్డి సీతాదేవి

యువజన సేవల శాఖలో డిప్యూటీ డైరెక్టరుగా ఉన్నారు. జవహర్ బాలభవన్ డైరెక్టర్గా, బాలల అకాడమి డైరెక్టర్గా ఆ సంస్థల అభివృద్ధికి విశేష కృషి చేశారు.

విద్యలో, ఉద్యోగంలో అభివృద్ధి చెందుతూనే సాహిత్యంలో తనకొక విశిష్ట స్థానాన్ని సంపాదించుకున్నారు. నిబద్ధత కలిగిన అభ్యుదయ రచయిత్రిగా, శాస్త్రీయ దృక్పథంతో ఆలోచిస్తూ, సాంఘిక ఆర్థికరాజకీయ పరిస్థితులను వాస్తవికంగా తన రచనలలో ప్రతిఫలింపజేసారు. ‘సాంబయ్య పెళ్ళి అనే కథతో రచనావ్యాసంగం ప్రారంభించిన సీతాదేవి నవలా రచయిత్రిగా తెలుగు సాహిత్యంలో తిరుగులేని స్థానాన్ని పొందారు.

ఆమె రాసిన “సమత” నవల ఆనాటి రాష్ట్ర రాజకీయాలలో పెద్ద దుమారం రేపి, రాజకీయ నాయకులనూ, పైరవీకారులనూ, అధికారులనూ ఉలిక్కిపడేలా చేసింది. అధికార రాజకీయాలు ఉన్నత ఆదర్శాలున్న వ్యక్తులను కూడా ఎలా దిగజారుస్తాయో, రాజకీయరంగం ఎలా కలుషితమై పోతోందో ‘సమత’ నవల చిత్రించింది. ఆడపిల్లలకు ఆస్తిహక్కు ఎంతముఖ్యమో చెబుతుంది ‘వైతరణి’ నవల. సీతాదేవిగారి మాగ్నమ్ ఓపన్ “మట్టిమనిషి” నవల. శిథిలమవుతున్నట్లు కనిపిస్తూ మనుషులను ఒదలని పూడల్ విలువలనూ, మన జీవన విధానంతో అవసరాలతో సంబంధం లేకుండా వచ్చిపడిన పెట్టుబడిదారి సంస్కృతినీ, ఆ రెండింటి సహజీవన సంఘర్షణనూ యదార్థ చిత్రణ చేసి తెలుగు సాహిత్య గౌరవాన్ని పెంచారు సీతాదేవి. “మట్టిమనిషి” నవల అన్ని భారతీయ భాషలలోకి అనువాదమైంది. సీతాదేవి రాసిన ‘మరీచిక’ నవలను రాష్ట్ర ప్రభుత్వం నిషేధించింది. తర్వాత ఆంధ్రప్రదేశ్ హైకోర్టు ఆ నిషేధాన్ని తొలగిస్తూ తీర్పు నిచ్చింది.

ఒకానొక సమయంలో తెలుగు సాహిత్యం దయ్యాల, భూతాల మంత్రతంత్రాలతో ప్రేతభూమిగా మారుతుంటే దానిని గట్టిగా ఎదిరిస్తూ ‘మరో దెయ్యం కథ’ అనే నవల రాశారు. పంచాయితీరాజ్ వ్యవస్థ గురించి ‘రాబందులూ - రామచిలుకలు’ నవల రాశారు.

సీతాదేవికి జరిగిన గౌరవ పురస్కారాలకూ, ఆమె అందుకున్న అవార్డులకూ లెక్కలేదు. ఆంధ్రప్రదేశ్ సాహిత్య అకాడమీ నుంచి ఐదు సార్లు ఉత్తమ రచయిత్రి అవార్డు అందుకున్నారు. గృహలక్ష్మి ‘స్వర్ణ కంకణం’, గోపీచంద్ అవార్డు, ‘మాదిరెడ్డి సులోచన బంగారు పతకం’, తెలుగు విశ్వవిద్యాలయ విశిష్ట పురస్కారం మొదలైన సాహితీ సత్కారాలు పొందారు. రెండు ప్రసిద్ధ విశ్వవిద్యాలయాల నుండి “డాక్టర్ ఆఫ్ లెటర్స్” గౌరవాన్ని పొందారు.

రీజనల్ సెన్సార్ బోర్డు మెంబర్గా, కేంద్ర సాహిత్య అకాడమీ రీజనల్ ఎడ్యుకేషన్ బోర్డు సభ్యురాలిగా, త్రిపురనేని రామస్వామి చౌదరి బ్రస్టు ప్రెసిడెంట్గా, దూరదర్శన్ సలహా సంఘ సభ్యులుగా పనిచేశారు. ఆంధ్రప్రదేశ్ సాహిత్య అకాడమీ జనరల్ బాడి సభ్యులుగా ఐదేళ్ళు, సాహిత్య అకాడమీ ఉమెన్ రైటర్స్ ఎడ్యుకేషన్ బోర్డులో సభ్యులుగా ఇరవై సంవత్సరాలు, కార్యదర్శిగా ఐదు సంవత్సరాలు పని చేశారు. ఆంధ్రప్రదేశ్ టెక్స్టుబుక్ కమిటీ సభ్యులుగా (83-86) పనిచేశారు. వనితాజ్యోతి మాసపత్రికకు గౌరవ సంపాదకులుగా ఉన్నారు.



# సంపాదకీయం

## పని మనుషులు కారు, గృహ కార్మికులు

అవును, పొద్దు పొడవక ముందే నిద్రలేచి, వంచిన నడుము ఎత్తకుండా, కష్టంచేసి, తళతళా మెరిసే గిన్నెలు, బట్టలు మనకందించి, చేతిమంటలు తాము తీసుకుంటున్న ఇంటిపని వారు ఇక పని మనుషులు కాదు, గృహ కార్మికులు. ఇంటి పనివారికి కనీస వేతనాలు, వారాంతపు సెలవు మరియు కొన్ని హక్కులు సంక్రమింపజేస్తూ, మన రాష్ట్ర ప్రభుత్వం త్వరలో ఒక చట్టం తీసుకు రాబోతుంది. ఆ! ఇంట్లో పని మనిషే గదా! మనం ఇచ్చే డబ్బులు తీసుకుని పని చేస్తుంది. మనం ఏమన్నా పడి వుంటుంది అనుకుంటున్నారా? ఇక అంతే, వారిని ఇష్టం వచ్చినట్లు మాట్లాడటం, ఒక్కరోజు రాకపోతే జీతాలు తెగ్గొయ్యడం ఇలాంటివన్నీ ఇక ముందు చెల్లవు. 28.08.2002 సం॥లో ఏర్పడ్డ స్నేహ ఇంటిపనివాళ్ల సంక్షేమ సంఘం (రి.నె.2189) ఆధ్వర్యంలో రాష్ట్ర వ్యాప్తంగా ఇంటిపనివారు ఎన్నో పోరాటాలు, ఉద్యమాలు నడిపిన ఫలితం కనీస వేతనాల చట్టం. దీని అమలు కోసం కృషి చేస్తూనే, సాధించుకోవల్సిన హక్కుల కోసం ఉద్యమించాలి.

ప్రభుత్వం, మహిళా సంఘాలు, కార్మిక సంఘాలు, స్వచ్ఛంద సంస్థలు ఈ చట్టానికి విస్తృత ప్రచారం కల్పించాలి. యజమానులు, గృహ కార్మికుల మధ్య పరస్పర అవగాహనను పెంపొందించేందుకు కృషి చెయ్యాలి. రాష్ట్ర వ్యాప్తంగా లక్షలాది ఇంటిపనివారు పని భద్రతలేక, అవమానాలు, వేధింపులు, ఎదుర్కొంటున్నారు. శ్రమ దోపిడికి గురవుతూ, అనారోగ్యంతో సహజీవనం చేస్తున్నారు.


పుట్టి పెరిగిన ఊరుని, అయిన వాళ్ళందరిని వదిలి పొట్టచేత బట్టుకొని, పని వెతుక్కుంటూ, గంపెదాశతో పట్టణాలకు చేరుతున్నారు. గ్రామాల్లో పంటలు పండక, పని దొరక్క, పిల్లల్ని పస్తులతో ఉంచలేక, బతకడానికి వేరే మార్గం లేక పాచిపనులు చేసుకుంటూ కుటుంబాలను పోషించుకుంటున్నారు. రోజుకు 6 నుండి 10 గం॥లు కష్టించి పనిచేసినా, పిల్లలకు కడుపునిండా అన్నం పెట్టలేక పోతున్నారు. చదువు చెప్పించలేక పోతున్నారు.

మహిళలు చేసే ఇంటి చాకిరిని లెక్కవేస్తే, జాతీయాదాయంలో మూడవ వంతు వుంటుందట. దానికే గుర్తింపు లేదు. ఇక ఇంటిపని వారి శ్రమకు గుర్తింపు ఎక్కడ? ఉద్యోగినుల విసుగును, అలసటను పెంచే పనులన్ని చేసి వారి పని భారంలో భాగం పంచుకుంటున్నారు. వారు ఉద్యోగాలలో నిమగ్నమై పని చేయడానికి తోడ్పడుతున్నారు.

పట్టణాలు పరిశుభ్రంగా వుండటానికి నిరంతరం శ్రమించే ఇంటిపనివారు, ఉండటానికి ఇల్లులేక, భరించలేని ఇంటి అద్దెలతో, మురుగు మరియు దోమలతో ముడుచుకొని వుంటున్నారు. ఇంటిపనివారు ఒక్క రోజు పని మానితే, పట్టణాలు మురికి కూపాలుగా మారుతాయి.

“దినదిన గండం నూరేళ్ళు ఆయుష్షు” గా బ్రతుకు లీడుస్తున్న ఇంటిపని వారిని ప్రభుత్వం కార్మికులుగా గుర్తించడంతో పాటు, ఇ.ఎస్.ఐ, పి.ఎఫ్ సౌకర్యాలు, ఇళ్ళ స్థలాలు, తెల్ల రేషన్ కార్డులు తదితర సౌకర్యాలు కల్పించాలి. పట్టణాలలో మురికి వాడల అభివృద్ధికి తక్షణ చర్యలు చేపట్టాలి. పని మనుషులు, మన మనుషులే.





ఈ  
సంచికలో...

1. అమ్మ మనసు.....3
2. దేశం పిలుస్తోంది.....11
3. ముస్లిం మహిళల స్థానం.....12
4. మిర్చి ఘాటుతో.....15
5. రేపటి మహిళ.....16
6. దర్శి సుభద్రమ్మ.....20
7. విద్యా వ్యవస్థ కుంభకోణాలు.....21
8. గర్భాశయము అద్దెకు.....23
9. ఏవి? ఏలినవారు నాడు చేసిన.....25
10. శకుంతలక్క.....28
11. విముక్తి పోరాటంలో పత్రికల సేవలు.....31
12. మీడియాది మృగ దృష్టి.....33
13. నిన్ను నీవు తెలుసుకో.....35
14. వేప చెట్టు.....36
15. కొత్త వెలుగు.....38
16. బీడి కార్మిక.....40
17. బతుకు చిద్రం లేదు బద్రం.....42
18. సంధియుగంలో స్త్రీ.....44
19. ఉద్యమాల బాటలో.....46



## ఓ మానవీ,

స్వేచ్ఛాపతాకతో

వేశావో అడుగు ముందుకు

నిప్పులు చెరిగే సూరీడు

తన స్ఫూర్తి నీకిచ్చాడో? ఏమో

నీ జెండాపై పులిమాడు కొంత ఎరుపు

స్వేచ్ఛను కోరే విహంగం.

నీవైనా

అరుణిమ నిండిన నీ

ఆలోచనలూ

ఇంకెందరికో కావాలి స్ఫూర్తి

నీ స్ఫూర్తితో

నేటితరం

ఎగరేస్తుంది విజయబావుటా

- ఆర్. దుర్గా ప్రసన్న

### అఖిల భారత ప్రజాతంత్ర మహిళా సంఘం

1-8-538/4, చిక్కడపల్లి, హైదరాబాద్ - 20.

ఫోన్ : 27605845, ఫ్యాక్స్ : 040 - 27605845

సంపాదకులు

సంపాదక వర్గం

ఎస్. పుణ్యవతి

మల్లు స్వరాజ్యం

మేనేజర్

అల్లూరి మన్నోహరి

టి. జ్యోతి

ఎం. సుధ

కె. స్వరూపరాణి

విరాళం రూ : 5/-

ప్రజాశక్తి డైరీ ప్రింటింగ్ ప్రెస్, ముషీరాబాద్, హైదరాబాద్ - 500 020



# అమ్మ మేనగోడ

- డా॥ వాసిరెడ్డి సీతాదేవి



జననం:  
1932

మరణం:  
13-4-2007

“ఏమిటమ్మా, ఇంకా పొయ్యి దగ్గరే వున్నావ్? వాళ్ళొచ్చేశారు” అన్నాడు వినయ్ హడావుడిగా వంటింట్లోకి వచ్చి.

“అయిపోయింది. ఆఖరువాయి. నువ్వెళ్ళి కూర్చో! పది నిమిషాల్లో ఫలహారాలు తెస్తాను” అంది సుందరమ్మ బాణాలిలో ఉడుకుతున్న గారెల్ని అట్లకాడతో కదిలిస్తూ.

“త్వరగా కానియ్” అంటూ వెళుతున్న కొడుకుని వెనక్కి తిరిగి చూస్తూ మరిపెంగా నవ్వుకుంది.

తను కన్న కలలు ఈనాటికి ఫలించాయి. తన కొడుకు ప్రయోజకుడైనాడు. జడ్జిగారి అల్లుడు కాబోతున్నాడు. తను ఈ రోజు కోసమే జీవితం ప్రసాదించిన చేదునంతా నవ్వుతూ మింగింది.

ఆఖరువాయి తీసి గారెలు గిన్నెలో వేసింది. బాణలి తీసి కిందపెట్టి దొడ్లోకెళ్ళి ముఖం కడుక్కుంది. దండెం మీదవున్న ఉతికిన నేతచీర తీసి కట్టుకుంది. మూడు ప్లేట్లలో గారెలూ, మైసూరుపాకు కోపులూ సర్ది ట్రేలో పెట్టింది. భుజం నిండుగా పమిట కప్పుకొని ట్రే తీసుకొని ముందు గదిలోకి వచ్చింది.

ఎదురుగా కుర్చీలో కూర్చుని వున్న రేఖ చివ్వున లేచి రెండు చేతులూ జోడించి వినయంగా సుందరమ్మకు నమస్కరించింది. చిరునవ్వుతోనే దీవించింది సుందరమ్మ. రేఖ ముందుకొచ్చి సుందరమ్మ చేతిలోవున్న ప్లేటు అందుకొని టీపాయిమీద పెట్టింది.

సుందరమ్మ రేఖ మీద నుంచి కళ్లు మరల్చుకోలేకపోయింది.

ఎంత అందం? అందానికి తగ్గ వినయ విధేయతలు. తన కొడుకు నిజంగా అదృష్టవంతుడు!

“అమ్మా! వీరు జడ్జి రామనాథంగారు... మా అమ్మండీ!” పరస్పరం పరిచయం చేశాడు వినయ్ ఉత్సాహంగా.

నమస్కారం చెయ్యబోయిన చేతులు అలాగే నిల్చిపోయాయి. కన్నార్పకుండా తననే చూస్తున్న రామనాథం ఎదుట శిలాప్రతిమలా నిలబడిపోయింది.

“నువ్వా!” అంటూ రామనాథం దెయ్యాన్ని చూచినట్టు ఒక్కసారిగా లేచి నిల్చున్నాడు.

రేఖ, వినయ్ ఇద్దర్నీ చూస్తూ అయోమయంలో పడిపోయారు.

సుందరమ్మ గిరున తిరిగి లోపలకు వెళ్లిపోయింది.

“మా అమ్మ మీకు తెలుసాండీ?” అన్నాడు వినయ్ రామనాథంగారి ముఖంలోకి ఆశ్చర్యంగా చూస్తూ.

“ఊ...” రామనాథం కంఠం చాలా గంభీరంగా వుంది. బయటకు నడిచాడు విసురుగా.

రేఖ వినయ్ ముఖంలోకి అయోమయంగా చూసింది.

“అమ్మాయ్! రేఖా! ఇలారా?” గర్జించినట్లే కేక వేశారు రామనాథం బయట నుంచి.

రేఖ బయటకు వెళ్ళింది. వినయ్ స్థాణువులా నిలబడి పోయాడు.

తెప్పరిల్లి వినయ్ బయటికొచ్చాడు. రామనాథం కారులో కూర్చున్నాడు. రేఖ కూడా కూర్చునే ప్రయత్నంలో వుంది. వినయ్ ఒక్క దూకులో కారు దగ్గరకెళ్ళి రేఖ జబ్బు పట్టుకుని బలంగా లాగాడు.

రేఖ వినయ్ ముఖంలోకి అదోలా చూసింది. “నా చెయ్యి వదులు” అంది నిర్లక్ష్యంగా.

“ఏమిటి రేఖా! ఏం జరిగింది? ఇలా అకస్మాత్తుగా వెళ్ళిపోతున్నారేమిటి?” అన్నాడు. వినయ్ ఆత్రుతతో.

“నన్ను మర్చిపో, ఈ పెళ్లి జరగదు!” ఖచ్చితంగా అన్నది రేఖ. ఈ మాట అంటున్నప్పుడు రేఖ ఉబికి వస్తున్న దుఃఖాన్ని బలవంతంగా అణచుకో ప్రయత్నించింది.

రేఖా! ఏమిటి నువ్వంటున్నది? ఈ పెళ్లి జరగదా? ఎందుకు జరగదో చెప్పు, అంతవరకు నిన్ను కదలనివ్వను. రేఖ జబ్బు పట్టుకుని వున్న వినయ్ చెయ్యి బిగుసుకుంది.

రేఖ ముఖం అత్యీయుల చావు కబురు చెప్పటానికి వచ్చిన వ్యక్తి ముఖంలా వుంది.

‘నేను చెప్పలేను మీ అమ్మనే అడుగు, నన్ను వదులు.’ అంటూ రేఖ చెయ్యి విడిపించుకోవటానికి ప్రయత్నించింది.

‘వదల్చు. నువ్వు చెప్పి తీరాలి. నన్ను తప్ప మరొకర్ని చేసుకోనని పట్టుబట్టి మీ నాన్నను ఒప్పించిన నువ్వే ఈ పెళ్లి జరగటానికి వీల్లేదు అంటున్నావ్! కారణం చెప్పి తీరాలి.’ అభిమానం దెబ్బతిన్న వినయ్ అడిగాడు.

‘మీ అమ్మ...’ అంటూ ఆగిపోయింది రేఖ.

‘ఆఁ...’ మా అమ్మ ఏమిటి, చెప్పు?’



అమ్మ దేవత అని ఎప్పుడూ నా దగ్గర పొగుడుతూ పాడివి, అంతా మోసం... పచ్చి అబద్ధం..." ఏవగింపు ఆమె బట్టలో స్పష్టంగా పలికింది.

వినయ్ ఓ క్షణం రేఖ ముఖంలోకి ఆశ్చర్యంగా చూశాడు.

“మీ అమ్మ... చెడిపోయిన మనిషి” అంది రేఖ కసిగా.

“రేఖా!” ఒక్కసారిగా అరిచాడు వినయ్. గుప్పెట్లు బిగించాడు.

“ఆ మాట మళ్ళీ అను... చంపేస్తాను” పిచ్చిగా అరిచాడు వినయ్.

రేఖ నిర్లక్ష్యంగా నవ్వి, చరాచరా కారు దగ్గరకెళ్లిపోయింది.

వినయ్ రాతివిగ్రహంలా చలనరహితంగా నిలబడిపోయాడు. దూరంగా ఎక్కడో భయంకరమైన ధ్వనులు వినవస్తున్నాయి. మేఘాలు గర్జిస్తున్నాయి. రైళ్లు ఢీకొంటున్నాయి. మహావృక్షాలు కూకటివేళ్ళతో పెళ్ళగిలి నేలకొరుగుతున్నాయి. నముద్రం గట్టులు త్రెంచుకుంటూంది. వినయ్ కళ్ళముందు చీకటి తెరలు కమ్ముకుంటున్నాయి.

“మీ అమ్మ చెడిపోయిన మనిషి... మీ అమ్మ చెడిపోయిన మనిషి...” చెవుల్లో అనేక కంఠాలు మారుమ్రోగుతున్నాయి.

“అబద్ధం! అబద్ధం! మా అమ్మ దేవత! మా అమ్మ చెడిపోయిన మనిషి కాదు” అరవాలనుకున్నాడు. కాని శక్తిలేదు.

క్రమంగా ఏమీ కన్పించడంలేదు. ఏమీ వినిపించడంలేదు. నిల్చున్నచోటే కూలబడ్డాడు. అలా ఎంతసేపు వున్నాడో అతనికి తెలియదు. ఉన్నట్లుండి ఏదో పిచ్చిబలం వచ్చినట్లయింది. ఇంట్లోకి పరుగుతీశాడు. గదులన్నీ వెతికాడు. తల్లి కన్పించలేదు.

వంటింట్లో ఓ మూల కూర్చుని రెండు చేతుల్లో ముఖం కప్పుకుని వెక్కి వెక్కి ఏడుస్తున్న తల్లిని క్షణకాలంపాటు కన్నార్పకుండా చూశాడు. మెల్లగా వెళ్ళి ఆమెకు ఎదురుగా కూర్చుని ఆమె చేతుల్ని ముఖంమీదనుంచి తీశాడు.

“బాబూ!” అంటూ సుందరమ్మ కొడుకును చుట్టుకుపోయింది.

“అమ్మా! వాళ్ళన్నదంతా అబద్ధం కదూ?”

సుందరమ్మ ఆత్రంగా కొడుకుని గుండెలకు హత్తుకుంది.

“చెప్పమ్మా! అబద్ధం అని చెప్పు. నీ మీద ఇంత పెద్ద అభాండం వేసిన వాళ్ళ రక్తం కళ్ళ చూస్తాను. నువ్వు చెప్పవు. కాని నాకు తెలుసమ్మా! నువ్వు దేవతవు. చూడు, ఇప్పుడే వెళ్లి ఆ రామనాథం అంతు తేలుస్తాను,” చివ్వున లేచి నిల్చున్నాడు వినయ్ కట్టలు తెంచుకుంటున్న ఉద్రేకంతో.

“బాబూ!” అంటూ సుందరమ్మ కొడుకును రెండు చేతుల్లో చుట్టేసింది.

“నన్ను వదులమ్మా! నిన్ను అవమానించినవాణ్ణి... ఆ రేఖ... కూడా...” పళ్ళు పటపట కొరికాడు.

“నేను రేఖ అన్న మాటలు విన్నాను బాబూ! నేను అమ్మను. నేను ఏం చేసినా నీ కోసమే చేశానురా కన్నా!”

వినయ్ ఒక్కసారిగా నిప్పుల కుంపటిని తోసేసినట్టు తల్లిని తోసేశాడు.

ఓ క్షణం ఆమె ముఖంలోకి, గుండెల్లోకి బాణం దిగిన జంతువు వేటగాణ్ణి చూసినట్లు చూశాడు. ఆ చూపుల్ని తట్టుకోలేని సుందరమ్మ తల వంచకుంది.

“అమ్మా... కాదు... నువ్వు అమ్మవు కాదు... అమ్మ అనే పదాన్ని కలుషితం చెయ్యను- నిన్ను అమ్మా అంటూ.”

“బాబూ!”

“నన్ను అలా పిలవకు. నేను నీకు కొడుకునీ కాను, నువ్వు నాకు అమ్మవూ కాదు. నాకసలు అమ్మే లేదు. చీ! అలాంటి బతుకు బతక్కపోతేనేం? పైగా, ఏం చేసినా నా కోసం చేశానంటావా? అటువంటి పాడుపని నేను చెయ్యమన్నానా? ఆ పాపిష్టి డబ్బుతో నన్ను పెంచమన్నానా? నాలో ఇంత కలుషిత రక్తం ప్రవహిస్తోందా? చీ! వెధవ బతుకు బతికేం చచ్చేం!”

“బాబూ!” అంటూ వినయ్ చెయ్యి పట్టుకుంది సుందరమ్మ.

“నా చెయ్యి వదులు. ఇక నీ ముఖం నాకు చూపించకు” అంటూ గబగబా బయటికి వెళ్ళిపోయాడు.

పిచ్చెక్కినట్టు ఊరంతా తిరిగాడు. బుర్ర బొత్తిగా పని చెయ్యడం లేదు. ఏ ఆలోచనలూ లేవు.

“అమ్మ అన్నది ఒక కమ్మని మాట. అది ఎన్నెన్నో జన్మల మమతల మూట!” పాట వినిపిస్తోంది ఒక హోటల్ నుంచి.

వినయ్ కు ఆ పాట వింటూంటే వళ్లు మండిపోయింది. హూఠి! దేవుడు లేడనే మనిషయితే వున్నాడట కాని, అమ్మే లేదనేవాడు అసలే లేడట! ఎందుకు లేడా? తను లేడా? అంటే తను మనిషి కాడా?

వినయ్ గుండెల్ని ఏదో మొండిరంపంతో కోస్తూంది. అది తెగటంలేదు. కాని పళ్ళచక్రం కింద చెరుకుగడలా నలుగుతోంది, మెలి తిరుగుతోంది. తలలో నరాలు చిట్టటానికి సిద్ధంగా వున్నాయి.

పార్కులోకి నడిచిందీ, ఒక ఖాళీ బెంచీమీద కూలబడిందీ కూడా అతనికి తెలియదు.

పార్కు రేడియోలో మళ్ళీ అదేపాట వినిపిస్తోంది. లేచి వెళ్ళి ఆ రేడియో బద్దలు కొట్టాలనిపిస్తోంది.

“అమ్మ...” చీ! ఆ మాట వింటుంటేనే తన వళ్లు జలదరిస్తోంది. ఇంత భయంకర సత్యాన్ని తను ఎదుర్కోవాల్సి వుంటుందని తను కలలోకూడా ఊహించలేదు. తను ప్రపంచానికి ఎలా ముఖం చూపిస్తాడు? ఎక్కడికో దూరంగా పారిపోవాలి? కాని ఈ దారుణ బాధ, ఈ నగ్నసత్యం తన గుండెల్ని పిండుతూనే ఉంటుంది. ఈ బాధనుంచి విముక్తి పొందాలంటే ఒక్కటే మార్గం తను శాశ్వతంగా ...

ఆపైన ఆలోచించలేకపోయాడు వినయ్. వంట్లో శక్తినంతా ఎవరో మంత్రించి లాగేసినట్లయింది. కూర్చోలేక బల్లమీద పడుకున్నాడు. మెదదూ, శరీరం కూడా బాగా అలసిపోయినై ఏదో వైకం కమ్మినట్లయింది.

ఎవరో వీపు మీద తట్టినట్లు ఉలిక్కిపడి లేచాడు వినయ్. కళ్ళు తెరిచాడు బద్దకంగా. చుట్టూ పరికించాడు. తెలతెలవారుతోంది. తను



అక్కడకు, ఆ పార్కు బెంచీమీదకు ఎప్పుడొచ్చాడో, ఎందుకొచ్చాడో జ్ఞాపకం చేసుకున్నాడు. చివుక్కునలేచి కూర్చున్నాడు.

అరే, తెల్లవారబోతోంది. పూర్తిగా తెల్లవారక ముందే ఈ ఊరు వదిలి వెళ్ళిపోవాలి. ఇంటికి వెళ్ళి పెట్టె తీసుకొని వెళ్ళిపోవాలి. అందులో తన సర్టిఫికెట్లు కూడా ఉన్నాయ్. మళ్ళీ అమ్మ... కాదు ఆ ముఖం కనిపిస్తుందేమో? తను ఆమె ముఖంకేసి చూడలేదు. ఎలా?

వద్దనుకుంటూనే ఇంటివైపుకు నడిచాడు వినయ్. తలుపుల మీద చెయ్యి వెయ్యగానే వాటంతట అవే తెరుచుకున్నాయ్. ఖాళీ ఇల్లు చీకటి గుహలా... సింహం చనిపోయిన గుహలా... బోసిగా, జాలిగా వినయ్ ముఖంలోకి చూసింది.

లోపల అడుగు పెడుతున్న వినయ్ కు కాళ్ళు వొడికాయి. గుండె దడదడలాడింది. ఇల్లంతా పిచ్చివాడిలా కలయతిరిగాడు. తన గదిలోకి వచ్చి కుర్చీమీద కూలబడ్డాడు. ఎదురుగా బల్లమీద మడిచిన కాగితాలు కనిపించాయి. వణుకుతున్న చేతుల్లో కాగితాలు విప్పాడు.

“బాబూ!

“నేను ఇలా పిలుస్తుంటే నీ హృదయం జుగుప్సతో నిండిపోతుందని నాకు తెలుసు. అయినా, నా కదసారి కోరిక ఒక్కటే, ఈ ఉత్తరం పూర్తిగా చదువు. ఇది మీ అమ్మ కథే కాదు బాబూ! ఇది ఒక అసహాయ స్త్రీ కన్నీటి గాధ. ఆ దుస్థితికి కారణం ఈ సంఘంలో ప్రతి ఒక్కరూ బాధ్యులేనని నువ్వు తెలుసుకుంటే చాలు బాబూ! అందుకే ఈ ఉత్తరం రాస్తున్నాను.

“నన్ను దూషిస్తూ అసహ్యించుకోకు బాబూ! నేను నీ అమ్మను, నా రక్తంలోని రక్తాన్ని, నా శరీరంలోని కండల్నీ, నా గుండెల్లోని మమతల్నీ పంచుకునే నువ్వు జన్మించావు బాబూ! తల్లిని అసహ్యించుకోవడం అంటే తనను తనే అసహ్యించుకోవటం బాబూ! తనను తను అసహ్యించుకునే వ్యక్తి ఎలాంటి రంపపుకోతకు గురి అవుతాడో నాకు తెలుసు బాబూ! నీకు అమ్మ వున్నదనే విషయాన్ని మర్చిపో. కాని ఆ అమ్మను తల్చుకుంటూ అసహ్యించుకోకు.

‘ఛ! ఎంత సిగ్గులేని బతుకు! ఆ బతుకు బతక్కపోతేనే? నేను ఇంతవరకు పెరిగిందీ, చదివిందీ, ఆ పాపిష్టి డబ్బుతోనా? ఇంత మురికి కూపంలోనా నా శరీరం పెరిగింది? నా రక్తంలో ఇంత మకిలి ప్రవహిస్తోందా?’ అని అనుకుంటున్నావు కదూ?

“ఈ పాపిష్టి బ్రతుకు నేను కావాలన్నా? నాకు పెద్ద చదువులు కావాలన్నా? నన్ను పెంచి పెద్ద చెయ్యమని కోరానా? ఇంతకంటే పుట్టగానే గొంతు పిసికి ఎందుకు చంపలేకపోయావా?” అని అన్నావు.

అవును! నువ్వు అవేవీ చెయ్యమని అడగలేదు.

ఏ తల్లి బిడ్డ అడిగితేనే పెంచదు. తన కొడుకు సుఖంగా వుండాలనీ బాగా చదువుకొని గొప్పవాడు కావాలనీ ఏ తల్లి కొడుకు అనుమతి తీసుకొని కోరుకోదు బాబూ!

చెడ్డ స్త్రీ వుంటుంది. చెడ్డ కూతురు వుంటుంది. చెడ్డ అక్క చెల్లెలు వుంటుంది. చెడ్డ భార్య వుంటుంది. కాని చెడ్డ తల్లి ఉండదు బాబూ! నేను తల్లిని. చెడు స్త్రీని కావచ్చు. కాని చెడు తల్లిని మాత్రం కాదు.

తల్లి మనసు ఏమిటో నీకు అర్థం కాదు బాబూ! అందుకే నా

పాపిష్టి చరిత్ర నీకు చెప్పుకుంటున్నాను. నా ప్రవర్తనకు నీకు సంజాయిషీ ఇచ్చుకుంటున్నాను. ఇంతకంటే దారుణమైన అవమానం స్త్రీ జీవితంలో మరొకటి ఉండదు. ఏ తల్లికీ ఇలాంటి రోజు... తన కన్నకొడుకుముందే అపరాధిగా నిలబడి తన ప్రవర్తనకు సంజాయిషీ ఇచ్చుకునే రోజు రాకూడదు. నా కోసం నేను ఈ సంజాయిషీ ఇచ్చుకోవడం లేదు. నీ కోసమే బాబూ! నిన్ను కాలేస్తూన్న ఆ దారుణ జుగుప్స నుంచి రక్షించటానికే నా ప్రవర్తనను ప్రోత్సహించిన కారణాలను నీ ముందు వుంచుతున్నాను.

నేనూ గౌరవంగల కుటుంబంలోనే పుట్టాను. పెద్దగా ఆస్తిపాస్తులు లేకపోయినా తిండికీ, బట్టకూ కరువులేని కుటుంబంలోనే పెరిగాను. నేను అందంగా వున్నానని నా పేరు ‘సుందరి’ అని పెట్టారు మా నాన్నగారు. నా అందం చూసి కలిగిన కుటుంబాల్లో సంబంధాలు చాలా వచ్చాయి. కాని నాన్నకు ఆ కుటుంబాల్లో ఏవేవో మచ్చలు కన్పించేవి. వంశగౌరవం, పరుషా, ప్రతిష్ఠా అంటే మా నాన్నగారు పడిచచ్చిపోయేవారు. చివరకు నాన్నకు నచ్చిన అంతస్థా, గౌరవమూ ఉన్న కుటుంబంలో ఇచ్చి నాకు వివాహం చేశారు.

మీ నాన్న చాలా ఉత్తముడు, అమాయకుడు కూడా. నన్ను చాలా ప్రేమగా చూసుకునేవాడు. మూడు సంవత్సరాలు నా జీవితం సుఖ సంతోషాలతోనే గడిచిపోయింది.

ఒక రాత్రి... అదే నా జీవితంలో కాళరాత్రి... వాముల దొడ్లోపాము కరిచిన మీ నాన్నను చేతుల మీద తీసుకొచ్చారు. తెలతెలవారుతుండగా నా జీవితలత పెనవేసుకొని వున్న వృక్షం కూకటివేళ్ళతో కూలిపోయింది. నా నొసటి కుంకుమ రాలిపోయింది. నా కళ్ళలోని వెలుగు ఆరిపోయింది. ఆనాటి నుంచీ ఆ ఇంట్లో నా కోసం నరకపు తెరలు లేచాయి బాబూ!

మీ నాన్న పోయేనాటికి నువ్వు నా కడుపులో జీవం పోసుకుంటున్నావు! నువ్వు నాలోవల కదిలినప్పుడల్లా అంధకారమయమైన నా జీవితంలో ఏదో వెలుగు రేఖ తళుక్కుమనేది. గుండెలో మమత పొంగులు వారేది. ఏదో అనిర్వచనీయమైన అనుభూతి... నిన్ను గురించిన ఎన్నెన్నో ఊహలు... కలలు.

నాకు అత్తగారు లేరు. మామగారు వృద్ధులు. ఒక బావగారు వున్నారు. మా తోడికోడలు కలిగిన ఇంటిబిడ్డ. అహంకారం, అభిజాత్యం ఆమె నరనరాల్లో జీర్ణించుకు పోయాయి. ఇంట్లో నా స్థానం ఒక పనిమనిషికి వుండేలాంటిది. ఇంటి చాకిరంతా నేనే చేసేదాన్ని నెలలు నిండినా నాకు ఇంటిచాకిరి తప్పలేదు.

నువ్వు జన్మించావు. తండ్రి గండంతో పుట్టావని అందరూ నిన్ను దూషించారు. కొడుకు పోయిన బాధలో వున్న మీ తాతగారు నిన్ను చూసి మురిసిపోలేదు. బావగారికి పిల్లలు లేరు. మా తోడికోడలు నిన్ను చూసి ఈర్ష్యతో దహించుకుపోయేది. కాని బాబూ, మినుకుమనే నీ కళ్ళ నాకలలో ఆరిపోయిన జ్యోతుల్ని మళ్ళీ వెలిగించాయి. నా జీవితాన్ని నీకు కవచంగా చేసి నిన్ను రక్షించుకోవాలనుకునేదాన్ని. నీకు ఆరునెలలు నిండాయి.

నాకు ఇంటి చాకిరీ, తోడికోడలు దెప్పిక్కు అంత బాధ కలిగించేవి



కావు. కాని మా బావగారు... మీ పెద్దనాన్న ప్రవర్తనే నాకు బాధ కలిగించేది. వీలయినంతవరకూ ఆయన కళ్ళముందు పడకుండా తప్పించుకు తిరిగేదాన్ని. ఆ చూపులో ఏదో ఆకలి... తోడేలు చూసినట్లు చూసేవారు.

ఆ రోజు శ్రావణ శుక్రవారం. మా తోటి కోడలు నోము నోచుకుంది. నేను తెల్లవారగట్ల తలంటుకొని మల్లు పంచ కట్టుకొని ఇంటి చాకిరంతా చేశాను. రాత్రి భోజనాలు అయ్యాయి. బాగా పొద్దు పోయింది. నేను భోజనం చెయ్యటానికి కంచం ముందు కూర్చున్నాను. ఇంతలో నీ ఏడుపు వినిపించి నా గదిలోకి పరుగెత్తుకొచ్చేను. నీకు పాలు తాగించి పడుకోబెట్టి మంచం మీద కూర్చుని 'జో' కొడుతున్నాను. ఉన్నట్లుండి ఎవరో కొంగుపట్టుకొని లాగినట్లయి వెనక్కు తిరిగి చూశాను. ఉలిక్కిపడి లేచి నిల్చున్నాను. ఇంకా నా కొంగు మా భావగారు చేతిలోనే వుంది. అసహ్యంతో వళ్లు జలదరించింది. నోటమాట రాలేదు. నిలువెల్లా కంపించిపోయాను.

"ఈ భాగోతం ఎంత కాలం నుంచి సాగిస్తున్నావే? నీ టక్కులు... అమ్మో... నేను అనుకుంటూనే వున్నా, నా కాపురానికే ఎవరు పెడుతున్నావటే?"

అంటూ మా తోడికోడలు ఏడుపు గొంతుతో కేకలు పెడుతుంటే కళ్ళప్పగించి చూస్తూ నిల్చున్నాను. మా భావగారు పిల్లలా ఎప్పుడు జారుకున్నారో కూడా చూడలేదు.

మా తోటికోడలు రోడ్దెక్కింది. ఏడుపులూ, పెదబొబ్బలూ... వీధిలో నలుగురూ చేరారు. ఎవరో నా బట్టలు విప్పేసి నడిరోడ్డు మీద నిల్చేబెట్టినట్లయింది నా పని. మా మామగారు నానా తిట్లు తిట్టారు. అక్కడ చేరిన పదిమందీ తలొకరాయి విసిరారు. నా ప్రాణం విలవిలలాడిపోయింది. తల నేలకు కొట్టుకొని చచ్చిపోవాలనిపించింది. నేను నిల్చున్న భూమి నన్ను తన గుండెల్లోకి తీసుకోవాలనిపించింది.

మా మామగారూ, తోటికోడలూ ఆ ఇంట్లో ఒక్కక్షణం వుండటానికి వీలేదన్నారు! ఆ వంశానికి మచ్చ తెచ్చానన్నారు. ఏనాడూ కనీవినీ ఎరగని అప్రతిష్ట ఆ వంశానికి తెచ్చానన్నారు. నేను మామగారి కాళ్ళమీద పడ్డాను. ప్రాధేయపడ్డాను. జరిగింది చెప్పాలని ప్రయత్నించాను. తోడేళ్ళ మధ్య నోరులేని మేకలా వణికిపోయాను. నీతో సహా నన్ను బయటకు నెట్టారు. నా పెట్టె తెచ్చి బయట పారేశారు. కనీసం ఆ రాత్రికి ఇంట్లో తలదాచుకోనివ్వమని వేడుకున్నాను. ససేమిరా అన్నారు. ఆ రాత్రి గొడ్ల చావిట్లో నిన్ను పెట్టుకొని కూర్చుని తెల్లవార్లూ జాగారం చేశాను. ఊరు బయట చెరువులో పడి చావాలనుకున్నాను. కాని... బాబూ... నా వళ్ళో ఎంతో హాయిగా, నిశ్చింతగా, అమాయకంగా నిద్రపోతున్న నీ ముఖంలోకి చూస్తూ అంతపని చెయ్యలేకపోయాను.

ఎక్కడకు పోవాలి? వయస్సులో వున్న ఒక స్త్రీ, చంకలో రెక్కలురాని పసిపాపతో ఎక్కడ తలదాచుకోవాలి? ఎవరు రక్షణ ఇస్తారు? ఎందుకిస్తారు? ఎందుకివ్వాలి?

ఇంత అపవాదు నెత్తినెత్తుకొని నాన్న ముఖం ఎలా చూడను? అసలు నాన్నగానీ, అన్నయ్యగానీ ఇంట్లో అడుగుపెట్టనిస్తారా? నాకు

తెలుసు నాన్నకూ, అన్నయ్యకూ నా కంటే వంశం గౌరవం, ప్రతిష్ఠా ఎక్కువని. నా మాట ఎవరు నమ్ముతారు? అనాదిగా ఆడదాని బతుకింతేనా?

కాలినడకన గుంటూరు చేరుకున్నాను. రెండు రోజులు సత్రంలో వున్నాను. ఆ వున్న రెండు చేతి గాజులు అమ్ముకున్నాను. హైదరాబాద్ చేరుకున్నాను. అంత పెద్ద పట్నంలో దిగిన నాకు దిక్కు తోచలేదు. ఎక్కడకు పోవాలి? తెలియలేదు. స్టేషన్లోనే విశ్రాంతి గదిలో రెండు మూడు రోజులున్నాను. రైల్వే కూలీల దగ్గర నుంచీ అందరి కళ్ళూ నా మీదే. అందరి కళ్లలో కుతూహలమే, నా శరీరం, మనసూ అవమానంతో దహించుకుపోసాగాయి. రెండు మూడు సార్లు రైలుకింద తలపెట్టేద్దాం అనుకున్నాను.

అయినా నేను ఎందుకు బతికాననుకున్నావ్ బాబూ? బతుకు మీది తీపితోకాదు. శరీరం మీది మమకారంతో కాదు. కేవలం నీ కోసం, నీ కోసమే బాబూ! నీ తల్లికి జరిగిన అవమానం తెలియని నువ్వు ఆనందంగా బోసి నవ్వులు నవ్వుతుంటే... చూస్తూ చూస్తూ నిన్ను దిక్కులేనివాణ్ణిచేసి వెళ్లలేకపోయాను. రాత్రంతా వెయిటింగ్ రూంలో పడుకోవడం, పగలు పనికోసం తిరగటం... ఇలా ఒక వారం గడిచింది.

అతికష్టం మీద ఒక ప్లీడరుగారింట్లో వంటమనిషిగా కుదిరాను. అన్నం పెట్టి నెలకు పాతికరూపాయలు ఇస్తానన్నారు. నా కాళ్లకు భూమి ఆనినట్లనిపించింది. వాళ్ళింట్లోనే సర్వెంట్లు కోసం కట్టిన ఒక పూరి పాకలో వున్నాను.

చీమ నడకలా జీవితం నడుస్తూవుంది. నీకు ఐదేళ్ళు వచ్చాయి. వచ్చగా, బొద్దుగా ముద్దుల మూటగట్టే నిన్ను చూసి మా యజమానురాలు "మా ఇళ్ళలో పుట్టాల్సిన కుర్రాడు, నీ కడుపున పుట్టాడు" అనేది.

ఆ మాట అన్నప్పుడల్లా నా కడుపులో ఏదో కలియబెట్టినట్లయ్యేది. ఒకప్పుడు 'నేనూ మీ కంటే గౌరవంగా బతికినదాన్నే' అని అనాలనిపించేది. కాని ఆ మాటల్ని చేదు మందులా బయటకు రాకుండా మింగేసేదాన్ని.

మా యజమాని కొడుకు శ్రీనివాస్ నీ వయసువాడే.

ఒక రోజు సాయంత్రం వెండిగిన్నెలో పాలన్నం కలిపి వెండిస్పూన్తో తినిపిస్తున్నాను. వాడు ముద్దుముద్దుకూ బతిమాలితేగాని నోరు తెరవదు. గంటసేపు అన్నం తింటాడు. ఆ రోజు మరీ మంకు పట్టుపట్టాడు. ముద్ద నోట్లో పెట్టగానే బయటకు వూయటం, పారిపోవటం, మళ్ళీవాణ్ణి పట్టుకొని బతిమాలి మరో ముద్ద పెట్టడం నువ్వు అప్పుడే నిద్రలేచి వచ్చావు. ఆకలంటూ ఏడుస్తూ నా కొంగు పట్టుకొని వదలకుండా వేధిస్తున్నావు. శ్రీనివాస్కు పెట్టడానికి స్పూన్తో అన్నం తీసినప్పుడుల్లా నువ్వు నోరు తెరిచేవాడివి. అప్పుడు నా మనస్సు ఎంత సరకయాతన అనుభవించిందో ఎలా చెప్పను బాబూ? నేను తల్లిని. నా చేతిలో పాలన్నం వెండిగిన్నెలో వుంది. నా కన్నబిడ్డ ఆకలని ఏడుస్తూ వుంటే, మరో అమ్మ కన్నబిడ్డను బతిమాలితూ తినిపిస్తున్నాను. చివరకు విసుగెత్తి నిన్ను చచ్చేలా బాదాను, నువ్వు ఏడుస్తూ మన



గుడిసెలోకి వెళ్ళిపోయావు.

ఆ రాత్రి ఎంత బతిమాలినా నువ్వు అన్నం తినలేదు. స్పూన్తో పెట్టమని మారాం చేశావు. చివరకు ఏడ్చి ఏడ్చి నిద్రపోయావు. నేను అన్నం తినకుండానే గ్లాసుడు మంచి నీళ్లు తాగి నీ పక్కనే పడుకున్నాను.

రెండో రోజు యజమానిరాలితో చెప్పాను నువ్వు స్పూన్తో అన్నం పెట్టమని మారాం చేశావని. ఆమె నవ్వింది. ఆమె చాలా మంచిది. శ్రీనివాస్ పాతబడిన బట్టలు నీకిచ్చేది.

ఆ రోజు రాత్రి పది గంటలకు నువ్వు నిద్రపోతున్నావు. యజమాని, అతని భార్య హడావిడిగా మన పాకలోకి వచ్చారు. వెండిగిన్నె, స్పూన్ కన్పించడం లేదన్నారు. నేను గాబరాపడ్డాను. ఆ సాయంకాలమే శ్రీనివాస్కు అన్నం తినిపించి గిన్నె డైనింగ్ టేబుల్ మీద పెట్టి వచ్చేశాను. శ్రీనివాసూ, నువ్వు ఆ సమయంలో కూర్చుని ఆడుకుంటున్నాడు.

యజమాని నా ఇంట్లో సోదా చేస్తంటే అవమానంతో కుంగిపోయాను. అతను సోదా చెయ్యడం అమ్మగారికి అంత ఇష్టం ఉన్నట్లు కన్పించలేదు.

“ఇదిగో!” అంటూ మంచినీళ్లకుండ పక్కగా వున్న గిన్నె, స్పూన్ తీశాడు యజమాని.

నేను స్థాణువుగా నిలబడిపోయాను. యజమానురాలు నా ముఖంలోకి తిరస్కారంగా చూసింది. అది అక్కడకు ఎలా వచ్చిందో అర్థంకాలేదు. తెల్లవారి నన్ను మరోచోట పని చూసుకోమనీ, పాక ఖాళీ చెయ్యమనీ చెప్పడం మాత్రం వినిపించింది.

వాళ్ళలా పోగానే నిద్రపోతున్న నిన్ను గట్టిగా బాదాను. ఘొల్లున ఏడుస్తూ లేచావు. కసితీరా బాదాను. ‘దొంగ వెధవా! అని తిట్టాను. ఏడుస్తున్న నిన్ను చూస్తూ నేనూ ఏడ్చాను. ఆ రాత్రంతా జీవితం చేత చావు దెబ్బలు తిన్న నేనూ, నాచేత దెబ్బలు తిన్న నువ్వు, ఇద్దరం కలత నిద్రపోయాం. మధ్య మధ్య నిద్రలో ఉలిక్కిపడుతూనే వున్నాం.

రెండోరోజు అమ్మగారితో నిజం చెబుదామనుకున్నాను. కాని మరుక్షణంలో మనస్సు మార్పుకుని పాక ఖాళీ చేశాను. ఎందుకో తెలుసా బాబూ? నా బిడ్డ దొంగ అని చెప్పటం ఇష్టంలేకనే!

పక్కంటి పనిమనిషి తను వుండే ఇళ్ళ దగ్గర నెలకు ఓ పది రూపాయల్లో ఓ పాక చూపించింది. ఆ ప్రాంతాల్లో పెద్దవాళ్ళ వాసనకూడా తగలదు. అందరూ మనలాంటివాళ్ళే. రెక్కాడితేగాని డొక్కాడని వాళ్ళు. నేలబారు బతుకులవాళ్ళు. మళ్ళీ పనికోసం తిరగని గడపలేదు. ఆరు మాసాలపాటు ఆ ఇంట్లో, ఈ ఇంట్లో పాచిపని చేసుకుంటూ గడిపాను. నిన్ను దగ్గర్లోవున్న చిన్న స్కూల్లో చేర్పించాను. ఎవరి ద్వారానో ఒక షాపుకారుగారి ఇంట్లో వంటమనిషి కావాలని తెలిసి వెళ్ళాను.

షాపుకారు పేరు చలపతి. దాదాపు ఏబై ఏళ్ళుంటాయి. బట్టల వ్యాపారం, చాలా పెద్ద భవంతి. వాళ్ళది పెద్దసంసారం. ముగ్గురు ఆడపిల్లలూ, ఇద్దరు మొగపిల్లలు. నలుగురు కాలేజీలో చదువుతున్నారు. చిన్నపిల్ల హైస్కూల్లో చదువుతోంది. సంవత్సరం క్రితం భార్య పోయింది. నెలకు నలభై రూపాయలకు ఒప్పుకున్నాను. మరో ఆరు నెలలు గడిచిపోయింది. నీకు ఆరో సంవత్సరం వచ్చింది. అవి కావాలి,

ఇవి కావాలని మారాం చెయ్యడం మొదలు పెట్టావు.

క్రమంగా మా యజమాని ప్రవర్తనలో మార్పు కన్పించసాగింది. ఎంత తప్పుకు తిరగాలని ప్రయత్నించినా వీలుపడేదికాదు. మంచినీళ్ళుగానీ, కాఫీగానీ అందుకుంటున్నప్పుడు కావాలనే చెయ్యి తాకేవాడు. ఏదో పనిచేస్తున్న నా దగ్గరకు వచ్చి నిలబడేవాడు. నేనూ అర్థం అయి కానట్లు నటించేదాన్ని. మళ్ళీ ఆ పని పోతుందేమోనని భయం పట్టుకుంది.

ఒకరోజు నువ్వు స్కూలునుంచి ఏడుస్తూ వచ్చావ్. వళ్ళంతా బెత్తం దెబ్బలతో వాచివుంది. మాస్టరు కొట్టాడని చెప్పావు. నా ప్రాణాలు విలవిల్లాడిపోయాయి. రెండో రోజు నిన్ను తీసుకొని స్కూలుకు వెళ్ళాను విషయం తెలిసి నాకు మతిపోయినంత పనయింది. నీ పక్క కుర్రాడి పెన్ పోయిందట. అందరి బ్యాగ్లూ వెతికితే అది నీ బ్యాగ్లో దొరికిందట.

వెత్రికోవంతో ఊగిపోయాను. అవమానంతో దహించుకు పోయాను. పిచ్చిగా బాదాను. ఏడుస్తున్న నిన్ను అక్కడే వదిలేసి పనిలోకి వెళ్ళిపోయాను. ఆ రోజూ నా మనసు మనసులో లేదు. నువ్వు దొంగవు కాకూడదని వెయ్యి దేవుళ్లకు మొక్కుకున్నాను.

రాత్రి ఇంటికి వచ్చేటప్పటికి నువ్వు జ్వరంతో పడివున్నావు. పలవరిస్తున్నావ్.

“నన్ను కొట్టకమ్మా! ఇంకెప్పుడూ దొంగతనం చెయ్యను” అంటున్నావు.

నా కడుపు తరుక్కుపోయింది. గుండె చెరువయింది. కన్నీళ్ళు కారిపోతున్నాయి. కాని వాటికి విలువేముంది బాబూ? బీదవాళ్ల కన్నీళ్ళు కారి కారి వాళ్ళనే ముంచేస్తాయి.

రెండో రోజు కూడా నీకు పూర్తిగా జ్వరం తగ్గలేదు. నేను పనిలోకి వెళ్లలేదు.

“ఎందుకు బాబూ పెన్ తీశావు? అట్లా తియ్యటం తప్పుకాదూ?” అన్నాను పక్కనే పడుకొని.

“మరి రాసుకోదానకి పెన్ కావద్దా? వాడిదగ్గర రెండున్నాయ్. అందుకే ఒకటి తీసుకున్నాను.

“తప్పు బాబూ అలా తీసుకోకూడదు, నిన్నందరూ దొంగబబ్బాయి అంటారు.”

“మరి వాడికి రెండు పెన్నులెందుకు? నాకు ఒక్కటి లేదుగా?”

“వాళ్ళు డబ్బున్నవాళ్ళు బాబూ! ఎన్ని పెన్నులైనా వుంటాయి.”

“మరి మన కెందుకు డబ్బులేదు?”

నీ ప్రశ్నకు ఏం సమాధానం చెప్పను బాబూ! బాగా బాగా చదువుకున్నవాళ్ళే చెప్పలేకపోతున్నారు.”

“వాళ్ళకు అంతడబ్బెందుకుంది?” మళ్ళీ ప్రశ్నించావు.

“అది వాళ్ళ అదృష్టం”

“అదృష్టం అంటే? అది మనకెందుకు లేదు?”

“దేవుడు వాళ్ళను అదృష్టవంతులుగా వుట్టించాడు బాబూ!”

“దేవుడు చాలా చెడ్డవాడు అమ్మా”



“తప్పు బాబూ, అలా అనకూడదు. కళ్లుపోతాయ్.”

“ఏం? ఎందుకనకూడదు? విజయ్ కు రెండు పెన్నులిచ్చాడు. నాకు మరి ఒక్కటి కూడా ఇవ్వలేదు. దేవుడు మంచివాడు కాదు” అన్నావు.

నీకేం సమాధానం చెప్పాలో తెలియలేదు బాబూ!

ఆ రోజు ఆదివారం. నేను మధ్యాహ్నం ఇంటికి వస్తున్నాను. బెల్కాన్లు, బూరలూ అమ్మేవాని చుట్టూ పిల్లలు ఉన్నారు. చాలా మంది చేతుల్లో బెల్కాన్లు ఉన్నాయి. ఆ పిల్లల మధ్యలో నువ్వు కనిపించి ఆగిపోయాను. బెల్కాన్లు అమ్మే కుర్రాడి పక్కనే నిల్చుని బెల్కాన్ల కేసి దీక్షగా చూస్తున్నావు. నేను దగ్గరకొచ్చేలోపే నువ్వు ఒక బెల్కాన్ తెంచుకొని పరుగు లంకించుకున్నావ్. మిగతా పిల్లలంతా ‘దొంగ దొంగ’ అంటూ నిన్ను పట్టుకున్నారు. బెల్కాన్లవాడు నిన్ను ఆ చెంపా, ఈ చెంపా వాయింపాడు. నేను పరిగెత్తుకొచ్చి నిన్ను ఎత్తుకున్నాను. అక్కడి నుంచి నిన్ను తీసుకొని వచ్చేస్తుంటే వెనక పిల్లలు... “వినయ్ దొంగ, వినయ్ దొంగ, రేపు మాస్టరుతో చెబుతాం” అంటూ కేకలు వేస్తూ చప్పట్లు కొడుతున్నారు.

ఆ రోజు నిన్ను కొట్టలేదు. కాని నేనే ఇంటికి రాగానే బావురుమని ఏడ్చాను.

నా ఆశలన్నీ నీమీదే పెట్టుకొని బతుకుతున్నాను. నిన్ను చదివించాలనీ, పదిమందిలో ఒక్కడిగా నిలబెట్టాలనీ ఏవేవో పిచ్చి ఆశలు పెంచుకున్నాను. నువ్వు చూస్తే ఇలా తయారవుతున్నావు. అక్కడ యజమాని ఇంట్లో నాకు దిన దిన గండంగా గడుస్తోంది.

ఒక రోజు చలపతి స్పష్టంగానే బయట పెట్టాడు. నాకు మంచి ఇల్లు కట్టిస్తానన్నాడు. నిన్ను బాగా చదివిస్తానన్నాడు. నాకు అతని ముఖం మీద ఖాండించి ఉమ్మి వెయ్యాలనిపించింది. కాని ఏం చెయ్యడం? నాకు ఇష్టం లేదనీ, మరోసారి ఇలాంటి మాటలంటే వాళ్ళ పెద్దబ్బాయికి చెబుతాననీ అన్నాను. ఆ తర్వాత చలపతి నా జోలికి రాలేదు. పనిలో నుంచి తీసేస్తానని బెదిరించలేదు.

ఆ రోజు పిల్లలంతా సినిమాకు వెళ్ళారు. నేను వంటింట్లో కూరగాయలు కోస్తున్నాను. మా షాపుకారు వచ్చి పక్కగా కూర్చున్నాడు. ఒక్కసారిగా లేచి నిల్చున్నాను. అతను గబుక్కున నన్ను రెండు చేతుల్లో పట్టుకున్నాడు. పెనుగులాడి వదిలించుకున్నాను. ఆడపులిలా అరుస్తూ కత్తిపీట ఎత్తాను, వినరబోయి ఆగిపోయాను.

“పిచ్చి ఆలోచనలు పెట్టుకొని చెడిపోకు. ఇలా ఎంతకాలం బతుకుతావ్? నీ యవ్వనమంతా...”

“నోరుముయ్”

“నేను మూసినా మరొకడు తెరుస్తాడు.”

“ఛీ! పశువా?” అంటూ కత్తిపీట విసిరి నేలమీద కొట్టాను. బయటికి నడవబోయాను. అతను వాకిలికి అడ్డంగా నిలబడ్డాడు.

“తప్పుకో!” గట్టిగా అరిచాను.

“భయపడకు. నీకు ఇష్టం లేకుండా బలవంతం చెయ్యనులే. ఆలోచించుకో. నాకు భార్యలేదు. నీకు భర్తలేదు. నీ కొడుకు చాలా తెలివైనవాడు. రాజాబిడ్డలా వుంటాడు. వాడి భవిష్యత్తు గురించైనా

ఆలోచించు,” అంటూ పక్కకు తప్పుకున్నాడు.

నేను రోడ్డుమీదకు పరిగెత్తాను. ఎలా నడుస్తున్నానో నాకే తెలియదు.

మన ఇంటి దగ్గర్లోకి వచ్చిన నాకు నువ్వు కనిపించావు.

నలుగురైదుగురు పిల్లలు ఆడుకుంటున్నారు. ఇద్దరు పిల్లలు నీ క్లాసువాళ్ళనుకుంటా, ఏదో తింటున్నారు.

నువ్వు చెయ్యి చాపావు. అందులో లావాటి కుర్రాడు నీకు పెట్టబోతున్నట్లు ముందుకు చెయ్యిచాచి వెంటనే నోట్లో వేసుకున్నాడు. అందరూ చప్పట్లు కొట్టినవ్వారు. నువ్వు బిక్కు మొహం వేశావు. రెండోవాడు “ఇంద” అంటూ నీకు మిఠాయి పెట్టబోయాడు. నువ్వు ఆశగా చెయ్యి చాపగానే వాడు గబుక్కున చెయ్యి వెనక్కు తీసుకొని నోట్లో వేసుకొని వెక్కిరించాడు.

మళ్ళీ అందరూ చప్పట్లు, నవ్వులూ. నీ ముఖం కోపంతో కందిపోవడం నాకు స్పష్టంగా కనిపించింది. నేనే పిచ్చిదానిలా చూస్తూ నిలబడ్డాను.

నువ్వు కోపంతో చిన్నవాడి మీద కలబడ్డావు. అంతలో వాడి అన్న ముందుకి దూకి నిన్ను ఒక్కతోపు తోశాడు. కిందబడ్డ నీ గుండెలమీద కూర్చున్నాడు.

“బికారి వెధవా! నా తమ్ముణ్ణి కొడతావంటరా?” అంటూ జట్టు పట్టుకొని పీకసాగాడు.

ఒక్కదూకులో నీ దగ్గరకొచ్చి వాణ్ణిలాగి నిన్ను తీసుకొని ఇంటికొచ్చాను.

ఆ రోజు నేను నిన్ను కొట్టిన దెబ్బలు నువ్వు మర్చిపోయి వుంటావు. కాని నేను మర్చిపోలేదు బాబూ!

ఇంత విషం తెచ్చి నీకు పెట్టి, నేను తినాలనుకున్నాను. నిన్ను ముందువడేసి బావిలోకి దూకుదామనుకున్నాను. పాకకు నిప్పంటిద్దామనుకున్నాను.

నిద్రలో ఉలిక్కి ఉలిక్కిపడుతున్న నీ మీద చెయ్యివేసి పడుకున్నాను.

ఆలోచనలు రేసుగుర్రాల్లా పరుగులు తీస్తున్నాయి. ఏదో మొండితనంలాంటిది మనస్సును చుట్టేసింది. ఎవరి మీదో కసిగా వుంది. చివరకు నిన్ను చంపలేననిపించింది. నిన్ను వదిలేసి చచ్చిపోదామనుకున్నాను.

కాని మళ్ళీ ఆలోచనలు, నా తర్వాత నువ్వేమవుతావు? దొంగవు అవుతావు. బికారివి అవుతావు. అడుక్కు తింటావు. లేకపోతే జేబులుకొట్టి జైలుకు పోతావు.

కణతలు పగిలిపోతున్నాయి. తలలో ఏదో హోరు. మనస్సు మాత్రం ఘోషిస్తుంది.

నా బిడ్డ దొంగ కావటానికి వీలేదు. నా రాజా అడుక్కు తినకూడదు.

నా బాబు దొంగకాదు, జేబులు కొట్టాడు. ఇతర్లముందు చెయ్యి చాపాడు.

నా బాబు చదువుకుంటాడు. అందగాడవుతాడు. గొప్ప ఉద్యోగస్తుడు అవుతాడు. పెద్దింటి పిల్లను పెళ్ళి చేసుకుంటాడు.

నా బాబు దొంగ కాకూడదు. అడుక్కు తినకూడదు. జేబులు



కొట్టకూడదు, వాణ్ణి చదివిస్తాను. గొప్పవాణ్ణి చేస్తాను. పదిమందిలో నిలబెడతాను.

ఒక నిర్ణయానికి వచ్చేశాను. రెండో రోజు నా నిర్ణయం షావుకారుకు చెప్పాను.

వారం తిరక్కుందానే మన మకాం ఒక పెంకుటింట్లోకి మారింది. నీకు కొత్త బట్టలు కుట్టించాను. నువ్వు అడిగిన బొమ్మలన్నీ కొని పెట్టాను. వెండిగిన్నె, వెండి స్పూను కూడా కొన్నాను.

అంతులేని సంతోషంతో కిలకిల మాట్లాడేస్తున్నావ్.

“అమ్మా అమ్మా! మనం కూడా విజయ్ రవీ వాళ్ళలా గొప్పవాళ్ళం అయ్యాం కదూ? దేవుడు మనక్కూడా అదృష్టం ఇచ్చాడు కదూ? ఇంకెప్పుడూ దేవుణ్ణి తిట్టను” అన్నావు బాబూ కొత్త బట్టలు వేసుకుంటూ.

అప్పుడు నా మానసిక పరిస్థితి ఎలా వుందో ఏం చెప్పను బాబూ? నా కళ్ళనిండా నీళ్ళు తిరిగాయి. నువ్వు చూడకుండా తుడుచుకున్నాను.

ఒకరోజు నిన్ను స్కూలుకు పంపించటానికి నేను వచ్చాను. ఆ రోజు హెడ్ మాస్టరు నాకేసి అదోలా చూశాడు. మీ క్లాసు మాస్టరు “ఏం సుందరమ్మా? ఇప్పుడు నీ పని బాగానే ఉన్నట్లుందే? ఒక కంట మమ్మల్ని కూడా కనిపెట్టివుండు” అన్నాడు వెకిలిగా నవ్వుతూ.

ఆ రోజునే నాకు అర్థం అయింది బాబూ, నా నీడలో నువ్వు పెరగలేవనీ, పెరగకూడదనీను.

ఆ విషయమే షావుకారుగారితో మాట్లాడాను. నిన్ను కోరుకొండ సైనిక్ స్కూలుకు పంపించాలని వుందన్నాను. ఆయన అభ్యంతరం చెప్పలేదు. నీ స్కూలు చదువు ముగిసేంత వరకూ ఒక్కసారి కూడా నిన్ను ఈ ఊరు రానివ్వలేదు. సెలవులకు నేనే వచ్చేదాన్ని. ఎన్నోసార్లు నువ్వు ఇంటికి తీసుకెళ్ళమని అడిగావు గుర్తుందా బాబూ? ఏదో వంక చెప్పేదాన్ని. నువ్వు స్కూలు వదలబోయే సంవత్సరమే షావుకారుగారు చచ్చిపోయారు. ఆయన పోతూ పోతూ తన మాట నిలబెట్టుకున్నారు. నీ చదువు సంధ్యలకని పదివేలు నా పేర బ్యాంక్ లో వేశారు. ఆయన నన్ను బాగా అభిమానంగానే చూశారు.

ఆయన చనిపోయాక ఆ పెంకుటిల్లు అమ్మేసి, ఊరి చివర కొత్తగా కట్టిన కాలనీలో ఇల్లు అద్దెకు తీసుకున్నాను. నా పాత జీవితాన్ని పూర్తిగా పాతిపెట్టేశాను. నిన్ను కాలేజీలో చేర్పించాను. నువ్వు ఏం.ఏ. పాసయినరోజు నా అంత అదృష్టవంతురాలు లేదని పొంగిపోయాను. ఎవరో జడ్జిగారి అమ్మాయి నిన్ను ప్రేమించిందనీ, జడ్జిగారు మీ వివాహానికి అంగీకరించారనీ నువ్వు చెప్పిన రోజు ఆనందంతో ఉక్కిరిబిక్కిరి అయాను. నిన్ను గర్వంగా చూసుకున్నాను.

కాని, నా జీవితమే నన్ను కసిగా నా వెంటబడి తరుముతోందని అర్థం చేసుకోలేకపోయాను. కాళ్ళు భూమిమీద బలంగా మోపాలని ప్రయత్నించినప్పుడల్లా భూదేవి నన్ను దగా చేస్తూనే వుందని ఊహించలేకపోయాను.

రామనాథంగారు ఆ రోజుల్లో హైకోర్టులో ప్రాక్టీసు చేస్తుండేవారు. షావుకారు గారూ, ఆయనా స్నేహితులు. నే నెవరో ఆ రామనాథంగారికి తెలుసు. అందుకే నేను చెడిపోయినదాన్ని అని రేఖ అన్నది.

అవును బాబూ! నేను చెడిపోయినదాన్నే! కాని అదే పని చేసిన షావుకారు గారూకూడా చెడిపోయినవారేగా! ఆయన కూతుర్ని రామనాథంగారు తన కొడుక్కు ఎలా చేసుకున్నారు? ఆడదాని శరీరం మాత్రమే చెడిపోతుందా? కుళ్ళిపోతుందా? మగవాడి శరీరంలో చీమూ, రక్తం వుండదా? చలవతిగారి కూతుర్ని తన కోడలుగా చేసుకోవడానికి అభ్యంతరం లేదుకాని, నా కొడుకుని అల్లుడిగా ఊహించలేదు రామనాథంగారు.

బాబూ! ఒక్కసారి ఆలోచించు. తప్పంతా తోడేలు నోటికి చిక్కిన మేకపిల్లదేనా? నీ పక్కవాడికి రెండు పెన్నులుండి, నీకు ఒక్కటి కూడా లేకపోవడం నీ తప్పా బాబూ? పొద్దుస్తమానం బిస్కెట్లు, చాక్లెట్లు తిని తిని, సాయంకాలం పాలన్నం మింగలేక ఊసేస్తున్న పరాయి బిడ్డకు బలవంతంగా అన్నం నోట్లో కుక్కుతూ, తన కొంగు పట్టుకొని “అమ్మా ఆకలే” అంటూ పేగులు కదిలిపోయేలా ఏడుస్తూ... తల్లి చేతిలోని ముద్దకోసం నోరు తెరిచిన తన కన్నబిడ్డ నోట్లో అన్నం పెట్టలేని తల్లి అసహాయతకు బాధ్యులు ఎవరు? ఆ తల్లి మాత్రం కాదు- నువ్వేమంటావ్?

ఇదంతా ఎందుకు చేశావు? అటువంటి పాడు బతుకు ఎందుకు బతికావు? అని నువ్వు నిలదీసి అడిగితే “నేను అమ్మను. అమ్మను కనకే చేశాను” అని మాత్రమే చెప్ప గలను బాబూ!

నన్ను అసహ్యించుకోకు బాబూ! అదొక్కటే నేను కోరుకునేది.

నువ్వు బాగా పొద్దుపోయినా ఇంటికి రాలేదు. నా ముఖం చూడాలంటే నీకు అసహ్యంగా వుందని నాకు తెలుసు. అందుకే నేను వెళ్ళిపోతున్నాను. నీ నుంచి చాలా దూరంగా వెళ్ళిపోతున్నాను.

“నా బాబు దొంగకాడు, బికారి కాడు” అనే సంతృప్తితో వెళ్ళిపోతున్నాను.

నా కడసారి దీవెనలు అందుకో బాబూ!

ఇట్లు,

నీ అమ్మ.

ఉత్తరం చదివి ముగించిన వినయ్ అచేతనంగా వుండిపోయాడు. అలా ఎంతసేపు... ఎన్ని గంటలు వుండిపోయాడో అతనికే తెలియదు. భుజం మీద ఎవరిదో చెయ్యి మృదువుగా పడటంతో ఉలిక్కిపడి ఈ ప్రపంచంలోకి వచ్చాడు.

“నన్ను క్షమించు వినయ్! నువ్వు లేకుండా నేను బతకలేను. తల్లిదండ్రులు చేసిన తప్పుకు బిడ్డలు బాధ్యులు కారు. మీ అమ్మ చేసిన తప్పుకు...”


“రేఖా!” అగ్నిపర్వతంలా బద్దలయాడు వినయ్.

“మా అమ్మ తప్పు చెయ్యలేదు. మా అమ్మ దేవత. మా అమ్మను వెతుక్కుంటూ వెళుతున్నాను. అమ్మ కన్పిస్తే తిరిగొస్తాను-” అంటూ గబగబా బయటకు నడిచాడు వినయ్.

అలా వెళ్ళిపోతున్న వినయ్ ను కళ్ళవృగించి చూస్తూ నిల్చుండిపోయింది రేఖ.


(డా॥ వాసిరెడ్డి సీతాదేవి సాహిత్యం-3 కథలు నుండి)





# RAJAH RSRK RANGA RAO COLLEGE

BOBBILI-VIZIANAGARAM (Dist) ANDHRA PRADESH-535 558,



ESTD:1961

Phone: 08944-254236, Fax: 08944-253456- e-mail: rsrkmails@yahoo.com.rsrkmails@gmail.com

## **Courses offered at post Graduate level:**

1. MCA
2. M.Sc - Organic Chemistry
3. M.Sc - Analytical Chemistry
4. M.Sc - Physics

## **Courses Offered at Intermediate Level:**

1. M.P.C (TM) 2. Bi.P.C (TM) 3. H.E.C (TM) 4. C.E.H (T.M)

## **Courses Offered at Graduation Level:**

1. B.Sc - Mathematics, Statistics, Computer Science (E.M)
2. B.Sc - Mathematics, Physics, Computer Science (E.M)
3. B.Sc - Mathematics, Physics, Chemistry (E.M. & T.M)
4. B.Sc - Bio Technology, Bio Chemistry, Microbiology (E.M)
5. B.Sc - Bio Technology, Bio Chemistry, Chemistry (E.M)
6. B.Sc - Botany, Zoology, Chemistry (T.M)
7. B.A - History, Economics, Politics (T.M)
8. B.A - Politics, Economics, Public Administration (T.M)
9. B.Com - Computer Applications (T.M)

## **OTHER EDUCATIONAL INSTITUTIONS:**

Samasthanam High School, Bobbili, Vizianagaram (Dist)

Swetha Chalapathi Samasthanam English Medium School, Bobbili, Vizianagaram (Dist)

**Features:** 1. Placement assistance will be provided for meritorious students through campus placement cell. 2. Experienced faculty and intensive coaching for advanced course like J2EE, ASP, NET, ORACLE, APPS etc., 3. Well equipped and advanced laboratories for Organic and Analytical Chemistry & Physics. 4. Sophisticated Computer Lab with INTERNET facility, programs for improving communication skills. 5. Separate Hostel facility for girls. Best results in Andhra University Region., 93.02% (2001-2004) and 100% (2000-2001) . 6. Centralized library facility, with more than 20,000 book IEEE, journals and Top notch magazines. 7. Advanced Labs Microbiology, Biochemistry, Biotechnology.

S. GOVINDA RAO

Co-Ordinator/ Director

K. APPALA NAIDU

Principal (FAC)

R.V. SUJAY KRISHNA RANGA RAO

Secretary and Correspondent

MLA, Bobbili



# దేశం పిలుస్తోంది

- డా॥ శిలాలోలిత

స్వాతంత్ర్యం గురించి  
తలుచుకున్నప్పుడల్లా  
ఒక్కో ఘట్టం, స్ఫూర్తి పతాకంలా ఎగురుతుంది.  
ఒక్కో చరిత్ర పుట కాంతిపుంజమై వెలుగుతుంది.  
త్యాగాలు, ఆదర్శాలు, కారాగారాలు, స్వేచ్ఛానినాదాలు  
ఉప్పొంగే సముద్రాలై హోరెత్తుతాయి.  
కలాలకు, గళాలకు, సత్యాగ్రహాలకు  
సమర శంఖారావాలకు గడగడలాడిన శత్రువుల హాహాకారాలు  
వినిస్తాయి.

ఆవేశంలో సైన్యంలా హోరెత్తిన  
కవుల కవితలల్లో దేశం 'వీరనారి'లా విజృంభించడం కన్పిస్తుంది.  
ఒక తన్మయత, ఒక తత్పరత, ఒక హుషారు, ఒక మంత్ర ముగ్ధత  
స్వాతంత్ర్య సమరం తనువెల్లా ఊగించే ఒక ఉయ్యాల పాటలా  
వినిస్తుంది.

అంతర్నాదంలా మార్మోగుతుంది.

...  
స్వాతంత్ర్య సమరపు చరిత్ర గ్రంథంలో  
సదా నామనోఘలకంపై రెపరెపలాడేపుట  
వీరనారి ఝాన్సీ లక్ష్మీబాయి.  
ఆమె తలపు -  
ఉప్పొంగే జలధితరంగం  
ఉరకలెత్తే ప్రవాహం  
సుడిగాలై చుట్టుకుని ఉక్కిరిబిక్కిరి చేసే అద్భుత అనుభవం.  
కదుపున పుట్టిన బిడ్డ నేలరాలితే  
కదుపున పుట్టని బిడ్డను అక్కున చేర్చుకుని  
అమ్మలా పొదుపుకుని  
'తల్లిహక్కు' కోసం కరవాలం పట్టింది.  
దత్తత చెల్లదని, రాజ్యం ఇక మాసొత్తని  
శాసించిన తెల్ల దొరలపై కత్తిఎత్తి  
దేశమాతలా కర్తవ్యం భోదించింది.

...  
'మన్నాబాయి బాల్యం కరిగి  
'ఝాన్సీ' నేలపై రాణి లక్ష్మీబాయిగా మొదలయ్యాక  
అస్థిత్వం కోసం -  
వారసుడి కోసం, ఆమె తల్లితనం మేల్కొంది.  
ఆ మేల్కొలుపు దేశం సంకెల ఛేదించే ఆయుధమైంది.

...  
బతుకు క్రీడను అవలీలగా దాటగలిగే స్త్రీ మూర్తికి  
యుద్ధ క్రీడ ఒక లెక్కకాదంది.  
చివరి నెత్తుటి బొట్టు నేల కొరిగే వరకు  
ఎత్తిన తల వంచలేదు.

అత్యగౌరవపు బావుటాను స్వాతంత్ర్య కాంక్షగా ఎగరేపింది.  
అత్య విశ్వాసం స్త్రీల సహజ గుణమంది  
ఆ విశ్వాసమే ప్రథమ స్వాతంత్ర్య పోరాటమైంది.

...  
తెల్లదొరల దోపిడీ పట్టిని  
తేటతెల్ల చేసిన ఖ్యాతి ఆమెది.

రాజులు, రాజ్యాలు తరలిపోయినా  
రోజులు మారని. - తరాజుల రివాజులు  
ప్రశ్నించడానికి  
ధిక్కరించడానికి  
ఆమె కరవాలంలా మారిపోయింది.

ఆమె - ప్రకటించిన యుద్ధం స్వేచ్ఛా నావకు తెరచాప  
సాగిన పయనం తీరం చేరే వరకు ఆగనే లేదు.  
నినదించిన కంఠాలు

త్యాగించిన కాలం  
రగిలిరగిలి - స్వేచ్ఛను స్వప్నించడం మొదలు పెట్టాయి.  
ఝాన్సీ లక్ష్మీ బాయిల్ని, అల్లూరి సీతారామరాజుల్ని  
చంద్రశేఖర్ ఆజాద్‌ల్ని  
ఉరికంబాలను వెక్కిరించిన స్వాతంత్ర పోరాట యోధులను  
ఈ దేశం - చిరునవ్వుతో అర్పించింది.

...  
దేశం పిలుస్తూనే ఉంటుంది.  
పిలుపును వినగలిగిన వారే దేశభక్తులు.  
కలవరాన్ని కనిపెట్టిన వారే పోరాట యోధులు.  
దైర్యంగా నినదించిన వారే దేశం ఏరికోరి కన్న ముద్దు బిడ్డలు.  
మనం పీల్చేగాలుల్లో వీరంతా ఉచ్చాస నిశ్వాసాలై మనతోనే  
వుంటారు.

మరిచిన ప్రతిసారీ  
మనమే మన పుట్టుకను అపహాస్యం చేసుకుంటున్నామని అర్థం.

మనకోసమే ప్రసాదించిన స్వాతంత్ర్యం  
మన దోసిలిలో ధారగా ఒంపిన స్వేచ్ఛ  
ఎన్నో త్యాగాల, ఆదర్శాల ఫలితం.  
ఇదంతా మర్చిపోవడమంటే  
మన పుట్టుకను మనమే అపహాస్యం చేయడమన్నమాట  
మనం పీల్చేగాలిని మనమే మలినం చేసుకుంటున్నామన్నమాట.

...  
దేశం పిలుస్తూనేవుంది.  
ఇప్పుడు - ఈ దేశానికి  
ఝాన్సీలు, కాకతిరుద్రమలు, తెలంగాణా ఐలమ్మలు, శివాజీలు,  
గాంధీలు అవసరమనే ఆ పిలుపు అంతరార్థం.



# ముస్లిం మహిళల స్థానం

సచార్ రిపోర్ట్



సచార్ కమిటీలో ఒక్క మహిళ కూడ సభ్యురాలుగా లేని విషయాన్ని, దేశ వ్యాప్తంగా పని చేస్తున్న అనేక మహిళా సంఘాలు, కమిటీ దృష్టికి తీసుకు వచ్చాయి. వివిధ మహిళా గ్రూపులు, సంస్థల నుండి వచ్చిన విమర్శను పరిగణలోకి తీసుకొని కమిటీ, రాష్ట్రాలు పర్యటిస్తున్న సందర్భంగా, ప్రతి రాష్ట్రంలో ఒక పూట మహిళా గ్రూపులలో సమావేశ మేర్పరచారు. సభ్యులు తమ అభిప్రాయాలను స్పష్టంగా, సూటిగా వ్యక్త పరిచారు. 2006 సం॥ జులై నెలలో సచార్ కమిటీ సమావేశమై విద్య, ఆరోగ్య సౌకర్యాలు, అంగన్ వాడి మరియు సేకరించిన ఇతర సమాచారంతో ఢిల్లీలో ఒక రోజంతా సమావేశం జరిపి చర్చించింది. దేశ నలుమూలల నుండి హాజరైన ఈ సమావేశంలో, ముస్లిమ్ మహిళల గురించి అధ్యయనం చేసిన అనేక అంశాలు వెల్లడించారు.

**విద్య:-** ముస్లిమ్ విద్యార్థులు చాలా పెద్ద సంఖ్యలో, చదువును మధ్యలో ఆపివేయడమనే బాధాకరమైన అంశం వెలుగులోకి వచ్చింది. భారతదేశంలో పిల్లలు ప్రాథమిక విద్య దగ్గరే చదువు ఆపేయడానికి, నికృష్టమైన దారిద్ర్యం అనే అంశం ప్రధాన కారణంగా తేటతెల్లమైంది. ఆడపిల్లల స్కూళ్ల సంఖ్య తక్కువగా వుండటంతో పాటు ముస్లిం నివాస ప్రాంతాలకు చాలా దూరంగా వుండటం మరియు ఆడ పిల్లలకు సరిపడ హాస్టళ్లు లేకపోవడం మొదలగు అంశాలు బాలికల విద్యపై ప్రభావాన్ని చూపుతున్నది.

రాష్ట్రంలో ప్రత్యేకించి ముస్లిమ్ స్త్రీలపై లైంగిక వేధింపులు, జరిగినచోట, అక్కడే కాకుండా దాని ప్రచార తీవ్రతవల్ల, వేధింపులు

జరుగని ప్రాంతాల్లో కూడ ఎంతో భయం, బాధను కలిగించి హాని చేస్తున్నవి. ముస్లిమ్ ఆడపిల్లలు ప్రత్యేకించి కదలాటానికి వీలులేని పరిస్థితులు చదువుకు దూరం చేసాయి. భారతదేశంలో మత ఘర్షణలు చెలరేగినపుడు తమకు రక్షణ లేదనే భావం వీరిలో ప్రబలుతూ వుంది.

ప్రభుత్వ స్కూల్స్ దగ్గరలో లేకపోవడంతో, అనివార్యంగా ప్రైవేటు స్కూల్కు లేదా మసీదులో నడపబడే మదరసాలలో చేర్పించాల్సి వస్తుంది. సమాజంలో వున్న లింగవివక్షత ముస్లిమ్ ఆడపిల్లల చదువు మీద ఇంకా హానికరమైన ప్రభావం చూపుతున్నది. తల్లిదండ్రులు పేదవారు కావటం వల్ల కొడుకులను మాత్రమే ప్రైవేట్ స్కూల్కు పంపుతున్నారు. పురాతన సాంప్రదాయ పద్ధతుల వల్ల ముస్లిమ్ ఆడపిల్లల్లో చదువుకు ఆటంకం ఏర్పడుతుందనేది చాలా మంది భావన, కాని ప్రస్తుత పరిశోధనలో తేలిందేమిటంటే, దారిద్ర్యం, ఆర్థిక పరిస్థితులు ప్రధాన కారణాలు వారి చదువులకి అడ్డుపడుతున్నవి.

మతకల్లోలాల వల్ల, రక్షణ కోసం తల్లిదండ్రులు, దూరాన వున్న సూళ్ళకు, రవాణా సౌకర్యం అవసరమైన స్కూళ్ళకి పంపడానికి కొంత వెనుకంజ వేస్తున్నారు. ముస్లిం ఆడపిల్లలు ప్రాథమిక, మాధ్యమిక విద్య దాటి వెళ్లడానికి ఇది కొంత ఆటంక మేర్పరుస్తుంది. పుర్ఖా భాషపట్ల వున్న వివక్ష పద్ధతులు మరియు ఉర్దూను ఒక భాషగా అన్ని స్కూళ్లలో బోధించకపోవడం వల్ల, పిల్లలను మదరసాలకు పంపుతున్నారు. ఆడపిల్లలను సాంప్రదాయాన్ని పదిలపరిచే వాళ్ళుగా చూడటంతో, ఉర్దూ విద్యా విధానం ఆడపిల్లకు తగినది అనే దృష్టిలో కొంత చూస్తున్నారు. ఉర్దూ భాష నేటి ఉద్యోగాలకి లేక ఆర్థిక విధానాలకు పెద్దగా తోడ్పడదని పుర్ఖా మీడియంలో చదువుకున్న వారు ఎటూకాకుండా పోతున్నారనే అభిప్రాయంతో చాలా మంది మహిళలు, ముస్లిం ఆడపిల్లలకు, ఇంగ్లీషు మీడియం ద్వారా చదువు నేర్పాలని అభిప్రాయ పడుతున్నారు.

స్కాలర్ షిప్పులు, సాంఘిక రక్షణ, పెన్షనులు మొ॥ స్కీములున్నవి. 1989 సం॥లో స్థాపించబడ్డ “మౌలానా ఆజాద్ ఎడ్యుకేషన్ ఫౌండేషన్” ఆర్థికంగా వెనకబడ్డ మైనార్టీల్లో, చదువులో వెనకబడ్డవారిని ప్రోత్సహిస్తుంది. ఫౌండేషన్, స్కూల్లు పెట్టమని, ఆడపిల్లల హాస్టల్లు కట్టమని, సాంకేతిక విద్య ట్రైనింగ్ సెంటర్స్కు, సైన్సు పరికరాలు కొనడానికి, ఎన్.జి.వోలకు ఆర్థిక సహాయాన్ని అందజేస్తుంది. ఈ ఫౌండేషన్ 5 వేల రూ॥ల నుండి 10 వేల రూ॥ల వరకు మంచి మార్కులు సంపాదించిన విద్యార్థులకు స్కాలర్ షిప్పులు అందజేస్తుంది. దారిద్ర్యపు రేఖకి దిగువనున్న అర్హత కలిగిన ఆడ పిల్లలు 0.1% మాత్రమే.

ముస్లిమ్ ఆడ పిల్లలలో చదువుకున్నవారి సంఖ్య చాలా తక్కువ .



మన విద్యా విధానం ముస్లిమ్ ఆడపిల్లలచదువు విషయం ప్రక్కకు నెట్టింది తప్పితే, వాళ్లంతట వాళ్లు చదవటం మానేయలేదు. దేశ వ్యాప్తంగా, ముస్లిమ్ స్త్రీలు చదువు వట్ల ప్రగాఢమైన కోరిక, నేర్చుకోవాలనే తపన కనపడ్డారు.

**ఉపాధి:** ముస్లిమ్ స్త్రీలు స్వతహాగా గృహకార్మికులుగా చాలా సమయం వెచ్చిస్తారు. కుట్టడం, ఎంబ్రాయిడరీ జరీఫని, చికున్, రెడీమెడ్ దుస్తుల తయారీ, అగర్బత్తీలు, బీడీలు చుట్టడం, తదితర వృత్తులపై ఎక్కువ దృష్టి పెడుతున్నారు. వాళ్ల పని పరిస్థితులను గమనిస్తే, తక్కువ ఆదాయం, పనిచేసేందుకు సౌకర్యాలు లేని వాతావరణం, టాయిలెట్స్, ఆరోగ్య భీమా, క్రెడ్ తదితర సౌకర్యాలు లేకపోవడం, బేరం చేసే శక్తి లేక, చౌకగా శ్రమను వెచ్చించడం కన్పిస్తూ వున్నవి. చాలా రాష్ట్రాలలో ముస్లిం స్త్రీలు బీదరికంలో ఉక్కిరి బిక్కిరి అవుతున్నారు.

ఉద్యోగావకాశాలలో వివక్షత వల్ల గృహకార్మికులుగా మిగిలిపోతున్నారు. పేదరికం, చదువులేక పోవడం, సాంకేతిక నైపుణ్యం లేకపోవడం వల్ల తక్కువ నాణ్యత గలిగిన వస్తువులను తయారు చేస్తున్నారు. దీనివల్ల తక్కువ ఆదాయం వచ్చి తిరిగి దారిద్ర్యంలోకి నెట్టబడుతున్నారు. మధ్యవర్తి ద్వారా పని తెచ్చుకోవడంలో పాటు, సరియైన వసతులు లేనచోట పని చెయ్యడం వల్ల సౌకర్యాల కోసం, మెరుగైన జీవితాల కోసం పోరాడే శక్తి వుండదు. ముస్లిమ్ స్త్రీలు ఇంటికే పరిమితమై పని చేయటం వల్ల, సంఘ జీవనం, మరియు ఇతరులతో కలిసి పంచుకోవడం క్రమేణ తగ్గుతూవుంది. వస్తు ఉత్పాదకత తగ్గడంతో పాటు మధ్యవర్తి ద్వారా పని తెచ్చుకుంటారు. కాబట్టి యజమాని ఎవరో కూడ వీరికి తెలియదు.

ముస్లిమ్ స్త్రీలు, పొదుపు గ్రూపులలో మరియు వాటర్ షెడ్, పంచాయితీరాజ్ మరియు ఇతర ప్రభుత్వ కార్యక్రమాల్లో చాలా తక్కువ సంఖ్యలో పాల్గొంటున్నారు. ముస్లిమ్ స్త్రీలకు ప్రభుత్వం దళారుల బెడదలేకుండా ఉపాధి చూపించాలని, ప్రత్యేక ఆర్థిక సంస్థలను ఏర్పాటు చెయ్యాలని సలహాలు ఇచ్చారు.

**ఆరోగ్యం:-** ప్రత్యేకించి ముస్లిమ్ స్త్రీల ఆరోగ్యం బీదరికంతో ముడివడి వుంది. కనీస అవసరాలు తీరే పరిస్థితులు లేకపోవడం రక్షిత మంచినీరు, శుభ్రత, పోషకాహార లోపం, అనీమియా ఇంకా అనేక రోగాలు వారి జీవిత కాల పరిమితిని తగ్గించి వేస్తున్నాయి. మతవైషమ్యాలు పెచ్చురిల్లిన చోట, మానసిక సమస్యలు, ఒత్తిడి, క్రుంగిపోవడం, అనిశ్చిత పరిస్థితి మొదలగు అనేక ఇతర సమస్యలు కూడా తలెత్తుతూ వున్నవి.

ముస్లిమ్స్ ఎక్కువగా నివసించే ప్రాంతాల్లో ఆరోగ్య వసతులు, మిగతా ప్రాంతాలకన్నా చాలా హీనంగా వున్నవి. ప్రాథమిక ఆరోగ్య సేవల కోసం కూడా చాలా దూరం వెళ్ళాల్సిన పరిస్థితి. ఆరోగ్య కేంద్రాల్లో ముస్లిమ్ స్త్రీలకు సరియైన గుర్తింపు చూపించకపోవడం మరియు అనుచిత ప్రవర్తన వల్ల స్థానికంగా వుండే నాటు వైద్యుల దగ్గరికే వెళ్ళి మోసపోతున్నారు.. ముస్లిమ్స్ ఎక్కువగా వున్నచోట మంచినీళ్ల వసతి, కనీస వసతులు లేకపోవడం వట్ల చాలా మంది ఆందోళన వెలిబుచ్చారు.

కుటుంబ నియంత్రణ కార్యక్రమాలు, గర్భనిరోధక మందుల వాడకం గురించి, ముస్లిమ్ స్త్రీలలో పెద్దగా ప్రచారం లేదు.

**సంక్షేమ పథకాలు:-** ప్రభుత్వ సంక్షేమ పథకాలు ముస్లిమ్ స్త్రీలకు అందుబాటులో లేవు. జవహర్ రోజ్ గారి యోజన, ఇల్లు కట్టుకోవడానికి అప్పులు, వృద్ధాప్య, భర్త చనిపోయిన వారికిచ్చే పెన్షన్లు మొదలగునవి పొందడంలో ముస్లిమ్ స్త్రీలు వివక్షతనెదొర్కొంటున్నారు. వెనకబడిన తరగతులకు సంబంధించిన సర్టిఫికేట్ సంపాదించడంలో, మరియు కేటాయించిన సంక్షేమ పథకాలు అనుభవించడంలో ముస్లిమ్ స్త్రీలు అనేక ఇబ్బందులనెదొర్కొంటున్నారు.

చాలామంది ముస్లింల వద్ద తెల్ల రేషన్ కార్డులు లేవు. స్త్రీలు, రేషన్ కార్డు కోసం దరఖాస్తు చేసుకోవడానికి వెళ్ళితే, అక్కడ వున్న అధికారులు తమపట్ల అసభ్యంగా వ్యవహరించారని చెప్పారని చెప్పారు. చాలా మంది దగ్గర బి.పి.ఎల్ కార్డు, కుల సర్టిఫికేట్, వేతన సర్టిఫికేట్ లేకపోవడంతో వారి పిల్లలు స్కూల్ యూనిఫాం, స్కాలర్ షిప్పులు, ఇతర ప్రభుత్వ సౌకర్యాలు పొందలేక పోతున్నారు. ముస్లిమ్లకు సాంఘిక సేవలు అందుబాటులో లేకపోవడం, ఆర్థికంగా వెనకబడి వుండటం. వీరిపట్ల చూపే వివక్ష మొదలగు వాటి ప్రభావం ముస్లిమ్ మహిళలపై ఇంకా ఎక్కువగా పడుతూవుంది. ఇందువల్ల ముస్లిమ్ స్త్రీలు వేరేచోటుకు వెళ్లడానికి ధైర్యం చెయ్యక, తమకు రక్షణగా వుండే అందుబాటు స్థలంలోనే వుండే ప్రయత్నం చేస్తూ వున్నారు. గ్రామ పంచాయితీ నుండి పార్లమెంట్ వరకు మరియు నిర్ణయాలు తీసుకునే అధికార యంత్రాంగంలో ముస్లిమ్ స్త్రీలకు తావులేదు. ప్రభుత్వంచే ఏర్పాటు చెయ్యబడ్డ ముస్లిమ్ మైనారిటీ సంస్థలలో కూడ స్త్రీలకు తావులేదు.

**మరణాలు:-** స్త్రీలు బిడ్డ నెత్తుకోవడానికి సరిపడా వయస్సు నుంచి, జీవితకాలంలో ఎంతమందికి జన్మనిచ్చింది. అనే అంశాన్ని బట్టి, స్త్రీల సత్తువను పరిగణంలోకి తీసుకుంటున్నారు. సంతానం అందజేసే శక్తి మిగతా స్త్రీలకంటే, ముస్లిమ్ స్త్రీలలో 0.7 నుంచి 1% దాకా అధికంగా వుంది.

చదువు లేకపోవడంతో చిన్న వయస్సులో పెళ్ళిళ్లు చేస్తున్నారు. కుటుంబ నియంత్రణ పద్ధతులు ప్రచారం కాక అధిక సంతానానికి. కారణమవుచున్నవి.

**భాగస్వామ్యం:-** భారతదేశ మొత్తం స్త్రీలతో పోల్చిచూస్తే, సామాజిక, సంస్కృతి, కట్టుబాట్లు ముస్లిమ్ స్త్రీలను పనిలోకి రాకుండా అడ్డుపడుతున్నవి. భారతదేశ మొత్తంగా 15-64 సం||ల వయస్సున్న వారు 44% మంది స్త్రీలు ఉత్పత్తిలో భాగస్వాములవుతుంటే, పురుషులు 85% వున్నారు. ముస్లిం స్త్రీలు 25% మాత్రమే పనిలో వుంటున్నారు. గ్రామీణ ప్రాంతాల్లో 70% హిందూ మహిళలు పనిలోవుంటే, ముస్లిమ్ మహిళలు 29% మాత్రమే. ముస్లిమ్ కుటుంబాలలోని మహిళలు వ్యవసాయ రంగంలో తక్కువ మంది పని చేస్తున్నారు. వీరు గృహకార్మికులుగా, ఇంట్లోనే స్వయం ఉపాధి చూసుకోవడంతో ఇల్లు వదిలి బయటకు ఎక్కువగా రావడం లేదు. గృహ కార్మికులుగా పని చేస్తున్న వారిలో ముస్లిమ్ మహిళలు పెద్ద



నంఖ్యలో వున్నారు. మున్సివీలు వట్టణ ప్రాంతాల్లో అసంఘటితరంగంలో పెద్ద సంఖ్యలో (8%) వున్నారు.

సాంప్రదాయపు అడ్డుగోడలు, మున్సిం మహిళలకు సంకెళ్ళుగా మారాయి. దీంతో ఇంటి బయటకు వచ్చి పని చేసే పరిధి కూడా తగ్గిపోతుంది. దళారీల ద్వారా పనినిపొంది ఇంట్లో పని చెయ్యడం వల్ల, బేరమాడే శక్తిని కోల్పోతూవుంది. పట్టణ ప్రాంతాల్లో ఆడ, మగకు సంబంధించి, ఎవరెవరు ఏ ఏ వృత్తుల్లో ఎక్కువగా వున్నారో ఈ క్రింది అంశాలు తెలియజేస్తున్నవి.

1. వర్తకులు మరియు దుకాణదారులు (పట్టణ ప్రాంతాల్లో ప్రత్యేకంగా మగవారికే)
2. వస్తువులు అమ్మేవారు షాపుల్లో అసిస్టెంటులు (పట్టణ ప్రాంతాల్లో మగవారు)
3. టైలర్స్, డ్రస్సులు మరియు దానికి సంబంధించినవి కుట్టేవాళ్ళు (పట్టణ ప్రాంతాల్లో ఆడవాళ్ళు)
4. రవాణా సౌకర్యాలు నిర్వహించువారు (పట్టణ ప్రాంతాల్లో మగవారు)
5. పొగాకు తయారీ మరియు పొగాకుకు సంబంధించిన ఉత్పత్తులు (పట్టణ ప్రాంతాల్లో ఆడవారు)
6. నూలు వడికేవారు, నేసేవారు, అల్లేవారు, రంగులు అద్దేవారు (మగవారు)
7. మిషన్లు బిగించడం, అమర్చడం, పనిముట్లు తయారు చెయ్యడం (మగవారు)

మొత్తం మీద భారతదేశ వ్యాప్తంగా చదువు, ఉపాధి, ఆరోగ్యం, పనిలో భాగస్వామ్యం, ఆర్థిక పరిస్థితి మొదలగు అన్ని అంశాలను పరిశీలించినా, మున్సివీలు ముఖ్యంగా స్త్రీల పరిస్థితి ఇంకా దారుణంగా వుంది. మున్సివీల అభివృద్ధికి ప్రత్యేక చర్యలు చేపట్టాల్సివుంది.

(సంక్షిప్త అనువాదం లలితా జోషి)



## మానవిపై

మీ అభిప్రాయాలను, సలహాలను

ఆహ్వానిస్తున్నాం.

చిరునామా:

మానవి

కెరాఫ్ బద్వా, 1-8-538/4, చిక్కడపల్లి, హైదరాబాద్ - 20.

ఫోన్ : 27605845, ఫ్యాక్స్ : 040 - 27605845

## ద్రగతి పథంలో

## ప్రజాచైనా

బలం పుంజుకుంటున్న ఆర్థిక వ్యవస్థ

10.7 శాతం పెరిగిన జిడిపి

24.3 శాతం పెరిగిన రెవెన్యూ

వ్యవసాయంపై ప్రత్యేక శ్రద్ధ, పెరిగిన వరి ఉత్పత్తి

చైనా ఆర్థిక వ్యవస్థ ఏడాదికేడాది వేగంగా పురోగమిస్తుంది. 2006 జాతీయ ఆర్థిక, సామాజిక అభివృద్ధి పథకం అమలు, 2007 ముసాయిదా అభివృద్ధి పథకాన్ని చైనా జాతీయ అభివృద్ధి, సంస్కరణల కమిషన్ (ఎన్డిఆర్సి) ఇటీవల చైనా పీపుల్స్ కాంగ్రెస్ లో ప్రవేశపెట్టింది. 2007 రక్షణ బడ్జెట్ ను 17.8 శాతం పెంచారు. విద్య, ఆరోగ్యానికి కేటాయింపులు బాగా పెంచారు. గత సంవత్సరం చైనా స్థూల జాతీయోత్పత్తి 20.94 లక్షల కోట్ల యువాన్లకు చేరుకుంది. ఇది గత సంవత్సరం కంటే 10.7 శాతం ఎక్కువ. మొత్తం ప్రభుత్వ రెవెన్యూ 2006లో 3.93 లక్షల కోట్ల యువాన్లు ఉంది. ఇది అంతకు ముందు సంవత్సరం కంటే 24.3 శాతం ఎక్కువ. మొత్తంగా వ్యవసాయ పన్నులను దేశవ్యాప్తంగా రద్దు చేశారు. వ్యవసాయం, గ్రామీణ ప్రాంతాలు, రైతులపై కేంద్ర ప్రభుత్వం మొత్తం 33,970 కోట్ల యువాన్లు ఖర్చు చేసింది. ఇది గత సంవత్సరం కంటే 4,220 కోట్ల యువాన్లు ఎక్కువ. వరి పంట ఉత్పత్తి 48,745 కోట్ల కిలోగ్రాములు వచ్చింది. ఇది గత సంవత్సరం కంటే 1,344 కోట్ల కిలోలు ఎక్కువ. గ్రామీణ ప్రాంతాల్లో ప్రవేశపెట్టిన నిర్బంధవిద్య వల్ల 5.2 కోట్ల మందికి ప్రయోజనం కలిగింది. నూతన గ్రామీణ సహకార వైద్య రక్షణ విధానం మొత్తం 41 కోట్ల మందికి అందుబాటులోకి వచ్చింది. గ్రామీణుల, పట్టణవాసుల తలసరి నికర ఆదాయం వరుసగా 7.4 శాతం, 10.4 శాతంగా ఉంది.

2007 లక్ష్యాలు:

- 8 శాతం స్థూల జాతీయోత్పత్తి వృద్ధి సాధించడం.
- ప్రభుత్వ రెవెన్యూను 4,4065 లక్షల కోట్ల యువాన్లకు పెంచడం.
- పట్టణ ప్రజలకు కనీసం 90 లక్షల కొత్త ఉద్యోగాలు కల్పించడం.
- తలసరి నికర ఆదాయాన్ని 6 శాతం పెంచడం.
- వినియోగ వస్తువుల రిటైల్ అమ్మకాలను 12 శాతం పెంచడం.
- శాస్త్ర, సాంకేతిక రంగం, విద్య, వైద్యం, సాంస్కృతిక, ఇతర సామాజిక కార్యాక్రమాలను నిరంతరాయంగా కొనసాగించడం. పరిశోధన, అభివృద్ధి వ్యయాలను 1.56 శాతానికి పెంచడం.





# పార్థివతా మిర్చి ఘాటుతా

- టి. జ్యోతి

భగ భగ మండుతున్న ఎండలు. ఎండతో పోటీపడి చకచకా చేతులాడిస్తూ, ఎర్రటి మిర్చి తొడిమలు తీస్తున్న మహిళా కార్మికులు. తాము రావడంతో పాటు, పిల్లలను కూడ తోడు తెచ్చుకొని, ఎవరెక్కువ తొడిమలు తీస్తారో? అని పోటీపడి మరీ పని చేస్తున్నారు. మహిళలు చేసే పని పనితో పాటు, మిర్చి ఘాటుకు ఖణ, ఖణ మంటూ నిర్విరామంగా దగ్గు కూడా వారి వెన్నెంట్ సాగుతూవుంది. ఎవరా మహిళలు? వారికిస్తున్న వేతనం ఏంటి? వారెదోర్కంటున్న సమస్యలు ఏంటి? తెలుసుకోవాలంటే, ఒక్కసారి వరంగల్లు పట్టణాన్ని సందర్శించాల్సిందే మరి!

ఎండాకాలం వచ్చిందంటే, వరంగల్లు పట్టణంలో 7 నుంచి 8 వేల మంది మహిళలకు మిర్చి తొడిమలు తీసే పని దొరుకుతుంది. ఈ పని సం॥లో 3 నుంచి 4 నెలల వరకు వుంటుంది. పట్టణంలో దాదాపుగా 20 కల్లాలు వున్నవి. ఒక్కో కల్లంలో దాదాపుగా 400 మంది మహిళలు పని చేస్తున్నారు. పెద్ద మిర్చికి కిలోకి 4 రూ॥లు; చిన్న మిర్చికి కిలోకి 7 రూ॥ చొప్పున కూలీ పొందుతున్నారు. ఎవరెన్ని కిలోలు తొడిమలు తియ్యగలిగితే, కిలో లెక్కన రేటు కట్టి కూలీ ఇస్తారు. పొద్దున 9 గం॥ల నుండి సాయంత్రం 7 గం॥ వరకు ఆ చేతులు ఎంత వేగంగా కదిలితే, అంతకూలీ గిట్టుబాటు అవుతుంది. ఈ మిర్చి పొడి విదేశాలకు ఎగుమతి చేస్తారట.

సేర్ (యజమాని) ఏర్పాటు చేసిన తడకలతో కూడిన పందిళ్లలో, ఒకరి ప్రక్కన మరొకరు సందులేకుండా కూర్చోని మహిళలు మిర్చి తొడిమలు తీస్తున్నారు. కొద్దిగా లేట్ వస్తే వారికి పందిరిలో జాగా దొరకదు. ఎండలో కూర్చోని పని చెయ్యాలిందే.

ఒక్కో కల్లంలో నలుగురు మహిళలు మిర్చి కుప్పలను ఎండకు బోస్తూ, ఎండలో కాళ్లతో ఏర్పుతూ తిరుగుతున్నారు. వీరు పొద్దున 7 గం॥లకు వచ్చి, రాత్రి 11 గం॥ల వరకు మళ్ళీ కుప్ప చేసేవరకు ఈ పనిలోనే వుంటారు. రోజుకు 100 రూ॥ కూలీ. పనిని పర్యవేక్షించడానికి సేర్ కుదిర్చిన మేస్త్రీలు తనిఖీ చేస్తుంటారు.

పెద్దాపురం, మొగిలిచర్ల, పగిడిపల్లి, దేశాయిపేట, ధర్మవరం, కాశిబుగ్గ, ఖిల్లా వరంగల్లు, మొదలగు గ్రామాలు 10 కి.మీ. దూరం నుంచి ఆటోలలో వరంగల్లు పట్టణానికి పనికి వస్తున్నారు. రోజువారీ

వారు సంపాదించిన కూలీలో 10 రూ॥ల నుండి 15 రూ॥ల వరకు ఆటో కిరాయికే పోతూవుంది.

టి. జ్యోతి, రత్నమాల, రాణి, కోమలి, రాజమణి తదితరులు 20 మందితో కూడిన ఐదవ ప్రతినిధి బృందం మిర్చి కల్లాలలో పర్యటించింది. మహిళా కార్మికులతో మాట్లాడింది ఐదవ బృందం.

ఎర్రటి ఎండలో, ఎర్రటి మిర్చితో సహజీవనం చేస్తున్న మిర్చి మహిళా కార్మికుల పరిస్థితి అత్యంత దయనీయంగా వుంది. ఇంటి నుండి తెచ్చుకున్న నీళ్లబాటిల్ తప్పితే, పనిచేసే చోట ఎక్కువగా, గొంతు తడుపుకోవడానికి మంచినీరు లేదు. ఒక్కో కల్లంలో 400 మంది మహిళలు పని చేస్తున్నా మూత్రశాలలు లేవు. కాని ఆకలిమంట, పనులు దొరుకక పోవడం ఎంతకష్టమైన ఈ పని చెయ్యడానికి పురికొల్పాయి. ఒక్కో మహిళను కదిలించినపుడు చెప్పిన కఠోర సత్యాలు వారి మాటల్లోనే...

**అనుసూయ, 60 సం॥లు:-**

“బిడ్డా! 12 ఏండ్ల నుంచి ఈ పని చేస్తున్నా, కూసోని చేసేపని అని, కుటుంబానికింత ఆనరాగా వుంటుందని పనికి వత్తాన్నా, దినమంతా మిరపకాయలల్లో రాత్రికి నూనెరాసి, స్నానం చేస్తేగాని ముద్ద నోట్లోకి పోదు” అని కళ్లనీళ్లు పెట్టుకుంది.


**శారద 35 సం॥లు:-** చేతిలో 2 సం॥రాల బిడ్డ. నా భర్త ఉప్పర్

పనికి పోతాడు. ఇచ్చిన నాడు ఇన్ని పైసలు ఇంట్లో ఇస్తాడు. లేదంటే తాగుడుకే పోస్తాడు. బిడ్డనెత్తుకొని ఈ పనికి వస్తున్నాను. నాతోపాటు, బిడ్డ ఈ ఘాటుకు అస్తమానం దగ్గుతూవుంటే నా తల్లిప్రాణం కొట్టుకుంటుంది. రేపు ఈ పనికి రావద్దు అనుకుంటాను. తెల్లారితే మామూలే. అక్కరమాది. “మా మీద మాకు కోపం వచ్చిన, సేర్ మీద కోపం వచ్చిన కాలేది మా పొట్టే” అని ఈ పని చెయ్యక విధిలేని పరిస్థితిని వివరించింది.

**శాంతమ్మ 30 సం॥లు:-** పొద్దున్నే వస్తే పందిరిలో జాగా

దొరుకుతుంది. లేకపోతే ఎండలోనే పని. ఎక్కువ మంది పనికివస్తే సేర్ కూలీ తగ్గిస్తాడు. పెద్ద మిర్చికి 4 రూ॥లు ఇచ్చేకూలీ మందిని చూసి 3 రూ॥లు చేసిండు. ఎవ్వరు నోరు మెదపలేదు. ఏ ఒక్కరో అడిగినా, ఇష్టం వుంటే చెయ్యండి, లేకపోతే లేదు అంటున్నాడు” అంటూ తన వెతలు వెల్లబోసుకుంది.

ఇంతలో 18 సం॥ల యువతి స్వప్న ఆవేశంగా పరిగెత్తుకుంటూ వచ్చి, “అక్కా రిక్షాతోలేట్లోల్లకు, ఆటోతోలేట్లోల్లకు, బిల్డింగులు



మిర్చి తొడిమెలు తీస్తున్న మహిళలు



కట్టబోల్లకు, విస్తర్లు కుట్టబోల్లకు, పేరుపేరునా అందరికి సంఘాలున్నవి. మరి మాకెందుకు లేదు. ఈ మేస్త్రీల తిట్లు మేము పడలేము. శ్రమ చేస్తున్నాము. కూలీ అడుగుతున్నాము. మమ్మల్ని తక్కువ చేసి హీనంగా ఎందుకు మాట్లాడాలి. చేసిన కష్టం, కాంట ధగ్గరికి తూకానికి తీసుకెళ్ళితే కిలో 1 నుంచి 2 కిలోలు తగ్గుతున్నవి.

మేస్త్రీని ఎదిరించి ఎవరైనా మాట్లాడితే తెల్లారి వారికి పని ఇవ్వడు. పని భద్రత కావాలి. పని గంటలు నిర్ణయించాలి. సంఘం పెట్టుకొని, మా సభ్యులమే పనిని పర్యవేక్షించుకుంటాము” అని గలగలా మాట్లాడుతూ కుండ బద్దలు కొట్టింది.

6,7 కల్లాలు తిరిగాక, అంతటా కనీస సౌకర్యాలకు నోచుకొని మహిళ కార్మికుల దారుణ పరిస్థితి అద్దం పట్టినట్లు కన్పించింది.

తదుపరి ఐదవ బృందం సేర్ ముత్తు లింగంను కలసి 400 మంది మహిళలు పని చేస్తున్న చోట, కనీస సౌకర్యాల సంగతి ప్రశ్నించగా, అది సాధ్యం కాదని తప్పించుకో జాసాడు. ఒక్కసారిగా ఐదవ సభ్యులు ప్రశ్నలతో, మూకుమ్మడి దాడి చేయగా, వెంటనే వెదరు బద్దలు నాటి, తడికలతో మహిళలకు మరుగు సౌకర్యాలు కల్పిస్తానని హామీ ఇచ్చాడు.

ఇదే విషయం అక్కడ పని చేస్తున్న మహిళలకు వివరించగా చెప్పలేనంత ఆనందం, ఐక్యంగా వుంటే నమన్యలు పరిష్కరించుకోవచ్చు. అనే విశ్వాసం స్పష్టంగా వారి ముఖాల్లో కన్పించింది. మహిళా కార్మికులతో చివరగా, నమన్యలు పరిష్కరించుకోవడానికి, పోరాటానికి సిద్ధమేనా? అని ప్రశ్నించగా, ముక్తకంఠంతో అందరూ, “మీరు ఎట్లా చెపితే అట్లా బిడ్డా” అన్నారు.

రాష్ట్రంలో కోటి మందిపైగా వున్న ఆ సంఘటిత రంగ కార్మికుల్లో, మిర్చి కార్మికులు కూడ భాగమే. పని భద్రత, కనీస వేతనాలు పని గంటలు లేక సతమతమవుతున్నారు. సమాజానికి సేవ నందిస్తున్న వారు కనీస వసతులు సౌకర్యాలు లేక అవమానాలు వేధింపులు మరియు ఎటువంటి కార్మిక చట్టాలు, వర్తించక మగ్గిపోతున్నారు. అందుకనే, మిర్చి తొడిమలు తీసే మహిళా కార్మికులను, సంఘటితపరిచి సమన్యలపై ఐక్యంగా కదిలించేందుకు మహిళా సంఘాలు, కార్మిక సంఘాలు సమాయత్తం కావాలి.

## రేపటి మహిళ

- ఆగస్ట్ బెబెల్

భవిష్యత్ (సోషలిస్టు) సమాజంలోని మహిళ సాంఘికంగా, ఆర్థికంగా స్వతంత్రంగా ఉంటుంది. అవశేషప్రాయంగా మిగిలి ఉన్న ఆధిపత్యానికిగానీ, దోపిడీకిగానీ ఆమె ఇంకెంతోకాలం లోనుకాదు. ఆమె స్వేచ్ఛగానూ, పురుషునితో సమానంగానూ ఉంటుంది. తన విధికి తానే కర్తగా ఉంటుంది. శరీరకమైన తేదాలూ, తదనుగుణమైన అవసరాలరీత్యా కొన్ని మినహాయింపులున్నా ఆమె విద్యా వ్యాసంగం పురుషుని వలె ఉంటుంది. సహజ వాతావరణంలో జీవిస్తూ, అవసరాలకు కనుగుణంగా ఆమె తన శారీరక, మానసిక శక్తులనూ, వివేచననూ అభివృద్ధిపరచుకొని, వినియోగించుకోగల శక్తిని కలిగి ఉంటుంది. తన ఆకాంక్షలకూ, అభీష్టానికీ, ప్రతిభకూ సరిపడే రంగంలో ఆమె తన వృత్తిని ఎంచుకుంటుంది. పురుషునితో సమానమైన పని పరిస్థితులను అనుభవంలోకి తెచ్చుకుంటుంది. ఏదైనా ఒక పని అంటే శిక్షకురాలిగా, ఉపాధ్యాయినిగా లేదా నర్సుగా రోజులో కొన్ని గంటలు చేయవచ్చు. రోజులో మరికొంత సమయాన్ని కళాసాధనలో లేదా ఏదైనా శాస్త్రాంశాల అధ్యయనంలో గడపవచ్చు. మిగిలిన నాల్గవంతు భాగాన్ని పాలనా సంబంధమైన వ్యవహారాలకు వినియోగించవచ్చు. తన అభీష్టానికీ, సందర్భానికీ అనుగుణంగా అధ్యయనంలోనో, పనిలోనో గడపవచ్చు. ఇతర స్త్రీలతోనూ లేదా పురుషులతోనూ కలసి వినోద కాలక్షేపాలతో ఆనందించవచ్చు.

స్త్రీ కూడా పురుషునివలెనే తన ప్రేమను స్వేచ్ఛగానూ, నిరాటంకంగానూ వ్యక్తం చేస్తుంది. ఆకర్షించడం లేదా



ఆకర్షితురాలవటం, అదే విధంగా దాంపత్యబంధంలో అడుగిడటం మొదలైనవాటిని తన ఇష్ట ప్రకారమే చేస్తుంది. మినహా మరే యితర కారణాలూ ఉండవు. మధ్యయుగాల వరకు వివాహం స్వీయ ఒప్పందంగా ఉన్నట్లుగానే, ఈ ఒప్పందం కూడా మధ్యవర్తిత్వంతో నిమిత్తం లేని స్వీయ కట్టుబాటుగా ఉంటుంది. ఈ విషయంలో సోషలిజం కొత్తగా సృష్టించినదేమీ లేదు. సమాజంలో స్వంత ఆస్తి ఆధిపత్యం వహించటానికి పూర్వం ఏదైతే విశ్వవ్యాప్తంగా అమలులో ఉన్నదో దానినే, అత్యున్నత నాగరిక దశలో నూతన సామాజిక రూపాల పరిధిలో పునరుద్ధరించటం జరుగుతుంది.



తన సహజవాంఛలను సంతృప్తిపరుచుకోవడం అనేది ఇతరులను నొప్పించేదిగానూ, అసౌకర్యం కల్గించేదిగానూ ఉండకూడదన్న షరతుపై ఒక వ్యక్తి తన స్వీయావసరాలను తీర్చుకోవచ్చు. ఇతరేతరమైన సహజ వాంఛలను సంతృప్తిపరచు కొన్నట్లుగానే, లైంగిక వాంఛలను సంతృప్తిరచు కోవడం కూడా పూర్తిగా స్వంత వ్యవహారం. ఈ విషయంలో ఏ ఒక్కరూ ఇతరులకు జవాబుదారీకారు. అంతేకాక ఇందులో జోక్యం చేసుకొనే హక్కు అయితే తీర్చులిచ్చే హక్కు ఎవరికీ ఉండదు. నేనేమీ తింటాను, ఏ విధంగా నేను తాగుతాను, నిద్రిస్తాను, దుస్తులు ధరిస్తాను అన్నవి పూర్తిగా నా స్వంత వ్యవహారం. అదేవిధంగా లింగభేదం కలిగిన వ్యవహారం. తెలివితేటలు, సంస్కృతి, సంపూర్ణమైన వ్యక్తి

స్వాతంత్ర్యము (సహజంగానే ఈ గుణాలన్నీ విద్య, భవిష్యత్ సామాజిక పరిస్థితుల ఫలితంగా కలుగుతాయి) అనేవి ప్రతి ఒక్కరినీ, వారికి అసౌకర్యాన్ని కల్పించే చర్యలకు ఉపక్రమించకూడ

“ఆదివాసీల చారిత్రక పోరాటాలలో ప్రథమంగా పేర్కొనదగింది సమ్మక్క సారాలమ్మ పోరాటం. ఈ పోరాటానికి గుర్తింపుగా నేటికీ దేశంలోనే అతి పెద్ద జాతర జరగడం ముందుగా పేర్కొన్నాల్సింది. ఆంగ్లేయ పరిపాలనా కాలంలో చేపట్టిన సంస్కరణల ఫలితంగా ఆదివాసీ ప్రజలపై పన్నుల వల్ల, వాటి వసూలు విధానం వల్ల చాలా పెద్ద తిరుగుబాట్లు జరిగాయి.

కాపాడుతాయి. ప్రస్తుతం జీవిస్తున్న వారికంటే భవిష్యత్ సమాజంలోని స్త్రీ పురుషులు అత్యున్నతమైన స్వీయ క్రమ శిక్షణను, స్వీయ విజ్ఞానాన్ని కలిగి ఉంటారు. లైంగిక అంశాల చర్చలకు సంబంధించి అవివేకంతో కూడిన బిడియము, పరిహాసాస్పదమైన మొహమాటంతో కూడిన గుప్తత వైదొలగి స్త్రీ పురుషుల సంభోగం ఇప్పటికంటే మరింత సహజాతి సహజంగా ఉంటుంది. ఒకవేళ దాంపత్య బంధంలో ప్రవేశించిన ఇరువురి మధ్య పరస్పరం పొసగకపోయినా, లేదా అనంతృప్తి కలిగినా లేదా నిరాదరణ పెరిగినా అది అసహజమవుతుందని, కనుక ఇలాంటి అనైతిక బంధాన్ని రద్దుచేసుకోవాలని నైతిక ధర్మం కోరుతుంది. ఇప్పటివరకు ఉనికిలో వున్న పరిస్థితులు పలువురు స్త్రీలను బ్రహ్మచారిణిలుగానో లేదా తమ శరీరాలను కుదువపెట్టుకొనే వారిగానో మార్చివేశాయి. ఈ పరిస్థితులు తొలగిపోతే పురుషులు ఇంకెంతకాలం తమ ఆధిపత్యాన్ని నిలుపుకోలేరు. మరోవైపున మారిన సామాజిక పరిస్థితులు... ఇప్పటివరకు బహిర్గతం కాకుండా వున్న వైవాహిక జీవితంలోని ఆటంకాలనూ, అసౌకర్యాలనూ తొలగిస్తాయి.

నేటి మహిళ సామాజిక స్థానంలో ఆమెకు ఎదురవుతున్న ఆటంకాలూ, వైరుధ్యాలూ, అసహజాంశాలూ అంతకంతకూ పలువురి దృష్టికి ఎక్కుతున్నాయి. ఈ జాగృతి సామాజిక, కాల्పనిక సాహిత్యంలో ప్రతిబింబిస్తున్నది. అయితే తరచుగా తలక్రిందుల రూపంలో వ్యక్తమవుతున్నది. ప్రస్తుత వివాహ రూపం తన ప్రయోజనం కోల్పోయి చివరి అంకంలో ఉంది. ఈ విషయాన్ని ఆలోచనాపరులెవరూ కాదనజాలరు. కనుకనే ప్రేమించటంలో స్వేచ్ఛ వుండాలని భావించేవారు ఉన్నారు. అలానే ఇప్పటికే ఉడిగిపోయిన సంబంధాలను రద్దుచేసుకోవాలనుకోవడం అత్యంత సహజం. అయితే ఇదే సమయంలో ప్రస్తుత సామాజిక వ్యవస్థను మార్చాల్సిన అవసరాన్ని వారు గుర్తించలేకపోతున్నారు. లైంగిక స్వేచ్ఛకు కేవలం సంపన్నవర్గాలు మాత్రమే అర్హులని వారు విశ్వసిస్తున్నారు.

బూర్జువా సమాజంలో ప్రేమ భావనను వ్యక్తం చేసే స్వేచ్ఛ ఉండదు. (మున్ముందు ఈ విషయానికి వస్తాము) ఈ సమాజంలో ప్రజలందరినీ సాంఘిక, మేధోపరమైన ఉన్నత వర్గాల సామాజిక పరిస్థితులలోనే ఉంచగలిగితే అప్పుడు మొత్తం సమాజం ఉన్నత వర్గాలు అనుభవించే స్వేచ్ఛా స్వాతంత్ర్యాలనే అందుకోగలుగుతుంది. తన భార్య అక్రమ సంబంధాల గురించి మరొకరి దగ్గర అభిప్రాయాన్ని ప్రకటించే భర్తను గురించి (రచయిత్రి) జార్జి శాండ్ ‘జాక్వెస్’ (రచనలో) ఇలా పేర్కొంది. “ప్రేమను ఏ ఒక్కరూ శాసించలేరు. ప్రేమానుభూతి కలగడం తప్పుకాదు, కలగకపోవడమూ తప్పుకాదు. స్త్రీని, పతితగా మార్చేది ఏదన్నదే అబద్ధం. నిజానికి తన ప్రియుడితో గడిపిన గంట సమయంలో ఆమె పతిత అవదు, తదనంతరం తన భర్తతో ఆమె

గడిపిన రాత్రితో ఆమె పతితగా మారుతుంది”. తన

అభిప్రాయాన్ని అనుసరించి జాక్వెస్ తన స్థానాన్ని తన ప్రత్యర్థికి విడిచిపెడతాడు. అలా చేయడంలో ఆయన కింది విధమైన తాత్విక ధోరణిని ప్రదర్శిస్తాడు. “నా స్థానంలో

బోరెల్ వుంటే తన భార్యను కొట్టి వుండేవాడు. అంతలోనే ఆమెను తన చేతులోకి తీసుకొనేవాడు. ముద్దులతో ముంచెత్తేవాడు. తమపట్ల విశ్వాసంతోలేని భార్యలను ప్రాచ్యదేశాల పద్ధతిలో చంపివేసే పురుషులు ఉన్నారు. ఎందుకంటే భార్యను వారు తమ చట్టబద్ధమైన ఆస్తిగా పరిగణిస్తారు. కొందరేమో తమ ప్రత్యర్థితో పోట్లాటకు దిగుతారు. చంపివేస్తారు లేదా తరిమికొడతారు. ఆ తరువాత తను ప్రేమించినట్లుగా చెప్తున్న ఆ స్త్రీని ముద్దులిమ్మనీ, సుఖాన్నిమ్మనీ అడుగుతారు. అలాంటి స్థితిలో ఆ స్త్రీ భయంతో వెనుకడుగు వేసి ముడుచుకుపోవటమో, నిరాశతో లోబడటమో చేస్తుంది. దాంపత్య ప్రేమలో యీ పద్ధతి ఆమోదయోగ్యంగా పరిగణిస్తున్నారు. కాని నా దృష్టిలో అలాంటి మనుషుల కన్నా పండుల ప్రేమ తక్కువ హేయమైనదిగాను, తక్కువ మొరటైనదిగాను కన్పిస్తుంది.” దీనిపై వ్యాఖ్యానిస్తూ బ్రండెస్ ఇలా వ్రాశారు. “నేటి నాగరిక ప్రపంచంలో ప్రాథమికమైనవిగా భావించే ఈ సత్యాలు ఏభైయేళ్ళక్రితం నీచమైనవిగా పరిగణనకొచ్చేవి”.

అయితే, “సంపన్న - సాంస్కృతిక ప్రపంచం”, ఈనాటికీ జార్జి శాండ్ అభిప్రాయాలను ఆమోదించే సాహసాన్ని చేయలేకపోతున్నది. నిజ జీవితంలో వాటిని స్వీకరిస్తున్నప్పటికీ ఈ పరిస్థితి కొనసాగుతున్నది. నీతిసూత్రాలూ, మతబోధనల్లో మాదిరిగానే ఇది వివాహంలో కూడా రుజువైనను దెబ్బతీస్తుంది.

ఏదైతే నాడు గోధే, జార్జి శాండ్లు చేశారో ఈనాడు, వాళ్లతో ఏమాత్రం పోల్చటానికి వీలులేని వేలాది మంది దాన్నే ఆచరిస్తున్నారు. కాని వీళ్లకు సమాజంలో గౌరవప్రదమైన స్థానం. అది వుంటే మిగతావన్నీ వాటంతటికవే వస్తాయి. బూర్జువావర్గ దృష్టిలో గోధే, జార్జిశాండ్లు అనుభవించిన స్వేచ్ఛా స్వాతంత్ర్యాలు అనైతికమైనవి. ఎందుకంటే, సమాజం కల్పించినటువంటి, మన సామాజిక పరిస్థితుల స్వభావానికి పొసగనటువంటి నీతి శాసనాలకు వారు ఆచరించిన పద్ధతులు వ్యతిరేకమైనవి. బూర్జువా సమాజంలో పెద్దలు



నిర్ణయించిన వివాహాలు సర్వసాధారణం. లైంగిక సంబంధాలు ఇదొక్కటే 'నీతి మార్గం'. బూర్జువా ఆస్తి సంబంధాల ఫలితమే బూర్జువా వివాహం. దీనిని మనం తిరుగులేని విధంగా రుజువు చేయగలము.

అతడు తెలుసుకుంటాడు."

అటువంటి రోజు చాలా వేగంగా సమీపిస్తున్నది. మానవ సమాజం లక్షలాది సంవత్సరాల కాలక్రమంలో మునుపటి అభివృద్ధి దశలన్నిటినీ

స్వంత ఆస్తి, వారసత్వపు హక్కు మొదలైనవి ముందుకు రావడంతో ఈ వివాహ వ్యవస్థ వారసులుగా పుత్రులకు జన్మించే కర్తవ్యంలోకి అడుగిడింది. ఇటువంటి సామాజిక పరిస్థితుల ఒత్తిడిలో వారసులకు ఇవ్వడానికి స్వంత

**“గిరిజన తెగల గురించి మానవ శాస్త్రవేత్తలు ఎక్కువగా పరిశోధించారు. ఆ తదుపరి కొంతమంది వారి ఆచార వ్యవహారాలు, ఆర్థిక స్థితిగతుల గురించి అధ్యయనం చేశారు. ఈ తెగలలో లంబాడీలపైనే ఎక్కువ శాతం అధ్యయనాలు జరిగాయి. ఇతర గిరిజన భాషా సాహిత్యాలపై చాలా తక్కువగా పరిశోధనలు జరిగాయి”**

ఆస్తి అంటూ ఏమీలేని వారిని కూడా ఈ వివాహ వ్యవస్థలోకి తీసుకువచ్చింది. దాంతో ఇదొక సామాజిక శాసనంగా మారింది. ఈ వివాహవ్యవస్థను ఉల్లంఘించే స్త్రీ, పురుషులను అక్రమసంబంధాలకు పాల్పడుతున్నారంటూ శాసనం జైళ్లపాలు చేస్తుంది.

సోషలిస్టు సమాజంలో వారసులకు ఇవ్వడానికి ఏమీ ఉండదు... గృహ వినియోగ వస్తువులూ, ఇతర వాడుకనే వస్తువులూ మినహా. కనుక ఆ సమాజంలో ఆధునిక వివాహ రూపం కాలం చెల్లినదే అవుతుంది. ఆ విధంగా వారసత్వ సమస్య కూడా, ప్రత్యేకంగా దాన్ని రద్దుచేయకుండానే, పరిష్కారమయిపోతుంది. స్వంత ఆస్తి అంటూ ఒకసారి లేకుండాపోతే, ఇక వారసత్వపు హక్కు ఉండదు కదా! తద్వారా, స్త్రీలు స్వేచ్ఛను పొందుతారు. ఆమె సంతానం ఆమె స్వాతంత్ర్యాన్ని అరికట్టదు. ఆమె తన జీవితం నుంచి పొందగలనందాన్ని వారు మరింత అధికం చేస్తారు. అవసరమైనప్పుడు తల్లికి సహాయపడేందుకు నవ-యువతరానికి నర్సులు, ఉపాధ్యాయులు, స్త్రీ స్నేహితులు అందుబాటులో ఉంటారు.

వివాహబంధం లేకుండా పోతున్నందుకు మనం ఏమీ ఆందోళన చెందనక్కరలేదు. లేదా 'ఆదర్శ రాజ్యం'లో మానవుడు స్వీయవినాశనం తెచ్చుకుంటున్నాడని గుండెలు బాదుకోనూ అక్కరలేదు. ఈ విషయంలో ఎఫ్. రాట్టెల్ రాసిన కింద విషయంలో మనం అంగీకరించాలి.

“ప్రకృతి సూత్రాలకు తాను మినహాయించని మానవుడు ఎంతోకాలం భావించలేదు. చివరికతడు తన చర్యలకూ, ఆలోచనలకూ ఆధారమైన నియంత్రణకోసం అన్వేషణను ప్రారంభిస్తాడు. ప్రకృతి

సూత్రాలకు అనుగుణంగా తన జీవితాన్ని సాగిస్తాడు. కుటుంబమూ, రాజ్యమూ అనేవి శతాబ్దాల నీతి సూత్రాలనుంచి పుట్టుకు రాలేదని, ప్రకృతి నుంచి పొందిన విజ్ఞానం యొక్క

హేతుబద్ధ సూత్రాలకు అనుగుణంగా అవి ఉన్నాయన్న నిర్ణయానికి అతడు వస్తాడు. అవకాశం వున్న అన్ని మార్గాల నుండి పోగుచేసుకొన్న రాజకీయాలూ, నీతి శాసన నియమాలూ అన్నీ కూడా ప్రకృతి సూత్రాలకు అనుగుణంగా నిశ్చయమైనట్లు గ్రహిస్తాడు. లక్షల సంవత్సరాలుగా మానవుడు కన్న కలలు వాస్తవ రూపం ధరించినట్లు

**“గిరిజనుల పరసరాలు సుందర మనోహర దృశ్యాలు కావచ్చు. కాని వారి జీవితాలు అనునిత్య పోరాటాలు. అటు వేటకోసం క్రూర జంతువులతో పోరాటం. ఏ మత్రం సౌకర్యాలు లేని బతుకు. అంటురోగాలూ, పాత విశ్వాసాలూ, అనాది నమ్మకాలతో కాలం గడపడం సులువుకాదు”**

సమాజంలో సంభవిస్తుంది. అది, మానవ సమాజంలో అటువంటి గొప్ప పురోగతిని తీసుకువస్తుంది. ప్రజల్లో స్వాతంత్ర్యాన్నీ, సమానత్వాన్నీ, సౌభ్రాతృత్వాన్ని స్థాపించడానికి బూర్జువా సమాజం కృషి చేస్తుందికాని దాని వల్లకాదు. బూర్జువా వర్గం చేతులెత్తేసిన ఈ లక్ష్యాన్ని సోషలిజం సాధించగలుగుతుంది. బూర్జువా సమాజం కేవలం సిద్ధాంతాలను మాత్రమే రూపొందిస్తుంది. ఇతరమైన అనేకానేక అంశాలవలెనే దాని ఆచరణ దాని సిద్ధాంతాలకు విరుద్ధంగా ఉంటుంది. సోషలిజం, సిద్ధాంతాన్నీ- ఆచరణనూ మిళితం చేస్తుంది.

ఇదిలా వుండగా మానవుడు తన అభివృద్ధి క్రమంలో బయలుదేరిన చోటకే తిరిగి వస్తాడు. అయితే ప్రారంభం నాటికన్నా ఇది సాంస్కృతికంగా అత్యున్నత స్థాయిలో ఉంటుంది. ఆదిమ సమాజంలోని గణాలలో ఉమ్మడి ఆస్తి ఉన్నది. అయితే ఇది, అభివృద్ధిపరంగా చూస్తే అతి తక్కువస్థాయిలో వున్న మొరటు రూపం, సామాజికాభివృద్ధి క్రమంలో ఉమ్మడి ఆస్తి తొలగిపోయింది. ఏవో కొన్ని అవశేషాలు మాత్రమే మిగిలాయి. గణాలు భగ్నమయ్యాయి. చివరకు మొత్తం సమాజం యాంత్రికమైపోయింది. ఇదే సమయంలో, అభివృద్ధి క్రమంలోని వివిధ దశలలో సమాజంలో ఉత్పాదక శక్తులు బ్రహ్మాండంగా పెరిగాయి. అవసరాలలో వైవిధ్యం చోటు చేసుకొన్నది. గణాలనుంచీ, తెగల నుంచీ దేశాలూ, బ్రహ్మాండమైన రాజ్యాలూ పుట్టుకువచ్చాయి. అదే సమయంలో రాజ్య వ్యవహారాలు, సామాజిక అవసరాలతో వైరుధ్యాన్ని కలిగి వున్నాయి. సంపదనూ, ఉత్పత్తి సాధనలనూ సాధ్యమైన మేరకు ఉమ్మడి ఆస్తిగా మార్చటం ద్వారా వైరుధ్యాలను పరిష్కరించటమే భవిష్యత్ కర్తవ్యం.

ఏవైతే ఒకప్పుడు తనవిగా ఉన్నాయో, వేటి నైతే తాను సృజించిందో వాటిని ఒకసారి గాని సమాజం వెనుకకు తీసుకున్నట్లయితే, అప్పుడు సమాజ సభ్యులందరి జీవన ప్రమాణాలు అత్యున్నత సాంస్కృతిక స్థాయికి చేరతాయి. ఆదిమ పరిస్థితులలో

వ్యక్తులకూ, వైయక్తిక వర్గాలకు ఏవైతే అందుబాటులో ఉన్నాయో అవన్నీ తిరిగి అందుబాటులోకి వస్తాయి. స్త్రీ విషయానికి వస్తే, ఆదిమ సమాజంలో పోషించిన క్రియాశీలక పాత్రను తిరిగి నిర్వహిస్తుంది. ఆధిపత్యంతో కూడినది కాక, పురుషునితో సమానమైన పాత్రను స్త్రీ పోషిస్తుంది.



రాజ్యాభివృద్ధి ముగింపు మానవ ఉనికి ప్రారంభాన్ని పోలి వుంటుంది. తొలినాటి సమానత్వం తిరిగి వస్తుంది. మానవ-సమాజ చక్రం ప్రారంభమై ముగుస్తుంది” అని మాతృస్వామ్యం అన్న తన గ్రంథంలో బాకోఫెన్ చెప్పాడు.

ప్రాచీన సమాజం గురించి విశేష పరిశోధన చేసిన మోర్గాన్ ఈ విధంగా పేర్కొంటాడు. “నాగరికత ఏర్పడిన నాటినుండి ఆస్తి వివరీతంగా పెరిగింది. అనేక రూపాలు ధరించింది. దాని ఉపయోగాలు విస్తరించాయి. దాని స్వంత దారుల ప్రయోజనాలకోసం బహు తెలివిగా నిర్వహించడం వచ్చింది. చివరకు ప్రజలకు స్వాధీనం కాకుండాపోయింది. మానవ మేధతను సృష్టించిన దానిముందు తెల్లబోయి నిలుచుంది. అయితే మానవుని తెలివితేటలు, ఆస్తిపైన యాజమాన్యాన్ని సంపాదించే రోజు వస్తుంది. ఆస్తికీ, దానిని రక్షించే రాజ్యానికి మధ్య సంబంధాలను, ఆస్తి యజమానుల బాధ్యతలనూ, వారికి గల హక్కుల పరిమితిని నిర్ణయించే రోజు వస్తుంది. వ్యక్తుల ప్రయోజనాలకంటే సమాజ ప్రయోజనాలు అధికమైనవి. వానిమధ్య న్యాయమైన సమన్వయంతో కూడిన అనుబంధాలను సృష్టించాలి. గతంలో లాగానే భవిష్యత్తులో కూడా పురోగతి జరగాలంటే మానవుని భవితవ్యం, ఆస్తి సంపాదనతో ముడిపడి వుండకూడదు. నాగరికత ప్రారంభమైన తరువాత ఇప్పటివరకు గడచిన కాలం మానవ జాతి ఉనికిలో చాలా స్వల్పభాగం. రాబోయే కాలానికి పోలిస్తే మరీ స్వల్పం. ఆస్తి సంపాదనే మానవ జీవిత లక్ష్యము, గమ్యము అయ్యేటట్లయితే, సమాజం విద్వంసం కావటం తథ్యం.

“ప్రభుత్వంలో ప్రజాస్వామ్యం, సమాజంలో సోదరభావం, హక్కుల విషయంలో సమానత్వం, సార్వత్రిక విద్య అన్నీ కలిసి రాబోయే ఉన్నత సమాజాన్ని సూచిస్తున్నాయి. మానవుని అనుభవం, మేధస్సు, విజ్ఞానమూ అటేదారి తీస్తున్నాయి.

“ప్రాచీన గణాలలోని స్వేచ్ఛా, సమానత్వం, సోదరభావం ఒక ఉన్నత రూపంలో పునరుజ్జీవనం పొందుతాయి.”

ఆ విధంగా మానవులు తమ శాస్త్రీయ పరిశోధనలనూ, సారూప్య నిర్ధారణలనూ ప్రాతిపదికగా చేసుకొని విభిన్న దృక్పథాలకు ప్రాతినిధ్యం వహిస్తారు. స్త్రీ సంపూర్ణ విమోచన, పురుషునితో ఆమె సమానత్వమూ... ఈ రెండూ మన సాంస్కృతికాభివృద్ధికి తుది లక్ష్యాలు కావాలి. ఈ లక్ష్యాల సాధనను భూమిపైన ఏ శక్తి అడ్డగించలేదు. ఒక మనిషిని మరో మనిషి అదే విధంగా కార్మికునిపై పెట్టుబడిదారుడు పెత్తనం చేసే దౌర్భాగ్యాన్ని రద్దుచేసే మార్పుద్వారా మాత్రమే పై ఆశయం సిద్ధించగలదు. అప్పుడు మాత్రమే మానవాభివృద్ధి శిఖరస్థాయికి చేరుతుంది. మానవులు కలలుకనే ఆ “సువర్ణయుగం” చిట్టచివరగా వచ్చి తీరుతుంది. వర్గాధిపత్యానికి ఒక్కసారి శాశ్వతంగా స్వస్తిపలికామంటే దానితోపాటే స్త్రీపై పురుషుని పెత్తనానికి తెరపడుతుంది.

ఆగస్ట్ బెబెల్ రాసిన ఉమన్ అండ్ సోషలిజం అను గ్రంథం నుండి

(అనువాదం: డిబిఎస్ ఇహెచ్ ఆర్ మూర్తి)

## తరాలు మారినా... తలరాత

### మారలేదు!

మహిళా ఉద్యోగులు పెరిగినా... వివక్ష తగ్గలేదు: ఐఎల్ వో

ప్రస్తుతం ప్రపంచవ్యాప్తంగా ఉద్యోగాలు చేసే మహిళల సంఖ్య పెరిగింది. అదే సమయంలో హోదా, గౌరవం, ఉద్యోగ భద్రత, వేతనాలు, విద్య తదితర అంశాల్లో మహిళలకు పురుషులకు మధ్య నిరంతరాయంగా తారతమ్యాలు కొనసాగుతున్నాయి” అని ఐరాసకు చెందిన అంతర్జాతీయ కార్మిక సంస్థ (ఐఎల్ వో) ఓ నివేదికలో పేర్కొంది. అందులో “ఉద్యోగం చేస్తున్న లేదా అందుకు సిద్ధంగా ఉన్న మహిళల సంఖ్య గణనీయంగా పెరిగింది. 2006లో ప్రపంచవ్యాప్తంగా 290 కోట్ల మంది ఉద్యోగులు పనిచేస్తుండగా అందులో మహిళల సంఖ్య 120 కోట్లు. అయితే వారు తక్కువ ఉత్పాదకత, తక్కువ జీతాలొచ్చే ఉద్యోగాలే ఎక్కువగా చేస్తున్నారు. చేసేది ఒకే వనైనా పురుషుల కన్నా తక్కువ వేతనాలు పొందుతున్నారు. దీని వల్ల ఉద్యోగాలు చేస్తున్న మహిళలపై ఆధారపడే కుటుంబాలు ఇంకా దారిద్ర్యాన్ని ఎదుర్కొంటున్నాయి” అని పేర్కొన్నారు. మరోవైపు జాతీయ, అంతర్జాతీయ స్థాయిలో కీలక నిర్ణయాలు తీసుకునే వ్యవస్థల్లో మహిళల ప్రాతినిధ్యాన్ని పెంచాల్సిందిగా ఐరాస భద్రతా మండలి సభ్యదేశాలకు పిలుపునిచ్చింది.

## ప్రతి ఐదుగురిలో ఒకరు లైంగిక

### హింస బాధితులే:

“ప్రపంచంలోని ప్రతి ఐదుగురు అమ్మాయిల్లో ఒకరు లైంగిక హింస బారిన పడుతున్నారు. 15 ఏళ్ళ వయసు దాటక ముందే వాళ్ళు బాధితులుగా మారుతున్నారు” అని ప్రపంచ ఆరోగ్య సంస్థ (డబ్ల్యూహెచ్ టీ) వెల్లడించింది. ‘మహిళపై ఆమె సహచరుడు లైంగిక హింసకు పాల్పడటం దారుణం. అది ఆమె ఆరోగ్యంపై దుష్పరిణామాలకు దారితీస్తుంది. చిన్న వయసులో లైంగిక హింస బారినపడే వారు దీర్ఘకాలంలో తీవ్ర అనారోగ్యం పాలవుతున్నారు. మహిళలు అపరిచితుల కంటే కూడా సహచరులు, సన్నిహితుల నుంచే ఎక్కువగా అత్యాచారాలకు గురవుతున్నారన్నారు. స్త్రీలు సమాజానికి వెన్నెముక వంటివారని, అయితే వారి ఆరోగ్యానికి పలు దేశాలు తగు ప్రాధాన్యం ఇవ్వడంలేని ఆందోళన వ్యక్తం చేశారు. “మహిళలపై అత్యాచారాలను అరికట్టేందుకు ఐరాసతో సహా ఎవరూ పెద్దగా ఏమీ చేయడం లేదు. లైంగిక హింసను నేరంగా పరిగణించడంలో మనం విఫలమయ్యాం” అని సమితి ప్రధాన కార్యదర్శి బాన్ కీ మూన్ వ్యాఖ్యానించారు.



# దర్శి సుభద్రమ్మ

విద్యావంతురాలై, సామాజిక సేవా కార్యక్రమాల్లో అంకిత భావంతో కృషి చేసిన ఆదర్శవనిత దర్శి సుభద్రమ్మ. బాల్యం నుంచే సామాజిక సంబంధమైన, నైతిక విలువలుగల విషయాలను అధ్యయనం చేశారు. సాంఘిక విషయాల్లోనే గాక సంగీత, సాహిత్యాల్లోను, లలిత కళల్లోను ప్రవేశం గలవ్వక్తి.

గదర్ పార్టీ సభ్యుడు, భారతస్వాతంత్ర్య సమర విప్లవ వీరుడైన దర్శి చెంచయ్య గారి అర్ధాంగి సుభద్రమ్మ. సంఘసంస్కరణ కార్యక్రమాల్లో భర్తతో సమానంగా పాలుపంచుకొన్న వ్యక్తి ఆమె. ఆమె పాటించే సూత్రాలు కాని, ఆమె దృక్పథం కాని ప్రత్యేకమైనవి. అవి ఆమె జీవన సరళినే కాదు, చెంచయ్య జీవితాన్ని కూడా మార్చి వేశాయి. ఆమె క్రమశిక్షణ, పట్టుదల, కార్యదీక్ష అనన్య సామాన్యాలు. ఆ క్రమ శిక్షణతోనే భర్త జీవితాన్ని చక్కగా తీర్చిదిద్దిన మహిళ ఆమె.

సాధారణంగా ఏ భర్త కూడా భార్య గుణగణాలను గూర్చి చెప్పరు. అయితే, దర్శి చెంచయ్యగారు తన స్వీయ చరిత్రలో ఆమెను గూర్చి రాసుకొన్నారు. దర్శి చెంచయ్య గారు ఉద్యమాల్లో క్రియాశీలక పాత్రను నిర్వహించారు. జాతీయోద్యమంలో పాల్గొని అనేక జైలు శిక్షలు అనుభవించారు. ఆ జాతీయ ఉద్యమమే దర్శి సుభద్రమ్మకు కూడా ఎంతో స్ఫూర్తి దాయకంగా ఉండింది.

సుభద్రమ్మగారికి గాంధీగారన్నా ఆయన అహింస, ప్రేమసిద్ధాంతాలన్నా ఎంతో యిష్టం. శాంతి అహింసలే సర్వమానవ కళ్యాణానికి నిలయాలనీ, ఆరెంటితోనే గాంధీ జాతీయోద్యమాన్ని మలచి, పెంపొందించారని ఆమె నమ్మారు.

జీవిత ప్రారంభం నుంచీ ఎన్నో ఈతి బాధలు, వాటికితోడు ఆర్థిక బాధలు చెంచయ్య దంపతులను వెంటాడుతూనే ఉన్నాయి. జీవిత ఆటుపోట్లలో ఆయనకు దన్నుగా నిల్చింది.

దర్శి సుభద్రమ్మ మహిళా సంఘాల్లో కృషి చేస్తూ, స్త్రీల అభ్యున్నతికి పాటుపడింది. సుభద్రమ్మ కృషి గూర్చి ఇంతవరకూ ఎవరూ ఎక్కడా పేర్కోక పోవటం దురదృష్టం. అనిబిసెంట్ సహచరిణిగా ఉంటూ, అఖిల భారత మహిళా సమాఖ్య కార్యక్రమాల్లో దక్షిణ భారత దేశంలో ఆమె చురుగ్గా పాల్గొన్నారు. అన్యాయానికి గురైన మహిళలకు అండగా నిలబడటంతో పాటు, స్త్రీలలో విద్యా వ్యాప్తికి ఎనలేని కృషి చేశారు. ఆర్థిక అసమానతలు, సామాజిక ఎత్తు పల్లాలను తొలగించి స్త్రీ జనోద్ధరణ దేశానికి ఆయువు పట్టుగా భావించి కృషి చేసిన దంపతులు వీరు.

స్త్రీలు, పురుషులవలెనే సమాన శక్తి సంపన్నులు అయితే, వారికి ప్రోత్సాహం ఇవ్వాలి. పురుషాధిక్య సమాజంలో వారిని అణచివేయడానికి పూనుకోక, వాళ్ళు చేసే పనులకు మద్దతుయిచ్చినట్లైతే, వారి శక్తి సామర్థ్యాలు పెరిగి, ఎంతో ముందుకు చొచ్చుకొనిపోయి వ్యక్తిత్వాన్ని అభివృద్ధి పరచుకుంటారు. స్త్రీలలో ఉండేశక్తిని గుర్తించినప్పుడే వాళ్ళు సమాజంలో గౌరవాన్ని, ఆదరణను పొందగలుగుతారు. ప్రేమ, స్నేహం, గౌరవం, పరస్పర అవగాహన ఉన్నప్పుడే యిరువురూ కలసి క్రియాశీలక కార్యక్రమాలను చేయగలుగుతారు.

- డా॥ వకుళాభరణం లలిత



సుభద్రమ్మ జీవితంపై చిన్నప్పుడు జరిగిన సంఘటనలు కొన్ని ప్రగాఢమైన ముద్రవేశాయి. సుభద్రమ్మగారి పినతల్లి పిన్నవయస్సులోనే వితంతువు అయితే, కుటుంబ సభ్యులంతా కాలం చెల్లిన కఠిన సాంప్రదాయాల సంకెళ్లతో, ఛాందస భావాలతో ఆమె తల వెంట్రుకలు తీయాలని పట్టుపట్టారు. సుభద్రమ్మ విద్యార్థినిగా ఉన్నప్పుడే దాన్ని ప్రతిఘటించి విజయాన్ని సాధించింది.

సుభద్రమ్మకు ఎప్పుడూ కులమత భేదాలపట్ల నమ్మకం లేదు. హరిజన సేవకు ఆమె అంకితురాలైనారు. ఎ. వెంకట సుబ్బయ్య (సర్వేంటు ఆఫ్ ఇండియా సొసైటీ) శ్రీ వి. భాష్యం అయ్యంగార్, సుభద్రమ్మ గారు కలసి ఒక హరిజన హాస్టలును స్థాపించారు. ఒక్కొక్క హరిజన బాలికకు 10 రూపాయల చొప్పున ప్రభుత్వ గ్రాంటును సంపాదించారు. ఆ హాస్టలుకే ప్రభుత్వం వారు భూవసతితో పాటు అన్ని రకాల సౌకర్యాలు కల్పించి అన్ని ఖర్చులతో నడిపి, అభివృద్ధిలోకి తెచ్చారు. ఈ దేశం అన్నమో రామచంద్రా! అనేవారిని సంపాదించి పెట్టింది? దేశం పురోగమించాలంటే స్త్రీలకు జరిగిన అన్యాయాన్ని గుర్తిస్తేనే, సమాజం పురోగామి ఔతుందని సుభద్రమ్మ భావించారు.

తన కుటుంబంలోని బిడ్డలను, మరదలి బిడ్డలను, మేనళ్ళులను కష్టపడి సుభద్రమ్మ చదివించారు. ఆమెకున్న కొన్ని భావాలు;

- 1) ఎంతవరకు చదువుకు అవకాశాలున్నాయో అంతవరకు చదివించాలి.
  - 2) ఆర్థికంగా ఎవరి స్వార్జితం మీదవాళ్ళు ఆధారపడాలి.
  - 3) దేశ పురోభివృద్ధి అంటే ఆర్థిక పురోభివృద్ధి ఒక్కటే కాదు. సంగీత, సాహిత్యాలు, విజ్ఞాన శాస్త్రాభివృద్ధి, అన్ని రకాల అభివృద్ధి ఉంటేనే దేశం సర్వతోముఖంగా అభివృద్ధి చెందుతుందని ఆమె భావించారు.
  - 4) లలిత కళలను అభ్యసించటం ప్రత్యేకంగా సాధ్యం కాదు కనుక, వాటిని పాఠ్యాంశాల్లో భాగంగా చేయటం మంచిదని అభిప్రాయపడ్డారు.
  - 5) ప్రస్తుతం అమలులో / పరీక్షా విధానం సరైంది. / కాదని ఆమె అభిప్రాయపడ్డారు. సాంఘిక పరిస్థితుల్లో మార్పు తేవాలని ఆరాటపడ్డారు.
- దర్శి సుభద్రమ్మ ఆదర్శవంతురాలైన గృహిణి. మానవత్వం గల వ్యక్తి. స్త్రీ స్వేచ్ఛ, సమానత్వాలు ఉంటేనే గాని దేశం బాగుపడదన్న సమతా భావంగల వ్యక్తి. సమాజంలో పేరుకు పోయిన ఛాందస భావాలను పోగొట్టాలని తపన బడవ్వక్తి, తాను నమ్మిన సిద్ధాంతాలకు కట్టుబడ్డ వ్యక్తి ఆమె... కళావంతుల సంస్కరణ, వితంతు వివాహాలు, అనాథ శిశు సంరక్షణ శాలలు అన్నింటిలోను భార్య భర్తలిరువురు కృషి చేశారు. అయినా ఇప్పటికీ స్త్రీ జనోద్ధరణ ఇంకా అట్లే కొనసాగుతూనే ఉంది. దర్శి సుభద్రమ్మ జీవితం, సంఘసంస్కరణ మనకు ఈనాటికీ స్ఫూర్తిదాయకాలే.



# విద్యా వ్యవస్థ - కుంభకోణాలు

- డా॥ విజయభారతి

విద్యావంతులయిన స్త్రీలు సమాజానికి భావితరానికి ఎంతోమేలు చేస్తారని అనుకుంటూ ఉంటాం. స్త్రీ విద్యావంతురాలయితే ఇంటినంతటినీ తీర్చిదిద్దుతుందనీ ఆ విధంగా కుటుంబం లాభపడుతుందనీ విద్యవల్ల వచ్చే వినయమూ, సంస్కారమూ, సామాజిక స్పృహ వంటి వన్నీ సమాజాన్ని నీతి వంతంగా ఉంచడానికి తోడ్పడతాయనీ ఆశించారు పెద్దలు. భారతదేశ సంస్కృతి స్త్రీల పరంగా నిష్కళంకంగానూ, నిర్మలంగానూ ఉండటం వల్లనే ప్రపంచదేశాలలో సాంస్కృతికంగా మనదేశానికి గొప్ప గుర్తింపు వచ్చింది. పురాణాల ద్వారా తెలియ వస్తున్న వివరాలను గమనించినా ఆ విషయమే ధ్రువపడుతుంది. ఇప్పటి వరకూ ప్రభుత్వ పరంగా గాని, ఇతరత్రాగాని కుంభకోణాలేమైనా జరిగితే సాధారణంగా పురుషులే బాధ్యులుగా ఉండేవారు. స్త్రీల ప్రమేయం ఉండేది కాదు. ఉన్నపటికీ అతి తక్కువగా ఉండేది. “గత కాలము మేలు వచ్చుకాలము కంటను అన్నమాటను నిజం చేస్తూ స్త్రీలు నడిపిన కుంభకోణాలూ ఇప్పుడు వెలుగులోకి వస్తున్నాయి.

రాష్ట్ర వ్యాప్తంగా సంచలనం రేకెత్తించిన రెండు కుంభకోణాలలో స్త్రీలు ప్రధాన పాత్రధారులుగా ఉండటం వెనకగల సామాజిక, ఆర్థిక, మానసిక వరిస్థితులను విశ్లేషించుకోవలసిన అవసరం ఈనాడు కనిపిస్తున్నది. ఈ స్కాంలు రెండూ విద్యారంగానికి చెందినవే కావటం విచారించదగిన అంశం.

**ఆరేళ్ళ క్రితం**  
(2000-2001) బయటపడిన స్కాలర్ షిప్ల స్కాంలో నిందితులు అనేకులు ఉన్నప్పటికీ కొందరు స్త్రీలు కూడా అందులో కీలక పాత్ర వహించారని అన్నారు. సాంఘిక సంక్షేమ శాఖలో జరిగిన ‘స్కాం’ అది. 5793.80 కోట్ల రూపాయలు అప్పటి ప్రభుత్వమే మళ్ళించిందనీ ఇంకా మరెన్నో కోట్ల రూపాయలు దుర్వినియోగమైనాయనీ అన్నారు. విచారణ సాగుతూనే ఉంది. వెనక బడిన వర్గాల విద్యార్థులు చదువు కోవటానికి ఆర్థిక సహాయం అందించే కేంద్ర పథకాలను రాష్ట్రాలు స్వార్థానికి వాడుకోవం ఎంత విద్రోహకరమో ఆలోచించే కొద్దీ అందుకు కారకులైన వారిపై జుగుప్స కలుగుతుంది. అధికారులూ ప్రభుత్వ నేతలూ ఆ నిధులను ఇతర అవసరాలకు మళ్ళించి చట్టం ఒక చేత్తో ఇస్తూ మరో చేత్తో లాక్కోవటం; సంక్షేమ పథకాలు ఆర్పాటంగా ప్రకటిస్తూ వాటిని స్వాహా చేయటం అనేది ప్రజాస్వామ్యంలో చాలా సాధారణమై పోయింది. ప్రతి సరఫరాలోనూ కేటాయింపులోనూ పర్సెంటేజీలు అలవాటయి పోయాయి. ఈ వ్యవస్థను ఇలాగే సాగనివ్వాలా?

ప్రస్తుతం (2007) డిపెండ్ కుంభకోణంలో వందల కోట్ల రూపాయలు దుర్వినియోగమైనట్టు చెబుతున్నారు. ఇవి కేంద్రం అందిస్తున్న సర్వశిక్షా

అభియాన్ నిధులు. బాలల విద్యావసరాలకు ఉద్దేశించినవి. ఈ కుంభకోణం వల్ల భావి పౌరుల విద్యావసరాలు తీర్చక పోవటంతో పాటు అవిద్యతో కూడిన సమాజాన్ని ఆంధ్రులకు అందించినట్టు అయింది. స్కాలర్ షిప్ల వ్యవహారంలోగాని, సర్వశిక్ష అభియాన్ నిధుల వ్యవహారంలోగాని వెనకబడిన వర్గాలూ, హరిజన గిరిజన వర్గాలూ దెబ్బతిన్నాయి. వారి విద్యాభివృద్ధి కుంటుపడింది. కార్పొరేట్ విద్యాసంస్థలు పెచ్చు పెరిగి ధనిక సమాజం అన్ని అవకాశాలూ అంది పుచ్చుకుంటున్న తరుణంలో ప్రభుత్వ విద్యా సంస్థల మీద ఆధారపడిన బడుగు విద్యార్థులే ఈ మోసాలకు గురవుతుండటం తీవ్రంగా ఆలోచించవలసిన విషయం, ఈ కుంభకోణాలకు కారకులైనవారూ అందులో ఇంతో అంతో పాలుపంచుకున్న వారూ విద్యావంతులే కావటం శోచనీయమైన విషయం.



ఇవన్నీ ఒక పద్ధతి ప్రకారం జరుగుతున్నాయా బడుగు వర్గాలను దెబ్బతినే ఆలోచనలు వీటి వెనక ఉన్నాయా? విద్యా ఉద్యోగ రంగాలలో తమతో పోటీ పడుతున్న వారిని నిలువరించటానికి వేస్తున్న ఎత్తులూ ఇవి? విదేశాల నుంచి విద్యార్థులు వచ్చి భారతదేశ విద్యాలయాల్లో శాస్త్ర విద్యలు నేర్చుకునేవారట ఒక కాలంలో. నలంద, తక్షశిల విద్యా కేంద్రాలను గొప్పగా, గత సంస్కృతీ వైభవానికి గుర్తులుగా, చెప్పుకునే భారతీయత ఆంధ్రదేశంలో ఎందుకు విద్రోహకరంగా మారిందో ఆలోచించాల్సిందే.

“ముదితల్ నేర్వగరాని విద్య గలదే ముద్ధార నేర్పించినన్” అన్నారు. ఏ పనైనా స్త్రీలయితే చాకచక్యంగా చేస్తారని వారిని ఈ కుతంత్రాలలోకి దింపి ప్రోత్సహిస్తున్నారా? అనేది ఆలోచించాలి. ఈ కుతంత్రాల వల్ల నష్టపోతున్నది మధ్యతరగతి పిల్లలు దిగువ వర్గాల పిల్లలూను. మధ్య తరగతి ప్రజలూ దిగువ వర్గాల ప్రజలూ భారతదేశ జనాభాలో హెచ్చు శాతంలో ఉన్నారు. వారి ప్రయోజనాల కోసం కేంద్ర, రాష్ట్ర ప్రభుత్వాలు రకరకాల ప్రణాళికలు వేస్తూ ఉంటాయి. కోట్లాది నిధులు ఖర్చు పెడుతూ ఉంటాయి. అయితే ఈ డబ్బును దోచుకోవటానికి ప్రణాళికలు వేసేవారూ అక్కడే అందుకు తగ్గట్టే ఉన్నారు. అమలు జరిపేవారిపై ఒత్తిడి తెచ్చి నయానా భయానా లొంగకపోతే డబ్బులు ఇచ్చి పెర్సెంటేజీలు ఇచ్చి తమ పనులు చేసుకుంటూ పోతారు. ఆ మార్గాలు ఎన్నెన్నో.

మధ్య తరగతి, దిగువ తరగతి ప్రజలు భుక్తి కోసం పడే పాట్లు తక్కువ వేమీ కాదు. ఇక మీదట ఈ కుట్రలను ఎదుర్కొనే ప్రయత్నమూ వారిపైనే పడుతున్నది.

ఏపుట్టలో ఏపాము ఉందో అని భయపడే రోజులు కావు ఇవి. ఏ పనివెనక ఎందురూ ప్రముఖులున్నారో, ఎందురూ రాజకీయ



నాయకులున్నారో, ఎందరిని సమీధులుగా చేస్తున్నారో అని భయపడే రోజులు వచ్చాయి.

ఈ ఆలోచనలతోపాటు తల్లిదండ్రులు తమ పిల్లల విద్యావకాశాల పరంగా పాఠశాలలోనూ ప్రభుత్వ-ప్రభుత్వేతర విద్యారంగ సంస్థలలోనూ జరుగుతున్న కార్యకలాపాలను గమనిస్తూ ఉండవలసిన అవసరం ఎక్కువ కనిపిస్తోంది. ఇలాంటి కుంభకోణాలు వెలుగులోకి వచ్చినప్పుడు ప్రభుత్వం తక్షణం స్పందించి పరిహార చర్యలు చేపట్టాలి. వాస్తవానికి అదీ జరగవలసిన వేగంతో జరగటం లేదు. పూర్వం రాజులు పాలించే కాలంలో రాజ శాసనాలు త్వరగా అమలయ్యేవటం, రాజ ధర్మాలు వివరంగా చెప్పే గ్రంథాలు భారతీయ ..... చాలనే ఉన్నాయి. పురాణాలలోనూ విస్తృతంగా చెప్పారు. మత్స్య మహాపురాణంలో చేప (మత్స్యం) రూపంలో ఉన్న నారాయణుడు మనువుకు చెప్పినట్లుగా బోలెడు ధర్మాలు చెప్పారు. అందులో రాజ ధర్మాలు 28 అధ్యాయాలలో (217-242) చెప్పారు. దోషులను దండించే విధానాలూ వివరించారు.

ఇతరులు తన దగ్గర దాచుకున్న ధనాన్ని అను భవించిన వారిని దొంగల లాగనే దండించాలట. దాచిన ధనానికి రెట్టింపు ధనాన్ని అతని చేత ఇప్పించాలట. మోసాలతో పరద్రవ్యాన్ని అపహరించిన వారినీ వారి సహాయులనూ చిత్రహింసలతో హింసించాలట.

విద్య చెబుతానని వెల తీసుకొని ఇవ్వకపోవటం నేరం. దానికి శిక్ష ఉంది. పూర్వం విద్య నేర్చుకునే విధానాలలో వెల తీసుకుని విద్య నేర్పడమూ ఉండేది. 1) ఉచితంగా నేర్పే గురుకులాలు 2) ఒక విద్య నేర్చి మరో విద్య నేర్చుకునే పద్ధతులూ 3) డబ్బిచ్చి నేర్చుకునే పద్ధతులూ (మూడు రకాలు) ఉండేవట. ప్రస్తుత కుంభకోణాలలో విద్యా సంబంధమైన నేరాలకు రాష్ట్ర ప్రభుత్వం బాధ్యత వహించాలి. 1) తనవంతు ఖర్చు పెట్టవలసిన డబ్బు ఖర్చు పెట్టకపోగా కేంద్ర ప్రభుత్వం ఇస్తున్న మొత్తాన్ని కూడా ఖర్చుపెట్టక పోవటం 2) దాన్ని దోచుకునే వారికి సహకరించటం నేరాలే అవుతాయి. రాజకోశాన్ని హరించిన వారిని చిత్ర హింసలతో చంపాలన్నాడు కౌటిల్యుడు. కేంద్ర నిధులను అపహరించటం ఇక్కడి నేరం. అప్పటి ఆ శిక్షలు ఈనాడూ అమలు అయితే బాగుండుననిపిస్తోంది.

బాధ్యత కలిగిన ప్రభుత్వోద్యోగులు వంచనా పరులకు సహకరించటం ఆందోళనకరంగా ఉంది. “మిత్రస్యాహం చక్షుషా సర్వాణి భూతాని సమీక్షే” (యజుర్వేదం) నేను నా కళ్ళతో (సృష్టిలోని) సర్వప్రాణులనూ మిత్రులలాగనే చూస్తాను అని ప్రమాణం చేయించేవారు పూర్వం. ప్రమాణాలు ఈనాడూ చేస్తున్నారు. ఉద్యోగ ధర్మాలున్నాయి. నైతిక విధులున్నాయి. జీతాలూ ఉన్నాయి. ఈ అన్నింటిలోనూ చివరి దాని మీదే దృష్టి పెట్టుకుంటే అది సమాజ పతనానికే దారి తీస్తుంది. పరోపకారం కోసమే ఈ శరీరం అని చెప్తున్న భారతీయ సనాతన ధర్మం వారికి గుర్తు రావటం లేదేమో. భారతీయతపై కృషి చేస్తున్నామని చెప్పుకునే సంస్థలు, భారతీయ నైతిక ధర్మాలను ప్రచారం చేయవలసిన అవసరం ఈనాడు ఉంది.

పూర్వ వ్యవస్థను పరిశీలిస్తే ధర్మాన్నీ, న్యాయాన్నీ నిలబెట్టిన వారిగా స్త్రీలు కనిపిస్తారు. రామాయణంలో సీత పాత్ర ధర్మాన్ని క్షుణ్ణంగా అర్థం చేసుకున్న విద్యుషి. భర్తకు ధర్మ బద్ధమైన సలహాలు ఇచ్చేది.

గొప్పజ్ఞానిగా పేరొందిన జనక మహారాజుకు అతని భార్య ఒకప్పుడు కర్తవ్యం బోధించిందట. రాజ్యం విడచిపెట్టి సన్యాసం తీసుకుంటానన్నాడు జనకుడు. కర్తవ్యాన్ని వదిలి వెళ్ళటం భావ్యం కాదన్నట అతని భార్య. ఎందరో మహాత్ములు నిన్ను ఆశ్రయించుకుని ఉన్నారు. ప్రజల బాగోగులు చూడటం నీ కర్తవ్యం. తల్లిని ఏడిపించి భార్యను దుఃఖపెట్టి వంశధర్మాన్ని వదిలి నిష్క్రియాపరుడవై ఏం చేస్తావు? ఏ గతికి పోతావో, అని హెచ్చరించింది ఆవిడ (శాంతి పర్వం ప్రథమాశ్వాసం 131-137) “ఇది ధర్మవిరోధం” అని చెప్పింది. ఈ వృత్తాంతం అర్జునుడు అన్నగారికి అంటే

ధర్మరాజుకు చెప్పాడు. బంధువులను చంపి సంపాదించిన రాజ్యం నాకు వద్దు అని ధర్మరాజు అంటే అతనికి నచ్చచెబుతూ స్వధర్మం అనుసరించాలని చెప్పే సందర్భం ఇది. కీలక సమయాలలో కర్తవ్య బోధచేసే ప్రవృత్తి ఉన్న స్త్రీల చరిత్ర, సంస్కృతి మనకు ఉన్నది. అది ఈనాడు కృత్రిమమైన నాగరికతా జీవనంలో నాశనమై పోవటం కళంకితమవటం విచారించవలసిన విషయం.

రాజకీయ రంగంలో, వంచనాపూరిత జగుత్తులో మహిళలను పావులుగా వాడుకుంటున్న వ్యవస్థ స్థిర పడకుండా చూడ వలసిన బాధ్యత అందరిపైనా ఉంది. దీని మూలను పెకలించితీరాలి.

## బడి పిల్లల అమ్మ

- యం. రఘరామ్

ప॥ ఎనాటి బంధమో ఈనాటి అనుబంధం-2  
మధ్యాహ్న భోజనంతో బడిపిల్లల అమ్మనైనా-2  
కష్టమెంత చేసినా ఫలితమే లేదాయె  
కాలమెంత కరిగిన పని భద్రత లేకపోయె

॥ఎనాటి॥

చ॥ వంట పాత్రలు లేవు వంటగ్యాసు లేదు  
పురుగుల బియ్యం తోటి తక్కువ కొలతలతోటి  
ఎండవానల్లోన పొగలు సెగలల్లోనా-2  
కాలిమాడి నేను బోగ్గె పోతున్నాను

॥ఎనాటి॥

చ॥ ఆకలితో అలమటించే పసిబిడ్డల చూడలేక  
పస్తులతో పెట్టలేక వడ్డీలకు అప్పు తెచ్చి  
చిక్కులలో చిక్కుకోని భోజనాలు పెడుతున్నా-2  
బిల్లు లోచ్చే దారిలేక బికారిగా మారుతున్నా

॥ఎనాటి॥

చ॥ ఉప్పు, పప్పు ధరలేమో చుక్కల్లో కెక్కిపోయె  
ఆదరించె సర్కారు అదుపెమో చేయదాయె  
సర్కారు మారుతున్న మన బ్రతుకులు మారలేదు-2  
అదుకునే సంఘం ఉంది  
అందుకో జెందా అంది

ఐద్యా సంఘం అండ వుంది.

అందుకో జెందా అంది

అందుకో జెందా అంది.



# గోర్ఖాశయము అద్దెకి భారతదేశపు నూతన ఎగుమతి

- జయతి ఘోష్



కొత్త తరహా సర్వీసులు అందచేయటంలో భారతదేశం వేరే దేశానికి సాటిరాదు. దీనికి రుజువుగా, భారతదేశాన్ని ఎంచుకోవటంలో స్పష్టంగా కనబడుతోంది, వాడుకోవటంలో పెరుగుతోంది. మాతృత్వానికి బదులుగా వేరే పద్ధతి అవలంబించటం. ఈ పద్ధతి ఏమిటంటే ఒక స్త్రీ వేరే బిడ్డలు లేని భార్య భర్తలకి తను బిడ్డను మోసి, కని అందజేయటం, తొమ్మిది నెలల తరువాత, సాధారణంగా దీనికి కొంత డబ్బు ముట్ట చెప్పటం జరుగుతుంది. దీనికి అనేక రకాల పద్ధతులు, కొత్త సాంకేతిక పద్ధతి వల్ల సఫలీకృతం మవటం. సాధారణంగా, పేరెన్నిక గాంచిన విట్రో ఫెరిలులైజేషన్ (ఐవిఎఫ్) విలక్షణమైనది. 'తల్లి' గర్భం నుంచి అండకణాన్ని తండ్రి యొక్క బీజకణాన్ని టెస్టుట్యూబ్ లో వుంచి పిండం తయారు అవ్వగానే బిడ్డను కనివ్వడానికి సిద్ధపడిన ఆమె గర్భాశయంలోనికి పంపబడుతుంది.

నైతిక పదజాలంలో అది ఎండిన బీదులాంటిది. విభిన్న సమాజాలు, విభిన్న రీతులలో దీనిపై స్పందించారు. స్వీడన్, స్పెయిన్, ఫ్రాన్స్ మరియు జర్మనీ మొదలైన దేశాలు, ప్రజాభిప్రాయాన్ని ఓటు ద్వారా సేకరించి ఈ పద్ధతిని నిషేధించారు. ఏదేశంలో దీనిని జరపటానికి ఒప్పుకున్నారో, అక్కడ కొన్ని నిబంధనలు వున్నాయి. కెనడాలో, డబ్బు పుచ్చుకోవటం నిషేధం, వ్యాపార పరంగా కొనసాగించటాన్ని నిరోధించారు. బ్రిటను దేశాలలో కొంత ఖర్చులు మంజూరు చేశారు. దీనిని కొన్ని అభివృద్ధి చెందిన దేశాలు కూడా ప్రవేశ పెటాయి. అర్జంటీనా, ఆఫ్రికా మొదలైనవి, కొన్ని కఠినమైన నియమాలు వున్నవి. ఈ పద్ధతిని అమలు చేయటానికి, కేసు తర్వాత కేసులను పునఃపరిశీలన, వాటిని, జాగ్రత్తగా పరిశీలించే, స్వచ్ఛంద నైతిక

విలువలు పాటించే కమిటీలున్నాయి. దీనిని ఇంతగా పట్టించుకోవటానికి చాలా కారణాలు వున్నాయి. నైతిక కారణాలు కాక, దీని వల్ల బిడ్డ నివ్వబోయే తల్లికి అనేక క్లిష్ట సమస్యలు కూడుకొని వున్నాయి. శారీరకంగా మరియు మానసికంగా, ఉద్రిక్తత, బిడ్డను పుట్టిన వెంటనే ఇవ్వటం వల్ల, ఆరోగ్యానికి హానికరం మవుతుంది.

శారీరక యిబ్బందులకు ఎక్కువగా గురి కావటమనేది, అభివృద్ధి చెందని దేశాలలో వుంది. ఒకటి గర్భం వల్ల వచ్చే యిబ్బందులు, తరువాత ప్రసవసమయంలో తగినంత ఆరోగ్య సేవలు లేకపోవటం వల్ల ఈ ఇబ్బందులకు ఎక్కువగా పేదవర్గాల స్త్రీలు గురి అవుతున్నారు, వారి ఆరోగ్యం అంతగా బాగుండదు మరియు పౌష్టిక ఆహారం తీసుకొనే అవకాశం లేదు కాబట్టి, సామాజికంగా అర్థికంగా వెనుకబడిన స్త్రీలలో రోగగ్రస్తులు అవ్వటంతో పాటు చావులు ఎక్కువ, అయినప్పటికీ వీళ్ళనుంచే బిడ్డను కనివ్వటానికి ఎన్నుకుంటారు.

ఎంత మానసిక ఉద్వేగతను అనుభవిస్తుందో దాని గురించి తక్కువ అంచనా వేయటానికి లేదు. ఏదో పనిచేసి పెట్టటం కాదు, బిడ్డను కనివ్వటం. చాలా కష్టమైనది, చిక్కులతో కూడుకొన్నది. ఆవేశపూరితమై, తల్లి ప్రాణాలని కూడా పోగొట్టు కోవటం జరుగుతుంది. హార్మోనుల మార్పుల వల్ల అనేక భావాలు మనస్సులో ఉత్పన్నమవ్వచ్చు. అంతిమంగా బిడ్డను ఇవ్వాలి. అనే భావన గర్భిణీ స్త్రీలో కలుగుతుంది. బిడ్డ నివ్వటానికి చాలా మానసిక ఆందోళనకు గురి అవుతుంది. ఈ విషయాన్ని ప్రభుత్వపరంగా గుర్తించటం జరిగింది, బ్రిటనులో మరియు ఆమెరికాలోని కొన్ని రాష్ట్రాలలో, ఉదాహరణకి, బిడ్డనిచ్చిన తల్లికి ప్రసవించిన తరువాత బిడ్డని కొంతకాలం ఆమె దగ్గరవుంచే అవకాశం, తన కస్టడీలో వుంచుకోవటానికి షరతును కోరవచ్చు. (దీనిమూలకంగా, చాలా సంఘటనలు, చాలాకాలం వరకు సాగాయి ఈ షరతు మూలకంగా) కాని భారతదేశంలో, ప్రభుత్వం దీని విషయమై, లేక ఇలాంటి వాటి గురించి పట్టించు కోవటం జరగలేదు, నైతికంగా గాని లేక ఇలాంటి తల్లుల ఆరోగ్యపరంగా గాని, లేక వారి మనోభావ ఉద్వేగాన్ని గుర్తించటం జరగలేదు. వాస్తవానికి, పరిశ్రమను క్రమబద్ధం చేయటం ఎంతో అవసరమని, దాని ఆవశ్యకతను గుర్తింపు చేసినప్పటికీ, సరియైన చట్టాలు లేవు. కొన్ని కట్టుబాట్లులేని మార్గదర్శక సూత్రాలు, భారతదేశ వైద్య పరిశోధన సంస్థ విడుదల చేసినప్పటికీ, వైద్యులు గాని, వైద్య పర సంస్థలుగాని, లేక గర్భాశయము అద్దెకివ్వాలి అనుకొన్న మహిళలు కాని అనుసరించటం లేదు.

దీని ఫలితంగా, కొన్ని రాష్ట్రాలలో ఇది వేగంగా జరుగుతున్నది. డబ్బు తీసుకొని బిడ్డను కనియిచ్చే మాతృత్వానికి, ఏరకమయిన



న్యాయపరమైన చట్టాలుగాని, అడ్డంకులుగాని లేవు. భారతదేశం ఇది చవకబేరం, కొన్ని మిలియన్ల పేద స్త్రీలకి, ఉపాధి అవకాశం లేనివారికి, కొంత ఆదాయం సంపాదించటానికి ఒక మార్గమయ్యింది.

ఇలా బిడ్డని కనిపెట్టే పద్ధతి భారతదేశానికి క్రొత్తకాదు. మహాభారత కాలంలో పాండవ అన్నదమ్ముల గురించి ఆలోచించండి. కాని ఇండియాలో గాని లేక వేరే చోటలోగాని, తల్లిదండ్రుల బాధను అర్థం చేసుకొని సాంప్రదాయ బద్ధంగా వున్న స్త్రీ బంధువులు ఈ పనికి ఒప్పుకుంటున్నారు. విట్రోఫెర్టిలైజేషన్ వల్ల ఎన్నో రకాలుగా సాంకేతిక బద్ధంగా అవకాశమిస్తున్నాయి. గతంలో వూహించలేని పద్ధతులు, గడ్డకట్టుకొన్న అండ్ శయం, ఈ బిడ్డను కనివ్వటం. చనిపోయిన తల్లిదండ్రుల నుంచి వాడు కోవటం జరుగుతుంది. కాని లాభం కోసం వ్యాపారపరంగా అభివృద్ధి చెందటానికి అవకాశమిచ్చింది. ఇంకా ఈ పద్ధతులు సాంకేతికపరంగా అభివృద్ధి చెందలేదు. జీవిత ప్రాథమిక అంశమయిన ఈ మాతృత్వం వ్యాపార పరంగా ప్రచారంలోకి వచ్చింది.

అప్పుడే మనదేశంలో 'మెడికల్ టూరిజం' పెద్ద ఎత్తున జరుగుతోంది. ఐదు నక్షత్రాల (ఫైవ్ స్టార్) ఆసుపత్రులు, ఎక్కువ అర్హత పొందిన వైద్యులతో, నర్సులతో (చాలా మంది ఆర్థిక సహాయం అందించు విద్యా పద్ధతిలో ట్రైనింగు పొందినవారు) చాలా తక్కువలో మరియు సమాన నిపుణతతోకూడిన సర్వీసులను, విదేశీయాత్రికులకు అందజేస్తున్నారు. చాలా తక్కువ ఖర్చుతో మంచి ఆరోగ్య పరమైన సేవలు, సౌకర్యాలు, కనే వయస్సు వున్న ఆడవాళ్ళకు సేవలందిస్తున్నారు. ఈరకమయిన కలగలపు వల్ల "రిప్రొడక్టివ్, టూరిజమ్" (ప్రత్యుత్పత్తి టూరిజమ్) అన్న పేరుతో పెద్ద సంఖ్యలో మహిళలు వస్తున్నారు.

ప్రత్యేకమైన లాభం ఏమిటంటే, బిడ్డలు లేని దంపతులు సంతానం కోసం యావత్తు ప్రపంచం నుంచి తరలి వస్తున్నారు. కారణం ఇక్కడ తక్కువ ఖర్చుతో కూడుకున్న పని. వ్యాపారరీత్యా భారతదేశంలో ఈ మాతృత్వం రేటు, 50,000 రూపాయల నుంచి 2 లక్షల వరకు, ఈ పరిధిలో తక్కువకే గిట్టుబాటు అవుతుంది. దీనిని అనువాదిస్తే డాలర్లు 1000 ఈ తల్లికి ముట్టుతుంది. ఖర్చులు అన్ని లెక్కవేస్తే, ఒక దంపతులు వేరే దేశం నుంచి, ఒక బిడ్డని పొందాలి అంటే తక్కువలో తక్కువ, 2500 నుంచి 3000 వేల డాలర్లు చెల్లించాలి. దీనితో పోలిస్తే అమెరికాలో 15,000 నుంచి 3000 వేల డాలర్లు, దీనికి అమెరికాతో 15,000 నుంచి 30,000 డాలర్లు అవుతుంది.

కాని దీంతో వేరే లాభాలు కూడా వున్నాయి. సరియైన పద్ధతి అమలు లేకపోవటంతో, దంపతులు తక్కువ నిబంధనలతో, తేలికగా ప్రసవం అయ్యే పద్ధతులకి బజార్లలో వేట మొదలు పెడతారు. ఈ బిడ్డని కని పిచ్చే పద్ధతిని నియంత్రించటానికి బదులు, ప్రోత్సహించు చున్నారు. వుదాహరణకి, ప్రస్తుత నిబంధనలు ఏమిటంటే, ఆ తల్లి ప్రసవానికి ముందు బిడ్డ మీద తన హక్కులు ప్రసవమయ్యాక వదులుకుంటానని సంతకం పెట్టియివ్వాలి. తల్లి కడుపులో పిండాలను ప్రవేశపెట్టడానికి వేరే దేశాలలో రెండుసార్లుకి అనుమతి యిస్తే, మనదగ్గర 5 సార్లు ప్రవేశ పెట్టటానికి అనుమతనిస్తారు.

గర్భాశయ మార్కెటు, భారతదేశంలో యింక ఏ మాత్రం చీకటి వ్యాపారం కాదు. ఈ పరిశ్రమ పగటి వ్యాపారం, ఇంకా ప్రకటనలు కూడా చేస్తూ పూనాలోని ఒక సంస్థ, బిడ్డలేని వాళ్ళని తల్లిదండ్రులను చేస్తామని ప్రకటనలు ఇస్తూ 25-30 ఏళ్ళ వయస్సు స్త్రీలు వాళ్ళ సంస్థ సభ్యురాలుగా సేవలందించవచ్చు అని బహిరంగంగా ఆహ్వానిస్తోంది! పేదవారు, భారతదేశంలోనే కాక వేరే దేశాలలో కూడా తరుచు తమ శరీరాలని బ్రతకటం కోసం ఇంట్లోవారిని బ్రతికించటం కోసం అమ్మటం జరుగుతోంది. శరీర అవయవాలు మూత్రపిండాలు లాంటివి అవసరమయినవారికి, అమ్ముతుంటారు. అని ప్రమాణ పత్రాల వివరణ, మరియు చెడు ఫలితాలకు దారి తీస్తోంది. కొన్ని కారణాల వల్ల ఈ తరహా మాతృత్వం మీద సమాజ స్పందన తక్కువ అని అనవచ్చు. దీనికి బదులు ఆరోగ్య నిపుణులు ఇంకొక మార్గం కనిపెట్టారు అని, విదేశ ద్రవ్యం సంపాదించడంతో పాటు "పాక్షికంగా నిరుద్యోగం"లో వున్నవారికి ఉద్యోగావకాశాలు కల్పించే మార్గం చూపించాయని సెలవిచ్చారు.

వార్తా పత్రికల రిపోర్టు ద్వారా తెలిసిందేమిటంటే, గుజరాత్ లోని ఆనందలోని ఆసుపత్రి ఇన్ చార్జ్ అయిన డాక్టరు బహిరంగంగా "ఆదాయం సంపాదించే అవకాశాలు" అని వేడుకలు జరుపుకున్నారు. చాలా పేద స్త్రీలు అంటే డబ్బు అత్యంత అవసరం అయిన వారికి ఈ అవకాశాలు కల్పిస్తోంది. ఇది తేట తెల్లంగా ప్రత్యక్షంగా కనపడుతోంది. ఎందుకంటే వాళ్ళు కుటుంబాన్ని పోషించుకోవటానికి లేక అనారోగ్య భర్తకి ట్రీట్ మెంట్ కోసం, ఇది స్వచ్ఛందంగా వాళ్ళంతటవాళ్ళు చేస్తున్నారు. ఇంతకుముందు హెల్త్ సెక్రటరీగా గుజరాతులో వున్న ఆయన ఇది కొత్త తరహా "పెట్టుబడి దారి సంస్థ", "సాధించు-సాధించు-ఉద్యోగం" అని వర్ణించాడు మరియు భారతదేశంలో దారిద్ర్యంతో బాధపడుతున్న రాష్ట్రంకి సిఫార్సు చేశారు.

రిప్రొడక్టివ్ టూరిజం శక్తివంతమైన పెద్ద వ్యాపారం. ఐసిఎమ్ఆర్ కొద్ది సంవత్సరాలలో 6 బిలియను డాలర్లు సంపాదించవచ్చు అని అంచనా. చాలా మంది పేద స్త్రీలు వాళ్ళకున్న ఉపాధిలో, వాళ్ళకున్న నైపుణ్యాలతో సంపాదించిన దానికంటే, దీంతో ఎక్కువ సొమ్ము చేసుకోవచ్చు అని ఎంతోమంది పేద స్త్రీలను ఈ వ్యాపారంలో దించాలని ప్రయత్నం.

ప్రభుత్వపరంగా సందేశమేమిటంటే తక్కువ స్థాయిని మనం మర్చిపోవాలని. దీని వైపు ఆకర్షితులవటానికి ఎన్నో కారణాలున్నాయి. బహుశా ఇది స్వాభావికం, కొత్త ఫారిన్ ఎక్స్‌చేంజ్, హెల్త్ ఆఫీసర్లు దీనికి స్వాగతం పలకటం, అభివృద్ధి పేరుతో సాఫ్ట్ వేర్ ని, ఈ పరిశ్రమ అధిగమించుతుందేమో ఎవరికి తెలుసు? బహుశా దీనికి కూడా ప్రోత్సాహక పూరితమైన అవకాశాలు కల్పిస్తుందేమో పన్నులు లేకుండా ఇంతకుముందు ప్రభుత్వం ఐటి కంపెనీలకు ఇచ్చినట్లు ఇది ఒక తార్కికం, ప్రపంచీకరణం ఇచ్చే కొత్త బహుమతి మనకు.





# ఏమిటి ? ఏలినేదాదు నాడు చేసిన బాసలు... ?

- టి. జ్యోతి

“సమాజాభివృద్ధిలో మహిళలను భాగస్వాములను చేస్తాం”, “మహిళలను అన్ని రంగాలలో ముందు పీరిన నిలబెడుతాము”, “మహిళా సాధికారతకు అన్ని రకాల చర్యలు తీసుకుంటాము” “6 నెలలు దాటిన ద్వారా గ్రూపులకు రివాల్యూషన్ ఫండ్; పావలా వడ్డీ రుణాలు; గ్రూపులకిచ్చే గ్యూస్ సిలిండర్ పై సబ్సిడీ, మద్యం అమ్మకాలను దశలవారిగా నియంత్రిస్తూ, క్రమంగా సంపూర్ణ మద్య నిషేధం వైపు అడుగులేస్తాం. మహిళలపై పెరుగుతున్న హింసను అరికడతాం”

ఇలా చెప్పుకుంటూ పోతే ఎన్నో! ఎన్నెన్నో!! “చెప్పేవాడికి వినేవాడు లోకువ” అన్నట్టు నోటికొచ్చిన వాగ్దానం చేసిన కాంగ్రెస్ పార్టీ రాష్ట్రంలో అధికారంలోకి వచ్చి 3 ఏళ్ళు పూర్తయ్యింది. ఈ సందర్భంగా, ఏమి? ఏలినవారు నాడు చేసిన బాసలు? అని వెనుదిరిగి చూస్తే.....

**మహిళల ఉసురు పోసుకుంటున్న మద్యం:** ✓

దశల వారిగా మద్యం అమ్మకాలను నియంత్రిస్తూ, క్రమంగా సంపూర్ణ మద్య నిషేధం వైపు అడుగు లేస్తామని రాష్ట్ర మహిళలకు వాగ్దానం చేసి, అధికారంలోకి వచ్చిన కాంగ్రెస్ ప్రభుత్వం ఆ మాటే మరచింది. గొంతు తడుపు కోవడానికి గుక్కెడు నీళ్ళు ఇవ్వలేని ప్రభుత్వం, మద్యాన్ని మాత్రం గడప గడపకూ అందిస్తోంది. 2003-04 సం॥లో 3,843 కోట్ల రూ॥ ఎక్సైజ్ ఆదాయముంటే 2006-07 సం॥ నాటికి 5,368 కోట్ల రూ॥లకు చేరుకుంది. ఈ సం॥ ఆఖరు నాటికి మరో 700 కోట్ల రూ॥లు అదనంగా ఆదాయం సమకూర్చుకోవాలన్నది ప్రభుత్వ లక్ష్యం. ఎక్సైజ్ పై వచ్చే ఆదాయాన్నే ప్రధానమైన ఆదాయ వనరుగా ఎంచుకున్నదీ ప్రభుత్వం.

ఊరూరా బడ్డికొట్టు, కిరాణాషాపు, ఒకటేమిటి? ‘కాదేది తనకనర్హం’ అంటూ అన్నింటా మద్యం సర్వంతర్యామిలా దర్శనమిస్తూ వుంది. గుడి, బడి, జనావాసాలు, ఆసుపత్రులకు దగ్గరలో మద్యం షాపులు పెట్టకూడదు అనే నిబంధనలకు కూడ నీళ్ళొదిలింది. సామాన్య ప్రజల మానసిక బలహీనతతో ఆడుకుంటున్న ప్రభుత్వం మద్యం అమ్మకాలు పెంచడం ద్వారా మహిళలపై హింస నేరాల సంఖ్య పెంచడమే కాక వారి జీవన వ్రమాణస్థాయిని దిగజార్చుతూ, మహిళల ఉసురుపోసుకుంటూ వున్నది.

**నిర్వీర్యమైన స్వయం సహాయ గ్రూపులు:-**

రాష్ట్ర వ్యాప్తంగా 6,34,914 గ్రూపులున్నవి. 6 నెలలు దాటిన గ్రూపులన్నింటికి రివాల్యూషన్ ఫండ్, దీపం పథకం ద్వారా గ్రూపు సభ్యులకు సబ్సిడీ గ్యూస్ సిలిండర్ అందజేస్తామని, మహిళల సాధికారతకు కట్టుబడి వుంటామని నమ్మబలికింది. అధికారంలోకి రాగానే గతంలో కొనసాగించిన రివాల్యూషన్ ఫండ్, సబ్సిడీలోను పూర్తిగా ఎత్తివేసింది. తాము కూడబెట్టుకున్న డబ్బునే, గ్రూపు సభ్యులు అవసరాల ప్రాతిపదికన అప్పులు తీసుకుంటున్నారు. రివాల్యూషన్ ఫండ్ ఆగిపోవడంతో గ్రూపులు కొనసాగించడంలో అసక్తి తగ్గుతూఉంది. క్రమేణ గ్రూపులు చెల్లా చెదురు అవుతున్నవి. మహిళల్లో కదలిక,

ఆత్మవిశ్వాసం, సంఘ చైతన్యం పెంచిన స్వయం సహాయ గ్రూపులు ఈనాడు దిక్కుతోచని స్థితితో పడినవి.

**నోటి లెక్కకే పరిమితమైన పావలా వడ్డీ రుణాలు:-**

పొదుపు గ్రూపులన్నింటికి, 25 పైసల వడ్డీ అమలు చేస్తామని చెప్పిన ప్రభుత్వం ఆచరణలో లబ్ధిదారులకు అనేక అడ్డంకులు సృష్టిస్తుంది. గ్రూపులను ఎ,బి,సి,డి అని కేటగిరిలుగా విభజించడం వల్ల 30% గ్రూపులకు మాత్రమే పావలా వడ్డీ అమలు అవుతున్నది. ప్రతినెల 5వ తేదిలోపు సమావేశాలు నిర్వహించడం, బ్యాంకులో జమ చేయడం, మినిట్స్ రాయడం, ప్రభుత్వ కార్యక్రమాల్లో పాల్గొనడం తప్పనిసరి చెయ్యడంతో, ఏ కేటగిరి క్రిందికి కొద్ది గ్రూపుల మాత్రమే వస్తున్నవి. ఆర్థికంగాను, అక్షరాస్యతకు దూరంగా వున్న ఎస్.సి, ఎస్.టి గ్రూపులు లబ్ధిదారుల్లో నామమాత్రంగా వున్నారు. 5000 కోట్ల రూ॥ పావలా వడ్డీ రుణాలకు కేటాయిస్తామని చెప్పి, బడ్జెట్ లో 76 కోట్ల రూ॥లు మాత్రమే కేటాయించి మాటలకు చేతలకు పొంతన లేకుండా, చేతులు దులుపుకుంది.

**రాబందుల్లా మారిన మైక్రోఫైనాన్స్ సంస్థలు:-**

3 సం॥ల నుండి పొదుపు గ్రూపులకు రివాల్యూషన్ ఫండ్ రద్దయ్యి, పావలా వడ్డీ రుణాలు అమలుకాక, బ్యాంకులు అప్పులు ఇచ్చేందుకు విధించే షరతులు భరించలేక అట్టడుగు వర్గాలు మైక్రో ఫైనాన్స్ సంస్థల పంచన చేరుతున్నారు. షేర్, షేర్ మూల, స్పందన, అస్మిత, స్వయంకృషి, ప్రగతి, సేవ, ఉండమ్మ బొట్టుపెడతా, పంపుకింద బిందె... ఇలా కుక్కగొడుగుల్లా పుట్టుకొచ్చి మహిళలను రాబందుల్లా పీక్కుతింటున్నాయి.

5 నుండి 10 మందిని ఒక గ్రూపుగా చేసి, వ్యక్తిగత రుణాలిస్తున్నారు. రుణాల చెల్లింపునకు అనేక నియమ నిబంధనలు విధిస్తున్నారు. స్లాబ్ రేటు పద్ధతిన రుణాలు వసూలు చెయ్యడంతో చెల్లింపులు, సామాన్య ప్రజలకు శక్తికి మించిన పనైంది. ఇంట్లో వున్న చెంబు, తపాలా వీధిన పడెయ్యడంతోపాటు, పోలీస్ స్టేషన్ లో కూర్చోబెట్టడంతో, నలుగురిలో తలెత్తుకోలేక కుటుంబాలకు కుటుంబాలే ఆత్మహత్యల పాలవుతున్నారు. మైక్రో ఫైనాన్స్ సంస్థలను నియంత్రించడంలో, అవసరమైన నియమ నిబంధనలు రూపొందించడంలో ప్రభుత్వం విఫలమైంది.

**రక్కలోచ్చిన ధరలు, కుంటిదైన ప్రజాపంపిణీ:-**

నిత్యవసర వస్తువుల ధరలు నియంత్రించడంలో ప్రభుత్వం పూర్తిగా విఫలమైంది. ధరలన్ని ఆకసాన్నంటుతున్నవి. ప్రజా ఉద్యమాల ఒత్తిడికి తలొగ్గి. రాష్ట్ర ప్రభుత్వం రేషన్ కార్డులు పెంచినా, అందుకనుగుణంగా, రేషన్ కోటాను పెంచకపోవడంతో పేద ప్రజలు, మహిళలు తీవ్ర ఇబ్బందులను ఎదుర్కొంటున్నారు. 2007 జనవరి నాటికి 2,16,53,705 రేషన్ కార్డులుంటే అందులో 1,76,17,436 బియ్యం



కార్డులు వున్నవి. తెల్లకార్డులపై ఇచ్చే బియ్యం, కిరోసిన్ కోటాను పెంచకుండా వున్నదాన్నే సర్వే ప్రయత్నం చేస్తామంది. పెరిగే జనాభాకనుగుణంగా రేషన్ షాపుల సంఖ్యనూ పెంచలేదు.

గ్యాస్ సిలిండర్కు రేషన్ కార్డుకు, రాజీవ్ స్వగృహ పథకానికి రేషన్ కార్డుకు లింకు పెట్టి ఇచ్చిన తెల్ల కార్డులను స్వాధీనం చేసుకుంటూ వుంది. మార్కెట్లో ఆకసాన్నంటే ధరలతో రేషన్ షాపుల్లో దొరికే అరకొర సరుకులతో బాలికలు, ముఖ్యంగా అట్టడుగు వర్గాలకు చెందిన మహిళల జీవితాలు మరీ దుర్భరంగా తయారయ్యాయి. ఇప్పటికే 80% మహిళలు; 54 శాతం పిల్లలు సరిఅయిన పోషకాహారం లేక రక్తహీనతతో బాధ పడుతున్నట్టు జాతీయ ఆరోగ్య సర్వేలో వెల్లడైంది.

### దైవాదీనంగా మారిన స్త్రీ ఆరోగ్యం:-

ప్రజారోగ్యం రాష్ట్ర ప్రభుత్వానికి అప్రధానమైన అంశంగా మారింది. బడ్జెట్లో 2 శాతం కన్న తక్కువ నిధులు ఖర్చు పెడుతున్నారు. కుటుంబంలో వున్న అసమానతకు పేదరికం తోడై స్త్రీలు ఇంకా అనారోగ్యానికి గురవుతున్నారు. బాల్య వివాహాలు, చిన్న వయస్సులో గర్భధారణ, ఆసుపత్రులు అందుబాటులో లేకపోవడం మొ|| అంశాలు మహిళల ప్రాణం మీదకు తెస్తున్నవి. కుటుంబంలో పెరుగుతున్న హింస, ఇంటి చాకిరి, శారీరక నిర్మాణం, పరిసరాల అపరిశుభ్రత మొదలగునవి మహిళ ఆరోగ్యం మరింత విషమం చేస్తున్నవి. ప్రజారోగ్యంపై ప్రభుత్వం చూపే నిర్లక్ష్యం స్త్రీల ఆరోగ్య పరిస్థితిని మరీ దుర్భరం చేస్తుంది.

### నిరాదరణకు గురవుతున్న స్త్రీ విద్య:-

“మహిళా సాధికారత”కు సంబంధించి రాష్ట్ర ప్రభుత్వం ప్రతినిత్యం జపం చేస్తూ వుంది. “ఇల్లాలి చదువు ఇంటికే వెలుగు” అని సూక్తులు వల్లించింది. 2008 సం|| నాటికి సంపూర్ణ అక్షరాస్యతను సాధిస్తామని, ప్రైవేట్ విద్యా సంస్థలను నియంత్రిస్తామని, విద్య వ్యాపారీకరణను అరికడతామని ఎన్నికల ముందు కాంగ్రెస్ ప్రభుత్వం ప్రకటించింది. కాని ఆచరణలో ఆ దిశగా చర్యలేవి? మన రాష్ట్రంలో మహిళల్లో 51 శాతం మాత్రమే అక్షరాస్యులు, ఎస్.సి స్త్రీలలో 21 శాతంగా వుంటే, ఎస్.టి స్త్రీలలో 9 శాతానికి మించడం లేదు. జాతీయ అక్షరాస్యత క్రమంలో, రాష్ట్ర మహిళల అక్షరాస్యత 29వ స్థానంలో వుంది.

- విద్య వ్యాపారీకరణ వల్ల మహిళలకు, అట్టడుగు వర్గాలకు “చదువు అందని చందమామ”గా మారింది.

### జీవన్మరణ సమస్యగా ఇళ్ల స్థలాల సమస్య:-

రాష్ట్రంలో అర్జులైన పేదలందరికీ, ఇళ్ల స్థలాలేంటి? ఏకంగా ఇళ్లే నిర్మించి ఇస్తానని” ఆశ పెట్టిందీ రాష్ట్ర ప్రభుత్వం. రాష్ట్ర వ్యాప్తంగా తలదాచుకోవడానికి జానెడు జాగా ఇవ్వమని పెద్ద ఎత్తున మహిళలు ఉద్యమాల్లోకొస్తున్నారు. ప్రభుత్వ ఆర్థిక విధానల వల్ల గ్రామీణ ప్రాంతాల నుండి పట్టణాలకు వలసలు పెరుగుతున్నవి. రెక్కాడితే దొక్కాడని జనాభా కూడ పెరుగుతూవుంది. భార్య భర్తలిద్దరూ కష్టపడ్డా, ఏరులై ప్రవహిస్తున్న మద్యానికే, ఒకరి ఆదాయం తగలేస్తుంటే, ఇంటి కిరాయి కట్టలేక, కనీస అవసరాలు తీర్చుకోలేక సతమతమవుతున్నారు మహిళలు.

లక్షల సంఖ్యలో రాజీవ్ గృహకల్ప పథకానికి 1000 రూ|| డిపాజిట్ కట్టి ధరఖాస్తు పెట్టుకుని ఇంటి కోసం ఎదురుచూస్తుంటే పథకాన్ని

అమలు చెయ్యలేమంటూ, బుట్టదాఖలుకు సిద్ధమైందీ ప్రభుత్వం.

వందల ఎకరాల భూమి పలుకుబడి గల పెద్దలు, రాజకీయ నాయకులు, మంత్రులు, ఎమ్.ఎల్.ఎలు ఆక్రమించుకుంటుంటే మౌనంగా వున్న ఈ ప్రభుత్వం తలదాచుకునేందుకు జానెడుజాగా అడిగిన మహిళలపై లారీలు ఝుళిపిస్తుంది. నిర్బందాన్ని ప్రయోగిస్తూ వుంది.

### బహుముఖాలుగా పెరుగుతున్న హింస:-

రాష్ట్రంలో మహిళలపై హింస కొత్త రూపాలు దాల్చుతున్నది. ప్రపంచీకరణ పెరుగుతున్నంత వేగంగానే మహిళలపై హింస, పీడన, దాడులు పెరుగుతున్నవి. విచ్చలవిడి మద్యం అమ్మకాలు, మహిళలపై హింస మరింత పెరగడానికి ఆజ్యంపోస్తూంది.

ఒక్క 2005 సం||లో మహిళలపై జరిగిన హింసాకాండ వివరాలు చూస్తే వరకట్న హత్యలు 111, వరకట్న మృతులు 488, వరకట్న వేధింపులు 6,746, అత్యాచారాలు 898గా వున్నవి. ఆదపిల్లను వద్దనుకునే స్థాయికి సమాజం నెట్టబడుతూ రాష్ట్రంలో స్త్రీ పురుష నిష్పత్తి 1000:927 గా వుంది. పట్టణ ప్రాంతాల్లో ఈ నిష్పత్తి ఇంకా పడిపోతూ వుంది.

మహిళా ఉద్యమం పోరాడి సాధించుకున్న “గృహహింస రక్షణ చట్టం 2006” అమలుకు రాష్ట్ర ప్రభుత్వం అలసత్వం ప్రదర్శిస్తూ వుంది. చట్టం అమలుకు, ప్రత్యేకమైన బడ్జెట్ మరియు యంత్రాంగం ఏర్పాటు చెయ్యలేదు. గృహ హింస రక్షణ చట్టం అమలులో రక్షణాధికారులుగా ఐ.సి.డి.ఎస్ ప్రాజెక్టు డైరెక్టర్లకే అదనపు భద్యతగా అప్పగించి చేతులు దులిపేసుకుంది.

పని ప్రదేశాల్లో పెరుగుతున్న లైంగిక వేధింపులను అరికట్టడానికి, సుప్రీమ్ కోర్టు ఇచ్చిన మార్గదర్శక సూత్రాలను రాష్ట్ర ప్రభుత్వం ఇప్పటి వరకు చట్టం చెయ్యలేదు. ప్రభుత్వ ప్రయివేట్ ఆఫీసుల్లో ఫిర్యాదుల కమిటీ ఏర్పాటుకు ఎటువంటి ఆదేశాలు జారి చెయ్యలేదు. మహిళలపై హింసను అరికట్టడానికి, ఆర్థికంతో ముడివడని అనేక నిర్ణయాలపట్ల కూడ ప్రభుత్వం అలసత్వం ప్రదర్శిస్తూ వుంది.

మహిళలపై జరిగే అవమానాలు, వేధింపులలో మన రాష్ట్రం మొదటి స్థానంలో వుంటే, ఎయిడ్స్లో రెండవ స్థానంలో వుంది. ప్రపంచీకరణ నేపథ్యంలో పెరిగిన పేదరికం, నిరుద్యోగం, కరువు, గ్రామీణ మహిళలపై పైనుభారాన్ని మోస్తున్నవి.

రాష్ట్రంలో కొంత ప్రభుత్వ మోడల్ల పాలన మహిళల కడగండ్లను మరింత పెంచింది. సంక్షేమ పథకాలకు బడ్జెట్లో కోత విధించడం వల్ల, అట్టడుగు వర్గాలు, ముఖ్యంగా మహిళల పరిస్థితి దయనీయంగా మారింది. (వైఎస్ మూడేళ్ల పాలన పూర్తయిన సందర్భంగా ప్రభుత్వం పునరంకిత శఫలకు సమాయత్తమవడం కాదు. పునరాలోచన సభలు జరపాలి. ఎన్నికల మ్యానిఫెస్టోలో పేర్కొన్నట్లుగా కాంగ్రెసు ప్రభుత్వం, మహిళలకిచ్చిన వాగ్దానాలు, వాటి అమలుకు కృషి చెయ్యాలి. కనీసం రాబోయే రెండేళ్ళు అయినా చేసిన వాగ్దానాల అమలుకు కార్యోన్ముఖులు కావాలి. లేకుంటే చరిత్ర పునరావృతమవుతుంది. గత ప్రభుత్వానికి పట్టిన గతే ఈ ప్రభుత్వానికి పడుతుంది. తస్మాత్! జాగ్రత్త !!)







# కాకతీయ విశ్వవిద్యాలయం

స్కూల్ ఆఫ్ డిస్టెన్స్ లర్నింగ్ అండ్ కంటిన్యూయింగ్ ఎడ్యుకేషన్  
విద్యారణ్యపురి, వరంగల్ 506009 (ఆం.ప్ర) ఫోన్: 0870-2438877, 2461487

మానవిజ్ఞాన వి.ఎ.కాం. కేంద్ర ప్రవేశ పరీక్ష - 2007

ప్రవేశార్హత పరీక్ష తేది: 27-05-2007; ప్రవేశార్హత: ఏ విద్యార్హతలు లేకున్నను, ఉన్నను (ఇంటర్మీడియట్ ఉత్తీర్ణత కానివారు) 30.06.2007 నాటికి 18 సం॥రాలు నిండినచో మాచే నిర్వహించబడుతున్న ప్రవేశావకత పరీక్షలో ఉత్తీర్ణులై బి.ఎ/బి.కాం తెలుగు మీడియంలో ప్రవేశం పొందవచ్చును. 2002 నుండి 2006 వరకు గతంలో నిర్వహించిన ప్రవేశార్హత పరీక్షలలో ఉత్తీర్ణులైనవారు లేదా ఇంటర్మీడియట్, తత్సమాన కోర్సు పాసైనవారు అర్హత పరీక్ష వ్రాయనవసరం లేదు. నేరుగా ప్రవేశం పొందవచ్చును.

## దరఖాస్తు ఫారములు లభించు కేంద్రాలు:

వరంగల్:

1. ఎస్.డి.ఎల్.సి.ఇ., కె.యు. వరంగల్
2. ప్రభుత్వ జూనియర్ కళాశాల, హన్మకొండ
3. ప్రభుత్వ డిగ్రీ కళాశాల, మహబూబాబాద్
4. ప్రభుత్వ డిగ్రీ కళాశాల, నర్సంపేట
5. కాకతీయ డిగ్రీ కళాశాల, తొర్రూరు
6. డా॥ఎం.ఆర్. రెడ్డి కళాశాల, పరకాల
7. ప్రభుత్వ జూనియర్ కళాశాల ఎటూరునాగారం
8. ఎస్.వి.ఎస్.ఎ కళాశాల, స్టేషన్ రోడ్, వరంగల్
9. ఎస్.ఎం.ఎం మహిళా డిగ్రీ కళాశాల, ఫోర్డ్ రోడ్, వరంగల్
10. ఎవివి డిగ్రీ కళాశాల, వరంగల్
11. తేజస్వినీ (గాంధీ) జూనియర్ కాలేజీ, భూపాలపల్లి
12. ప్రతిభ ఎడ్యుకేషన్ అకాడమీ, జనగాం
13. జయ డిగ్రీ కాలేజీ, నక్కలగుట్ట, హన్మకొండ
14. మోరల్ బేసిక్ జూనియర్ కాలేజీ, నల్లబెల్లి
15. హర్షవర్ధన్ జూ॥కాలేజీ, నెక్కొండ(స్టే), వరంగల్

ఖమ్మం:

16. SSR&J ఆర్ట్స్ & సైన్స్ డిగ్రీ కళాశాల, ఖమ్మం
17. JVR డిగ్రీ కళాశాల, సత్తుపల్లి
18. ప్రభుత్వ డిగ్రీ కళాశాల, భద్రాచలం
19. మధర్ థెరిసా డిగ్రీ కాలేజీ, భద్రాచలం
20. ప్రభుత్వ డిగ్రీ కళాశాల, ఇల్లందు

కరీంనగర్:

21. ప్రభుత్వ బాలుర జూ॥ కళాశాల, (ఆర్ట్స్) కరీంనగర్
22. ప్రభుత్వ డిగ్రీ కళాశాల, గోదావరి ఖని
23. ప్రభుత్వ డిగ్రీ కళాశాల, జమ్మికుంట
24. ప్రభుత్వ జూనియర్ కళాశాల, హుజూరాబాద్
25. ప్రభుత్వ జూనియర్ కళాశాల, హుస్సాబాద్
26. ప్రభుత్వ జూనియర్ కళాశాల, సిరిసిల్లా
27. ప్రభుత్వ జూనియర్ కళాశాల, కోరుట్ల
28. SKNR ప్రభుత్వ జూ॥ కాలేజీ (బాలుర), జగిత్యాల
29. జవహర్లాల్ నెహ్రూ డిగ్రీ కళాశాల, మార్కెట్ రోడ్, వేములవాడ
30. గాయత్రి డిగ్రీ కాలేజీ, పెద్దపల్లి
31. ప్రగతి జూ॥కాలేజీ, గోపాలరావుపేట, ము॥రామదుగు
32. MAM&MVN డిగ్రీ కళాశాల, మంచెర్లపాలెం
34. Univ. P.G. కాలేజీ, నిర్మల్

35. ప్రభుత్వ జూనియర్ కళాశాల, ఉట్నూరు
36. ప్రభుత్వ మహిళా డిగ్రీ కళాశాల, అదిలాబాద్
37. శివాచి ఆర్ట్స్ అండ్ సైన్స్ డిగ్రీ కాలేజీ, మందుమర్రి
38. .... డిగ్రీ కాలేజీ, నిర్మూర్ కాగజ్ నగర్

నిజామాబాద్:

39. ప్రభుత్వ బాలుర జూనియర్ కళాశాల, నిజామాబాద్
40. కర్నూల్ కాలేజీ ఆఫ్ ఎడ్యుకేషన్, కామారెడ్డి

నల్గొండ:

41. నాగార్జున జూ॥ డిగ్రీ కళాశాల, మిర్యాలగూడ
42. విజయ లా కాలేజీ, నల్గొండ
43. నలందా కో-ఆపరేటివ్ జూ॥కాలేజీ, రామన్నపేట
44. ఎ.సి. కాలేజీ ఆఫ్ ఎడ్యుకేషన్, సూర్యాపేట

మహబూబ్ నగర్:

45. స్వాతి వివేకానంద డిగ్రీ కాలేజీ, మహబూబ్ నగర్
46. గాయత్రి డిగ్రీ కాలేజీ, వనపర్తి
47. జాగృతి డిగ్రీ కాలేజీ, పాదినగర్, ము॥ నగర్

హైదరాబాద్, రంగారెడ్డి:

48. న్యూ సైన్స్ డిగ్రీ కాలేజీ, అమీర్ పేట్
49. శ్రీశ్రీవేది బాలికల జూనియర్ కళాశాల, అప్పలక్ష్మి
50. జాగృతి వి.జి అండ్ డిగ్రీ కాలేజీ, నారాయణగూడ
51. మేఘన డిగ్రీ కాలేజీ, దిల్సుక్ నగర్
52. సింధూ డిగ్రీ కాలేజీ ఫర్ ఉమెన్స్, మోహదీపట్నం
53. సర్ న్యూటన్ డిగ్రీ కాలేజీ ఫర్ ఉమెన్స్, ములక్ పేట్
54. న్యూ సిల్వర్ జూబ్లీ డిగ్రీ కాలేజీ, కుషాయిగూడ
55. శ్రీసాయి డిగ్రీ కాలేజీ, తాండూరు
56. రెడీస్ డిగ్రీ కాలేజీ (పుమన్), మేడ్చల్
57. శాంతి డిగ్రీ కాలేజీ, KPHB
58. వివేకానంద డిగ్రీ కాలేజీ, కూకట్ పల్లి
59. SRM వాకేషనల్ జూ॥కాలేజీ, ఎస్.ఆర్.నగర్
60. విక్టోరియా వాకేషనల్ జూ॥కాలేజీ, వె.మార్కెట్ పల్లి పోలీస్ స్టేషన్ ప్రక్కన

మెదక్:

61. బి.ఆర్.ఆర్. డిగ్రీ కాలేజీ, సిద్దిపేట
62. శ్రీవేంకటేశ్వర డిగ్రీ కళాశాల, కొల్లిపర
63. కేరీర్ డిగ్రీ కాలేజీ, బ్రాడిపేట, గుంటూరు
64. ఎం.ఎస్.రెడ్డి జూనియర్ కాలేజీ, మొదుకూరు

చిత్తూరు:

65. కె.ఆర్.సి డిగ్రీ కాలేజీ, తిరుపతి

కృష్ణ:

66. SLR ప్రతిభ మోడల్ డిగ్రీ కళాశాల, తిరువూరు

పశ్చిమ గోదావరి:

67. ఎస్.ఆర్.సి జూ॥ కాలేజీ, తాడేపల్లి గూడెం
68. కార్నర్ స్టోన్ జూనియర్ కాలేజీ పాంకొల్లు
69. అమూల్య వాకేషనల్ జూ॥ కాలేజీ, నల్లజెర్ల

పూర్వ గోదావరి:

70. ఆదర్శ వాకేషనల్ జూ॥ కాలేజీ, కాకినాడ
71. శ్రీమతి దాసరి అరవాలమ్మ డిగ్రీ కాలేజీ, కోరుకొండ

ప్రకాశం:

72. ఎస్.జి.పి జూనియర్ కాలేజీ, పొదిలిరోడ్, దర్శి
73. శ్రీనిధార్ జూనియర్ కాలేజీ, బేస్తవారి పేట

నెల్లూరు:

74. Dr.CRR Arts&Sci.Jr.College, సైదాపురం

అనంతపురం:

75. ఎస్.డి.ఆర్.ఆర్ డిగ్రీ కళాశాల, ముదిగుబ్బ

కడప:

76. శ్రీవేంకటేశ్వర కాలేజీ ఆఫ్ ఆర్ట్స్ & కంప్యూటర్ సైన్స్, ప్రొద్దుటూరు

కర్నూలు:

77. విజ్ఞానవర్ధిని జూనియర్ కాలేజీ, నంద్యాల
78. కెయన్ఆర్ మెమోరియల్ జూ॥ కాలేజీ, కర్నూలు

విశాఖపట్నం:

79. శ్రీకనకమహాలక్ష్మి ఆర్ట్స్ అండ్ సైన్స్ డిగ్రీ కాలేజీ, విశాఖపట్నం
80. ప్రెసిడెన్సీ డిగ్రీ కాలేజీ, ఫోర్డ్ రోడ్, విశాఖపట్నం

వెస్ట్ బెంగాల్:

81. హోలీ క్రాస్ మిషన్ స్కూల్, బనమాలి, 19/2 నవ్వురోడ్, కలకత్తా

గుజరాత్:

82. సర్వజనిక్ హైస్కూల్, ప్రతాపనగర్, నవనగర్, సంచాలిత్, సూరత్

మహారాష్ట్ర:

83. St. Francis కాలేజీ, రామగడ్, గోశాలరోడ్, ములుంద్ (వెస్ట్), ముంబాయి

పైన పేర్కొన్న ఏ కేంద్రంలో పరీక్ష వ్రాసినప్పటికీ ఎస్.డి.ఎల్.సి.ఇ లోని అన్ని విద్యా కేంద్రాలలో ఎక్కడైనా అడ్మిషన్ పొందవచ్చును.

దరఖాస్తు ఫారాల విక్రయం: 09.03.2007 నుండి 02.05.2007 వరకు

పూర్తి చేసిన దరఖాస్తు ఫారముల స్వీకరణ: 04.05.2007 వరకు

దరఖాస్తు ఫారమును రూ॥ 175/లు చెల్లించిపై కేంద్రాల నుండి గానీ లేదా కేంద్ర కార్యాలయం నుండి గానీ స్వయంగా పొందవచ్చును. లేదా రిజిస్టర్ పోస్టు ద్వారా రూ॥ 225/ రిజిస్ట్రార్, ఎస్.డి.ఎల్.సి.ఇ., కాకతీయ విశ్వవిద్యాలయం, వరంగల్ పేరిట వరంగల్ లో చెల్లింపు పద్ధతిపై SBH/SBI/ Andhra Bank లో తీసిన డి.డి. మాత్రమే పంపించి కేంద్ర కార్యాలయం నుండి పొందవచ్చును. మనీ ఆర్డర్స్ / పోస్టల్ / చెక్కులు స్వీకరించబడవు. మిగతా వివరాలకు ప్రాస్పెక్టస్ చూడగలరు. కేంద్ర కార్యాలయానికి ప్రతి గురువారం మరియు ప్రతి నెల మూడవ బుధవారం సెలవు దినములు.

ఆచార్య కూరపాటి వెంకటనారాయణ

సంచాలకులు

No: 752 /DP/SDLCE/KU/2007, Dt. 05.03.2007



# శకుంతలక్క

- వత్సల

శకుంతలక్క మీకు తెలుసా?

మీకు ఎప్పుడైనా కలలోస్తాయా?

ఆ కలల్లో ఎప్పుడూ - ఎక్కడా తారసపడేదా?

అయినా నా పిచ్చిగాకపోతే ఇవేం ప్రశ్నలు? కదూ?

దాదాపు ముప్పై ఏళ్ళ క్రితం... ఏడెనిమిదేళ్ళ వయసున్న నాకు

తనతో ఐదేళ్ళ జీవన బంధం

వేలు పట్టుకు నడచిన అనుబంధం

ఉన్ననాకే...

ఇప్పటికీ ఓ రోజుయినా కలలోకి రాలేదు.

నాది అపోహ, అనుమానమో, వాస్తవమో ఉన్న వాళ్ళెవరూ చెప్పరు.

లేని శకుంతలక్కా చెప్పదు.

ఓ ప్రైమరీ హెల్త్ సెంటరూ, అప్పర్ ప్రైమరీ స్కూలు, కో-అపరేటివ్ సొసైటీ, పశువుల ఆసుపత్రి, ఓ ప్రైవేటు అల్లర్లు మిషనూ మొదలైన సౌకర్యాలే కాక 'తిక్కబస్సు'కు నైటుహాల్ట్ సెంటరుగా కూడా ఉండే మా ఊర్లో ఇన్ని ఉన్నా కో- అపరేటివ్ సోర్సు మాత్రం ఓ రెండు మైళ్ళు అవతల ఉండే మరో పల్లెలో ఉండేది.

ఆ సోర్సులో ఇచ్చే చక్కెర, గబ్బు నూనె తేవడానికి సంచీ డబ్బూ ఎగేసుకుంటూ అక్కతో తప్ప వేరెవరితోనూ ఎప్పుడూ వెళ్ళని జ్ఞాపకం.

వత్తుగా బోదతో కప్పబడి, రెండు పొడవాటి పంచ అరుగులతో ఓ కొట్టం, దాని ఎదురుగా, నాలుగంకణాల చవుడుమిద్దె, ఓ చేద బావి, వీటి పక్కన కొంత ఖాళీ స్థలం వరకు మా ఇల్లు.

దాని పక్కనే బయట పక్కకు పూతపూయని ఎత్తయిన, కొత్తగా కట్టి, కాంక్రీటు పోసిన తీర్లమిద్దె శకుంతలక్క వాళ్ళది.

ఇంట్లో ఉన్నా, బయట ఉన్నా - మా ఇంట్లోంచి వాళ్ళు - వాళ్ళ ఇంట్లోంచి మేము కనపడేవాళ్ళం నాకు దొరికన ఖాళీ సమయమంతా నేను తనతోనే గడిపేదాన్ని. కారణం,

తన మొహంలో విసుగు, చిరాకు, కోపం, చివరికి అలసట - అనేది కూడా ఒక్కసారైనా నేను చూసినట్లు గుర్తులేదు.

అన్నింటికంటే నాకు తనలో బాగా నచ్చింది. ఏంటంటే - నన్ను ఉత్త నా పేరుతో మాత్రం పిలవడం. ఉత్తపేరు ఏమిటా అని అనుకుంటున్నారా? ఊర్లో అందరూ ఆడపిల్లల పేర్లకు ముందు 'ఓమ్మే' అని మగపిల్లలకు 'ఓప్పా' అనీ పిల్చేవాళ్ళు, నాకెందుకో నన్ను అలా ఎవరు పిల్చినా ఉక్రోశమొచ్చేది. అలా ఎవరు పిల్చినా పలికేదాన్ని కాదు.

కానీ శకుంతలక్క మాత్రం ఒక్కటంటే ఒక్కసారి కూడా - నన్నలా

పిలవలేదు. అందుకే ఎక్కువగా తన వెంబడి తిరిగేదాన్ని.

ఎంతలా అంటే... తను నీళ్ళు చేదుతున్నా, వంట చేస్తున్నా, పశువులకు గడ్డివేస్తున్నా, బట్టలుతుకుతున్నా, పాలుపిందుతున్నా... ఇలా ఎన్నని చెప్పను?

ఇన్ని చెబుతున్నా... తన గురించి చెప్పటంలేదు కదూ?

చామన ఛాయతో...

పట్టెడు పసుపు పట్టించుకున్నా వాళ్ళింట్లో ఎవరికీ రానంత మెరుపుతో...

బాగా పొడవయిన నల్లటి, మెత్తటి జుట్టుతో...

తను గంటసేపు రుబ్బి తీసిన శీకాయని ఇంటిల్లిపాది వాడగా మిగిలిన పిప్పినీళ్ళతో తలంటుకునే...

అందంగా మెరిసే పలువరుసతో...

ఇంట్లో అందరూ వాడే జెమిని పళ్లపొడి వాడి కాదు... కేవలం బొగ్గే.

ధృఢంగా, పలుచగా... బాగా పొడవుగా...

అంటే...

అంత ఎత్తయిన దాలమందరం గుండా అక్క భుజాన బిందె ఎత్తుకొని రావాలంటే వరుసగా మూడు దాలమందరాల దగ్గర ఆగి, వంగి రావల్సిందే.

ఇక అక్క వేసుకొనే బట్టలు సంగతి అయితే సరేసరి... అస్సలు చెప్పనక్కరలేదు. రెండే రెండు జతలు... లంగా... ఓణీలు, అవీ... పాపం అంత పొడవయిన అక్కకు కాలి గిటకల వరకే ఉండి పొట్టిగా అనిపించేవి.

పావు క్వింటాలు బస్తాను కూడా సునాయాసంగా ఎత్తేయగల అక్క తినేది మిగిలింది, సగిలింది.

అంటు రోగాలేవీ లేకున్నా...

బొగ్గు, సబ్బు, తలనూనె, తాగే కాఫీ, తినే అన్నం, వేసుకునే మజ్జిగ, కట్టేబట్ట, కప్పుకునే దుప్పటి, ఇలా... అదీ... ఇదీ... ఒక్కటన్న మాటేమిటి... అడుగడుగునా... అనుక్షణం... అక్కను వేరుగా చూసేవాళ్ళు.

అమ్మగారింట్లోనే...

అత్తగారింట్లో కొత్తకోడలిలా...

ఆ ఇంట్లో అందరికంటే ఆలస్యంగా పడుకునేది. తొందరగా లేచేది అక్క.

కేవలం... కేవలం... అక్కుకున్నది... కాస్త మెల్లకన్నని.

అయితేనేం అవి ఎప్పుడూ పనిని వెతుకుతుండేవి.



వాటిలో నిండుగా పొంగి పొర్లే ఆత్మాభిమానం...

ఎంతలా... అంటే... ఇంట్లో తన పరిస్థితి తెలిసిన వాళ్ళెవరైనా ఏదయినా తినమని పిలిస్తే...

‘ససేమిరా’... అనేది వాళ్ళు - ఎంత దగ్గరి వాళ్ళయినా సరే.

ఎందుకనో ఒక్క - ‘రెడ్డెరి పెద్దాయమ్మ’ దగ్గర తప్ప.

ఆవిడ మాత్రం అదేపనిగా అప్పుడప్పుడూ శకుంతలక్కను పిలిపించుకొని కడుపునిండా భోజనం అక్కడే తినపెట్టి పంపించేది.

అప్పుడప్పుడూ ఏ ఉగాదికో, సంక్రాంతికో ఓ జత, బట్టలు కూడా ఇచ్చేది.

ఇస్తూ - ఇవి ‘నువ్వు కట్టుకోవడానికే’... అని చెప్పి మరీ పంపేది. ఎక్కడ ఇంట్లో వాళ్ళు తీసేసుకుంటారోననే ఉద్దేశ్యంతో.

అలాంటి అక్కకు...

ఓ రోజు... పెళ్ళి చూపులు...

పాపం అక్క... తన పెళ్ళి చూపులకూడా

రాబోయే వాళ్ళకు - తనే మురుకులు, బొండాలు వండి తర్వాతనే...

వాళ్ళ అక్క ఇచ్చిన ఆకాశం రంగు ఉలీ - ఉలీ చీర,

వాళ్ళమ్మ ఇచ్చిన నల్లపూసల కట్టు-

ఎప్పుడూ పనిచేసి, చేసి మాగిపోయిన గాజులకు మరిన్ని కొత్త ఎర్రని సాదా కటింగ్ గాజులు

దొడ్లో పూసిన కనకాంబరాలు, మరువం కలిపిన అరజానెడు దండ జడలో పెట్టుకొని...

ప్రత్యేక అలంకరణతో...

మొహంలో ఏ మార్పులేని భావంతో...

తర్వాత తంతుమామూలే.

ఒకరు మెల్లకన్ననీ...

మరొకరు ఆడపిల్ల - అంత ఎత్తు ఉంటే ఎలా? అనీ-

కనీసం రంగయినా తెలుపు కాదని-

ఇచ్చేకట్టుం సరిపోదని... కొందరూ... వద్దంటున్న సందర్భంలో...

అక్క చేసే చాకిరీ విలువ తెలిసిన ఓ అత్తగారు మాత్రం...

బొట్టు కట్టించి పంపినా చాలని - సంక్రాంతి శూన్యం తరువాత మాటకట్టుకుందాం అని వెళ్ళి పోయింది.

ఇది తెలిసి... ‘బిడ్డ అక్కడన్నా సుఖపడితే చాలు- ఏమున్నా లేకున్నా దానిల్లు దానికుంటుంది కదా’

‘ఇక్కడ ఓర్పుకున్న దానికంటే ఎక్కువేం ఉంటుందిలే’ అని తను వెళ్ళిపోతే చాలన్నట్లు మాట్లాడారే... కాని... చేసుకోబోయే వాడి గురించి ఒక్కరు కూడా ఒక్క మాటా అన్నేదు.

నాకు మాత్రం మనసులో దిగులు పీకుతోంది- అక్క పెళ్ళయి వెళ్ళిపోతుంది. కదా, అని - ఆ దిగుల్లో వీలయినంత ఎక్కువ సేపు తన చుట్టూనే తిరుగుతూ ఉండేదాన్ని.

మేమంతా ‘సంక్రాంతి’ని దోశల పండుగ అనేవాళ్ళం.

గొబ్బెమ్మల సందడికంటే ఆ పండుగలో ఓ రెండు వారాల ముందునుంచే-

కసిరెడ్డి తోపుల్లో కోడిపందాలు - గంపలు గంపలుగా పోసిన దోసెలు పశువులకు తినిపించడం

చిట్లాకుప్ప కెళ్ళే పశువుల అలంకరణకు - సిగరెట్టు పెట్టెలోని తగరపు కాగితాల సేకరణ- వాటి జిగజిగ మెరుపుల కలబోతతో తయారుచేసే రంగు రంగుల కాగితప్పుల తయారీ - మాకెంతో ఉత్సాహాన్నిచ్చేది. ఆవుల ఎద్దుల కొమ్మలకు కుప్పెలు, గంటలు, రంగురంగుల తగరాలు మెడపట్టీలు కట్టడం, ఎనుముల కొమ్మలకు నున్నం, ఎర్రమన్ను సారలు తీయడం, అబ్బ అన్నీ ఎంత బావుంటాయో?!

ఆ సాయంత్రం ఊరు - ఊరంతా అంత సందడైనా దోశల పండుగకు తయారవుతోంది...

రోటి కుదురు లేకుండా అక్క పిండి దంచుతుంటే - ఎగదోస్తున్న నాకు చెయ్యి రోకలి కిందపడి నలిగింది.

ఆది మర్చిపోవడానికి అక్క పెట్టిన చెనగ్గింజలు తిని నీళ్ళు త్రాగి ఇంటి కొచ్చేశాను.

కానీ... నాకు అప్పుడు తెలియదు. పొద్దునకంతా తను ఉండదని. కనీసం తనకయినా తెలుసో లేదో?! సరిగా అర్థరాత్రి అనుకుంటా...

మానాన్న రెండు మూడుసార్లు పెద్దగా శబ్దం చేసే చిలుకు లోపల్నించి తీసి - లాంపు వత్తిని పెద్దగా చేసి బయట నుంచి తలుపు వేసి వెళ్ళిపోయాడు. అలా వెళ్ళడం మా జేజి కంబళ్ళో దూరి పడుకున్న నాకు లీలగా గుర్తుంది.

మా నాన్న అలా వెళ్ళాడో లేదో- వెళ్ళిన కాసేపటికి గొళ్ళున ఏడుపులు విస్పించాయి. భయంతో మరికాస్త ముడుచుకు పడుకున్నా.

కొంచెం సేపు తర్వాత మళ్ళీ మా నాన్న తిరిగి వచ్చి మా జేజిని లేపి-

చెవుడున్న తనకి సైగలతో చెప్పాడు. ‘శకుంతల వాంతులు చేసుకొని కాస్తేపటికి చచ్చి పోయిందని’

అరకొరగా అర్థమయిన - మా జేజి మాత్రం - “ఏందిరా అప్పా... రెడ్డీ... ఏమయింది? అసలు? అంటూ వణుకుతూ ఉండే మెడకు, గొంతు కూడా వణకడంతో వెంటనే లేవలేకపోయింది.

మా నాన్నే లేపి ఓ చేత్తో తనని మరో చేత్తో లాంపు పట్టుకుని తీసికెళ్ళాడు.

నేను మా జేజిని గట్టిగా పట్టుకొని-

భయం... భయంగా...

వెళ్తే అక్కడ...

నట్టింట్లో... అప్పుడే... పడుకోపెట్టిన శకుంతలక్క...

కాదు... కాదు... తన శవం...

తల దగ్గర చిన్న నూనె దీపంతో...

అక్కని అలా చూస్తే - ఏడుపురానంత బాధ.

ఆ తర్వాత ఈ విషయం ఇల్లిల్లా తెలియటం - ఒక్కక్కరే రావటం... ఏడవటం...

‘ఎలా జరిగింది? అనటం? ఎవరో ఒకరు. ఒకరి నుండి ఒకరు అందుకున్నట్లా...



‘పొద్దునకి దోశల పిండి దంచించట - పచ్చడి నూరిందట - గంజి కాచి పిండి కూడా కలిపి పెట్టిందంట- అందరూ అన్నంతిని పండుకున్నారంట. పొద్దున్నే లెయ్యాలని - పండుకున్న కొంచెం సేపటికి ఉన్నట్లుండి రెండుసార్లు వాంతులు చేసుకుందట... నర్సమ్మ (వాళ్ళమ్మ) వచ్చి పట్టుకునే లోపల కాళ్ళు, చేతులు సల్లగయిపోయినాయంట’ ఇలా... ఇలా... అందరికీ వినపడేలా... మరుసటి రోజు మిగిలిన అన్నీ అయిపోయాయి.

‘పావమమ్మా బంగారట్లాంటి బిడ్డ. చెట్టంత బిడ్డ, కన్ను మెల్లయితేనేం గొడ్డు చాకిరీ చేసేది... మిద్దెకు ఇటికెలు, మన్ను, నీళ్ళు అన్నీ బయటి నుంచి ఒక్క కూలోడు లేకుండా అన్నీ ఒక్కతే మోసింది, ఒకనాడూ... రోడ్లో తలెత్తి అన్నా ఎవర్నీ చూసింది కూడా కాదు’ ఏదో పెండ్లయి వెళ్ళిపోతుంది గదా అక్కడన్నా సుఖపడ్తుందనుకొన్నా - ఎందుకులే - ఇంక సాలకున్నాడేమో?!... దేవుడు... తీసుకుపోయాడు. ఈడిదాకా చెయ్యాలని రాసుంది... కాబోలు’... ఇలా... ఇలా... రకరకాలుగా... ఒక్కరయినా అక్కని చెడ్డదన్న వాళ్ళు లేరు.

అవన్నీ వింటున్నా నా చిన్న బుర్రలో నాకు నేనే మాట్లాడుకున్నవి.

‘సాయంత్రమంతా నేను అక్క దగ్గరే ఉన్నా కదా? నా ఎదురుగా - ఎసురు పెట్టి వండిన అన్నం - పొద్దున దోశల్లోకి నూరిన చనిగ్గింజల పూరిమిండి - అవేగా తిన్నది?

అక్కడ పదిరకాల వంటలూ లేవు.

ఉన్నది అంతా తనొక్కటే తినలేదు.

మరి అందరూ తిన్నది అదే అయితే... ?

అక్కకు మాత్రం వాంతులెట్లా అయినాయి?

వాంతులకే ప్రాణం పోయిందా?

అయినా అంతతొందరగా ఎట్లా ప్రాణం పోయింది?

సమాధానాలు ఎవరు చెప్పాలి? ...

‘చచ్చిపోయిన - శకుంతలక్క మనమేదయినా అడిగితే ఎట్లా చెపుతుంది?... అని ఓసారి అమ్మనడిగితే- అమ్మ అంది ‘కలలో వచ్చి చెప్తుందిలే’ అని.

కానీ నా అనుమానాలన్నీ నిజం చేస్తూ... కొద్ది రోజులకు, ఊళ్ళో మెల్ల మెల్లగా వినపడి, వినపడకుండా ఎవరికి వాళ్ళు పక్కన చెవులు కొరుక్కునే వాళ్ళు...

ఇంకోలా...

‘మందు బెట్టి చంపేశారంట - పెండ్లి చెయ్యాలొస్తుందని - పెండ్లికి ఖర్చువుతుందని - ఇప్పుడైతే పండగ రచ్చలో ఎవరూ అంతగా పట్టించుకోరని - పట్టించుకొని అడగరని’...

అవన్నీ విన్న నాకు... అప్పుడు నిజం అర్థమయింది...

అక్కని... మా... శకుంతలక్కని చంపేశారని...

తర్వాత వాళ్ళింట్లో ఎవర్ని చూసినా...

వికృతంగా...

అసలే రాక్షసుల్లాంటి వాళ్ళు...

మరింత రాక్షసుల్లా... కనపడేవాళ్ళు.

అప్పట్నుంచి ఇదిగో... ఇలా... కలలో... తన రాకకై ఎదురుచూపు

కాలం మరో ఆరేళ్ళు సాగిపోయింది.

కానీ శకుంతలక్క చావుకు కారణాలు... సమస్య... దాని వెనుక ఉన్న సమాజం ఇలాంటివేవీ తెలియదుగా?... అందుకే నా పదమూడేళ్ళ వయసులో అనుకుంటా-

అక్క జ్ఞాపకంగా...

ఆవేదనతో...

కసిగా... నా మొట్టమొదటి కవితరాశా...

‘మాతృత్వం’

కాదు కారణం-

ఆపులోలేని ‘ఆవేశం’

దానికే ఇస్తోంది...

సమాజం-

‘మాతృత్వం’ పేరుతో

‘ఎనలేని గౌరవం?! అని...

ఇలా... నా నోటు పుస్తకంలో ఎందుకు రాశానో తెలియని అమ్మ బెడ్ రోప్ తో వాతలు తేలాలా కొట్టింది.

సాయంత్రం ఇంటికి వచ్చిన నాన్నకు - అమ్మ నా పుస్తకం చూపెట్టింది.

అది చదివిన నాన్న - ఆవేశంతో... ‘చమ్మాయి... వలిచెయ్యాల... దానికి’... అని మళ్ళీ కొట్టడానికి వస్తుంటే...

అమ్మ అడ్డుపడి ‘ఇప్పటికే చచ్చేంత అయిందిలే నా చేతిలో మళ్ళీ నువ్వెందుకు? అంటూ ఆపింది.

బలవంతంగా - ఆవేశం ఆపుకుంటూ-

నాన్న - అన్నాడూ... ‘ఇది... పనికి... రాదే... అని’...

‘ఎందుకు నాన్నా?! అని

అప్పుడే కాదు...

ఇప్పటికీ...

అడగలేకున్నా...

## ఎంసెట్ లో అమ్మాయిలదే హవా

మెడిసిన్, ఇంజనీరింగ్

రెండింటిలోను పరీక్షరాసిన వారిలో

95 శాతానికి పైగా ఆర్థిక సాధించిన

అమ్మాయిలకు ‘మానవి’ హర్షం

తెలియజేస్తుంది.



# విముక్తి పోరాటంలో పత్రికల సేవలు

- కుమరస్వామి

నిజాం నవాబు పాలనలో హైదరాబాద్ పట్టణం నుండి మూడు తెలుగు దిన పత్రికలు వెలువడేవి. మొదటిది 'గోలకొండ' పత్రిక. దానికి సురవరం ప్రతాపరెడ్డి గారు సంపాదకులు.

గ్రామ ప్రజలు చదివే ఏకైక తెలుగు పత్రిక **గోలకొండ, తెలంగాణ,** గోలకొండ. రెండవది 'తెలంగాణ'. బుక్కవట్నం రామానుజా చార్యుల వారు దానికి సంపాదకులు. మూడవది 'మీజాన్' ఈ పత్రిక ఉర్దూ, ఇంగ్లీషు, తెలుగు మూడు భాషలలోను ప్రచురించబడేది. తెలుగు 'మీజాన్'కు ఆదవి బాపిరాజుగారు సంపాదకులు. ఈ మూడు పత్రికలు ప్రజల సమస్యలకు ప్రాధాన్యత నిచ్చి వార్తలు ప్రచురించేవి. అంతేగాక తెలంగాణాలో కమ్యూనిస్టు ఉద్యమం ఉధృతంగా వున్న రోజుల్లో ఉద్యమ వార్తలకు కూడా ప్రాధాన్యత నిచ్చి ప్రచురించేవి. పత్రికాధిపతులు ప్రభుత్వ నిర్బంధాలను, వ్యతిరేకతలను, ఆర్థికవరమైన యిబ్బందులను ఎదుర్కొంటూ మొక్కువోని ధైర్య సాహసాలతో ప్రజల శ్రేయస్సే ధ్యేయంగా పెట్టుకొని పత్రికలను నడిపారు. ఆ పత్రికలలో వార్తల మీద నిజాం ప్రభువు వందిమాగధులు, మత దురహంకారులు కారాలు - మిరియాలు నూరుతూ కత్తులు దూస్తూ వుండేవారు. అయినా పత్రికాధిపతులు వెనుకంజ వేయకుండా నిజాం పాలకుల వలన తమ

**మీజాన్, పయాం, తేజ్,** సర్వస్వం కోల్పోయిన, బాధాసర్పదష్టుల, అణగ ద్రొక్కబడిన దళితుల, పీడితుల, బాధితుల తరపున నిలిచారు. వారితోపాటు ఆ పత్రికలలో పనిచేసిన విలేఖరులు కూడా తమ ప్రాణాలను అరచేతిలో పెట్టుకొని దినదినగండం, నూరేళ్ల ఆయుష్షులాగ పనిచేశారు. వాస్తవ విషయాలను సేకరించటానికి గ్రామాలలో తిరగవలసి వచ్చేది. ఒక ప్రక్క అధికారుల, పోలీసుల జులుంను ఎదుర్కొంటూ, మరోప్రక్క **నియాత్, ఫతేపూర్,** రజాకార్ ముష్కరుల నుండి ప్రాణాలను కాపాడుకుంటూ నిజానిజాలను నిగ్గుతెలుస్తూ వార్తలు సేకరించేవారు. ఒక్కోసారి తిండి తిప్పలు లేకుండా వుండేవారు.

ఉర్దూ భాషలో వెలువడే కొన్ని పత్రికలు నిజాం నిరంకుశపాలనకు వ్యతిరేకంగా, రజాకార్ల దురాగతాలను ఖండిస్తూ వార్తలు ప్రచురించేవి. వాటిలో చెప్పుకోదగినవి పయాం, తేజ్, నియాత్, ఫతేపూర్, నిగార్, రయ్యత్, ఇమరాజ్ పత్రికలు. ఫతేపూర్, నిగార్ పత్రికలు ముస్లిం యువతలో హేతువాద భావాలు కల్గించటానికి కృషి చేశాయి. కొంతమంది ముస్లిం యువకులను **హిందు,** ప్రభావితం చేశాయి. చైతన్యవంతులను చేశాయి. 'రయ్యత్' ఉర్దూ పత్రికా సంపాదకులు మందుముల నరసింగరావు గారు నిజాం

పాలనకు వ్యతిరేకంగా వార్తలు, వ్యాసాలు ప్రచురిస్తున్నందువలన 'రయ్యత్'ను, నిగార్'ను నిజాం సర్కారు నిషేధించింది. 'ఇమరాజ్' పత్రిక సంపాదకుడు షోయబుల్లాఖాన్ దేశభక్తుడు. గొప్ప జాతీయవాది. ఖడ్గం కన్నా కలం గొప్పదని తన రచనల ద్వారా నిరూపించాడు. పెన్నునే గన్నుగా మార్చి రజాకార్ల పాశవిక చర్యలను, దురాగతాలను నిర్భయంగా, **నిగార్, రయ్యత్, ఇమరాజ్,** నిస్సంకోచంగా ఏకి పారేశాడు. వాటిని సహించలేని రజాకార్ ముష్కరులు కాపుగాసి. మాటువేసి నిష్కళంక దేశభక్తుడిని హత్యచేశారు. షోయబ్ తలను, చేతులను నరికి ఒక పల్లెంలో పెట్టి ఖాసిం రజాకార్ కానుకగా సమర్పించారు. 'ప్రజ' అనే పత్రికా సంపాదకుడు సంస్థానం నుండి రహస్యంగా బయటకు వెళ్లి ప్రాణాలు కాపాడుకున్నాడు. దక్కన్ క్రానికల్, గోలకొండ, ఇమరాజ్, డైలీన్యూస్ పత్రికలు సెన్సారుకు గురయ్యాయి. ఇంత దారుణమైన గడ్డు పరిస్థితుల్లో కూడా ఆర్యభాను, దక్కన్ క్రానికల్, గోలకొండ పత్రికలు ప్రజల ఆదరాభిమానాలను మరింత చూరగొన్నాయి. ఆర్థికంగా ఎంతగానో నష్టపోయాయి. వాటిల్లో పనిచేసే విలేఖరులు కూడా భయపడి వెళ్లి పోకుండా నిలబడి వనిచేసి ఉద్యమానికి నహకరించారు. వారి సేవలు ప్రశంసనీయమైనవి. 'సుబాహ్ దక్కన్', 'నిజాంగెజిట్', 'రహబారే దక్కన్' ఈ మూడు పత్రికలు నిజాంకు అనుకూలంగా వుండేవి. వాస్తవాలను వక్రీకరించి వార్తలు ప్రచురించేవి.

**ఆర్య భాను, దక్కన్ క్రానికల్,** సంస్థానం వెలువల నుంచి అనేక ప్రాంతాల నుండి అనేక భాషా పత్రికలు, హైదరాబాద్ విమోచనోద్యమానికి అన్ని విధాల చేయూతనిచ్చి, సహాయ, సహకారాలందించాయి. ఉద్యమానికి తోడ్పడ్డాయి. ఆంధ్రప్రభ, ఆంధ్రపత్రిక గణనీయమైన తోడ్పాటు నందజేశాయి. హిందూ, ఇండియన్ ఎక్స్ప్రెస్, టైమ్స్ ఆఫ్ ఇండియా, సంయుక్త కర్నాటక, విజయ కర్నాటక, బాంబే క్రానికల్, మారాఠీ కేసరి, కాల్, నవకాల్, సకాల్, విశ్వామిత్ర వంటి పత్రికలు, ముంబాయి, మద్రాసు, ఢిల్లీ నుంచి వెలువడే పత్రికలు **ఇండియన్ ఎక్స్ప్రెస్,** హిందూస్థాన్ టైమ్స్ పత్రికలు కూడా నిజాంకు వ్యతిరేకంగా ఉద్యమానికి అనుకూలంగా వార్తలు ప్రచురించేవి. బయట నుంచి వెలువడే ఆ పత్రికలతో పాటు విజయవాద నుండి వెలువడే ప్రజాశక్తి పత్రిక కూడా హైదరాబాద్ సంస్థాన ప్రజల మనోధైర్యాలు చెక్కు **ప్రజాశక్తి** చెదరకుండా చేదోడు వాదోడుగా నిలబడింది. సంస్థానంలో నెలకొన్న భయంకరమైన అనిశ్చిత వాతావరణానికి భయపడి తమ



ఉద్యోగాలను వదలి వెళ్లకుండా సంస్థానంలోని విలేఖరులు కూడా ఎంతో చిత్తశుద్ధితో తమ విధులను సక్రమంగా నిర్వహించి పోరాట విజయానికి తోడ్పడ్డారు. సంస్థానం వెలుపల నుంచి వచ్చే అన్ని పత్రికలను నిజాం సర్కారు నిషేధించింది.

1947లో నిజాం సర్కారును కూలద్రోయాలని, సరిహద్దు పోరాట

**టైమ్స్ ఆఫ్ ఇండియా, కార్ల్,** ఉద్యమం నడపాలని స్టేట్ కాంగ్రెస్ నిర్ణయించింది. మూడు భాషా ప్రాంతాలకు (మరాఠీ, కన్నడ, తెలంగాణ) ప్రాంతీయ కార్యాలయాలు ఏర్పడినవి. తెలంగాణా ప్రాంతీయ కమిటీ కార్యాలయం విజయవాడలో ఏర్పాటు చేశారు. దానికి టి. హయగ్రీవాచారిగారు, వి.బి. రాజుగారు, బొమ్మకంటి సత్యనారాయణగారు నిర్వాహకులుగా పని చేశారు. ఈ కమిటీ ఆధ్వర్యంలో సరిహద్దు గ్రామాల ప్రజలు కాంగ్రెస్, కమ్యూనిస్టులనే తేడా లేకుండా ఆదరణతో, అభిమానంతో ఆదరించారు. ఆర్థిక తోడ్పాటుకు శిబిరాలు ఏర్పాటు చేసుకున్నవారితో కలిసి విరాళాలు సేకరించారు. ప్రత్యేక తెలంగాణా అని గొంతు చించుకునే వేర్పాటు వాదులు హైదరాబాద్ విమోచనోద్యమ పోరాట చరిత్ర పుటలను ఒకసారి తిరగేస్తే బయట ప్రజల అండదండలు ఎంతగా తోడ్పడినాయో తెలుస్తుంది. విమోచనం తర్వాత మరాఠీ అయిదు జిల్లాలు, కన్నడ మూడు జిల్లాలు ఆయా రాష్ట్రాలలో విలీనం చేయబడ్డాయి. ఆ జిల్లాలు కూడా ప్రత్యేక తెలంగాణా మాదిరిగా తమతమ రాష్ట్రాల నుంచి వెనుకబడ్డామన్న నినాదంతో వేర్పాటు వాదాన్ని లేవనెత్త లేదు. వెనుకబాటు తనమన్నది దేశంలో అన్ని రాష్ట్రాలలోను, అన్ని ప్రాంతాలలోను ఏదో ఒకచోట వుండనే వున్నది. రాష్ట్రానికి, రాష్ట్రానికి మధ్య, జిల్లాకి, జిల్లాకి మధ్య, గ్రామానికి గ్రామానికి మధ్య అసమానతలు-సమానతలు వుండనే వుంటాయి. ప్రత్యేక తెలంగాణా ఏర్పడితే ఈ వేర్పాటు వాదులు తెలంగాణాలో ఒక్క అంగుళం భూమిని కూడా వదలకుండా, సారవంతంగాను, సస్యశ్యామలంగాను చేయ గలుగతారా? స్వార్థ రాజకీయ ప్రయోజనాలకు, పదవీ వ్యామోహాలకు లోనై తెలుగు భాషామతల్లిని రెండు ముక్కలు చేయాలని కొందరు, రాయలసీమను వేరు చేయాలని కొందరంటే, ఉత్తరాంధ్ర (విజయనగరం, శ్రీకాకుళం)లతో కలిగి దేశాన్ని చేయాలని మరి కొందరు గళం వివృతమన్నారు. మద్రాసు రాష్ట్రంలోను, దత్తమండలాలలోను, తెలంగాణాలోను మూడు చోట్ల వేరువేరుగా వున్న తెలుగు బిడ్డలందరూ ఏకమవటానికి, ఒక రాష్ట్రంగా ఏర్పడటానికి ఎన్ని

**నవకార్ల్, సకార్ల్** పోరాటాలు నడిపారో, ఎన్ని ఉద్యమాలు నిర్వహించారో మరచిపోతే ఎట్లా? గతం లేకుండా వర్తమానం వుండదు. వర్తమానం లేకుండా భవిష్యత్ వుండదు. గతాన్ని మరచిపోయి పొట్టి శ్రీరాములు ప్రాణత్యాగంతో సాధించుకున్న తెలుగు రాష్ట్రాన్ని ముక్కలు ముక్కలుగా చేయాలనటం కడు శోచనీయమైన విషయం. తెలుగు బిడ్డలు ఏకం కావటానికి చేసిన పోరాటాల స్థానంలో నేడు వేరు పడటానికి రక్తం చిందించే పరిస్థితులు దాపురించాయి. ఏది ఏమైనా హైదరాబాద్ విముక్తి పోరాట చరిత్రలో పత్రికల, పత్రికాధిపతుల, విలేఖరుల ఆమూలమైన సేవలు సువర్ణాక్షరాలతో లిఖింపదగినవి.

## మందుతున్న దశాబ్ద...

### దేశమిది!

వంటిమీద వస్త్రాలు భగ్గునమందుతున్న దశాబ్దమిది.

వంటిమీద వస్త్రాలులేని మహాత్ముడే కనుమరుగవుతున్న

దశాబ్దమిది.

మనిషంటే మనిషే భయపడుతున్న దశాబ్దమిది.

ఎవరెందుకు భయపడుతున్నారో

ఎవరెందుకు బ్రతుకుతున్నారో

ఎవరెందుకు చస్తున్నారో

అయోమయం... అఘత్వం... అవధ్యం... అవుతున్న దశాబ్దమిది.

- ఇది మందుతున్న దశాబ్దమిది -

...

రాముడేలేదు రామమందిరం కావాలట యిప్పుడు

లక్ష్మణుడే రావణుడైన 'స్వర్ణ' లంకా దేశమిది రావణదశాబ్దమిది

జై హనుమంతుడే రాముణ్ణి మరిచిన... మార్చిన దశాబ్దమిది

రాముడే సీతను హతమార్చుతున్న దేశమిది

- ఇది మందుతున్న దశాబ్దమిది -

- ఇది మందుతున్న దేశమిది -

...

ధర్మజుడే రారాజైన 'కౌరవ' రాజ్యమిది

వస్త్రాలులేని ద్రౌపది దృశ్యం

నందనందనుకే గీతోపదేశం

ఒక్కొక్కడు ఒక నరహంతకుడే

ధృత రాష్ట్రని సుపుత్ర

మాయసభల శాసన సభల అతి పెద్ద

ప్రజాస్వామ్య ఇద్రజాల మహేంద్రజాలమిది

ఎన్నుకొన్న ఒక్కొక్కడు ఒక

శకుని స్వభావాల వారస 'ప్రతి' నిధుల్

నిత్యం రుషుల యాగభంగ దృశ్యదశాబ్దమిది

నిత్యం ధాక్షసుల మారణహోమంతో మందుతున్న దేశమిది

ఇది మనుసులు కరగని దశాబ్దమిది

ఇది మనుషులు కరువవుతున్న దేశమిది

- ఇది మందుతున్న దశాబ్దమిది -

- ఇది మందుతున్న దేశమిది -

...

...

- జనజ్వాల





# మీడియాటి ముగ్రధ దృష్టే

“అబ్బా! ఎంత ఘోరంగా చంపారో కదా!” అన్న స్నేహితురాలితో “ఘోరమే కానీ ఆ అమ్మాయి మాత్రం వాడి దగ్గర నుంచి అన్నేసి డబ్బులు తీసుకోవడం ఎందుకు? ప్రేమికుడే అయినా సరే అతని డబ్బు మీద ఆధారపడడం ఎందుకు? తను సంపాదించుకున్న దాంతో బతకొచ్చుగా” అన్నాను.

“అసలు ఈ అమ్మాయిలు ఇంత డబ్బు ఖర్చు పెట్టాలని ఎందుకనుకుంటున్నారు? ఖరీదైన రెస్టారెంట్లకు వెళ్లాలని, ఖరీదైన వేషధారణ కావాలని కెరీర్ మొదట్లోనే ఆశపడడం, దాని కోసం వేరే వాళ్ళ మీద ఆధారపడడం... ఇంత ఆత్రం ఎందుకు?” అన్నారు మరో సీనియర్ జర్నలిస్టు.

ఈ వ్యాఖ్యలు ఈ సంవత్సరం ఫిబ్రవరిలో హత్యకు గురయిన తేజ న్యూస్ ఛానెల్ న్యూస్ రీడర్ లక్ష్మీ సుజాత గురించి చేసినవి. ఆమె హత్యకు సంబంధించి వచ్చిన తొలి వార్తలు చదివి ఆ వ్యాఖ్యలు చేసిన మేమిద్దరం మహిళలం. జండర్ స్పృహ ఉన్నవాళ్ళుగా మమ్మల్ని మేం గుర్తించుకునేవాళ్ళం. పైగా మీడియాలో పని చేస్తున్న వాళ్ళం కూడా. విశ్లేషణాత్మకంగా పరిశీలిస్తున్నామనుకునే వారిలోనే ఇలాంటి అభిప్రాయాల్ని కలగజేయ గలిగింది మీడియా. అది ఎంతటి శక్తివంతమైనదో ఎంతటి దుష్ఫలితాల్ని ఇవ్వగలదో సరికొత్తగా నాకు అనుభవంలోకి వచ్చింది.

“ఖరీదైన సరదాల కోసం, డబ్బు కోసం మగవాళ్ళతో స్నేహం చేస్తుంది. మోజు - తగ్గగానే, లేదా అవసరం తీరగానే బాయ్ ఫ్రెండ్స్ ని చెప్పులు మార్చినట్లు మారుస్తుంది. ఆ అమ్మాయి మోసం చేయబట్టే తట్టుకోలేక ఆ అమ్మాయిని ప్రేమించినవాడు హత్య చేశాడు” ఇది స్థూలంగా మీడియా లక్ష్మీ సుజాత గురించి పాఠకుల్లో, ప్రేక్షకుల్లో కలిగించిన అభిప్రాయం.

న్యూస్ రీడర్ గా, రేడియో జాకీగా ఒకేసారి రెండు మూడు ఉద్యోగాలు చేస్తూ, మరోపక్క ఎం.బి.ఎ చదువుతూ, సివిల్స్ పరీక్షల కోసం కోచింగ్ తీసుకునే ప్రయత్నాల్లో ఉన్న లక్ష్మీ సుజాత జీవితంలో పై కెదగాలన్న లక్ష్యం పెట్టుకుని అందుకోసం కష్టపడుతోందని ఒక్కరైనా రాశారా? ఈ విషయాలు తెలుసుకోవడానికి ఆమె ‘ప్రేమకలాపాలు’ తెలుసుకోవడానికి పడాల్సినంత కష్టం కూడా


పడనక్కర్లేదు. అందమైన అమ్మాయిల్ని చూడగానే చొంగ కార్చుకునే వెధవల్ని లొంగదీసుకుందామని ప్రయత్నించి విఫలమైన ప్రబుద్ధుల్ని కాకుండా ఆమె సహాధ్యోగులలో శ్రమకి, వ్యక్తిత్వానికి విలువిచ్చే ఎవరిని అడిగినా చెప్పి ఉండేవాళ్ళు.

ఈనాడు పత్రికలో ‘ప్రేమ పేరిట మోసం’ న్యూస్ రీడర్ హత్యకు ఇదే కారణమా? అనే హెడ్లింగ్ తో జవాబు చెప్పడానికి ఈ లోకంలో లేని లక్షి సుజాత మీద నీచమైన ఆరోపణలతో ఒక వార్తను రాసింది. అసలు ఆ వార్తలో రాసినవన్నీ తప్పులే. నిరాశకు గురైన ముగ్గురు

‘భగ్గు ప్రేమికులు’ కలిసి హత్య చేశారని, వారిని పోలీసులు పట్టుకున్నారని రాశారు. నిజానికి హత్య చేసిన చోట ఉన్నది ఇద్దరే. వారిలో కూడా కత్తితో పొడిచింది ఒక్కడే.

‘భగ్గు ప్రేమికులు’, ‘ప్రేమ బాధితులు’ అంటూ కిరాతకంగా హత్య చేసినవాడి మీద సానుభూతి కలిగేలాగా, ‘ప్రేమ పేరిట మోసం’ చేసిందంటూ హత్యకు గురైన అమ్మాయి గురించి అవమానకరంగా రాశారు. భగ్గు ప్రేమికులే ఆమెను చంపేసినట్లు

తెలుస్తోంది అని రాసిన వార్తకు ‘ప్రేమ పేరిట మోసం’ అని హెడ్లింగ్ పెడితే అర్థం ఏమిటి? ఎవరి గురించి అయినా కొన్నాళ్ళ పరిచయం తర్వాతేగా కొంచెమైనా తెలిసేది. స్నేహం చేయాలో అక్కర్లేదో మొదటి పరిచయంలోనే నిర్ణయించేసుకోవడం సాధ్యమేనా? పైగా అందమైన అమ్మాయిల చుట్టూ తిరిగే వాళ్ళకు కొదవేమీ ఉండదు. చదివే చోటో పనిచేసే చోటో పలకరించిన వాళ్ళని నువ్వు మగాడివి కాబట్టి నేను మాట్లాడను, దూరంగా ఉండు అంటారా? అలా అనడం ఈ కాలంలో సాధ్యమేనా? పరిచయమైన మగవాళ్ళతో స్నేహంగా ఉంటే తప్పేముంది? స్నేహంగా ఉన్న వ్రతివాళ్ళు తమని ప్రేమించేస్తున్నారనుకుంటే అలా అనుకున్న వారిదే తప్పువుతుంది. ‘నేను నిన్ను ప్రేమించడం లేదు’ అని స్పష్టంగా చెప్పాక కూడా అది అమ్మాయి చేసిన మోసమవుతుందా? అలా అని ఆ అబ్బాయి అనుకుంటే తిరస్కారాన్ని తట్టుకోలేని ఆక్రోశంగా దాన్ని అర్థం చేసుకోవచ్చు. కాని పాత్రికేయులకు అది మోసంలా కనిపించిందంటే అది ఆడవాళ్ళ పట్ల వాళ్ళకున్న చులకన భావానికి, ఆడవాళ్ళని నిర్ణయాధికారం ఉన్న వ్యక్తులుగా కాక వస్తువుగా, ఆస్తిగా చూసే





వారి ధృక్పథానికి అద్దం పడుతుంది. ఎవరితోనైనా నాలుగు సార్లు కలిసి కాఫీ తాగితేనో, కలిసి సినిమా చూస్తేనో వాడు ప్రేమించాననగానే ఒప్పుకుంటావని. లేకపోతే అది మోసం. అప్పుడు ఆ అమ్మాయిని ఏమైనా చేయవచ్చు. ఇలాంటి సందేశాల్ని పత్రికలు, ఛానెళ్లు ఇవ్వకూడదు. కాని లక్ష్మీ సుజాత హత్య కేసు గురించి రాసేటప్పుడు ఇలాంటి బాధ్యతారహితమైన వైఖరినే అవలంబించాయి కొన్ని పత్రికలు.

“సుజాతను నేను గాఢంగా ప్రేమించాను. ఆమె నన్ను తన వెంట తిప్పుకుంది. ఐ లవ్ యు చెబితే అలా నిన్ను నేను చూడలేదు. నా తమ్ముడిలా భావించానంది” అన్న పోలీసులు అదుపులో తీసుకున్న ఒకడి మాటలు ‘కోడ్’ చేస్తూ (అవి కూడా పోలీసులు చెప్పినవే) ఇలా మోసపోయిన ముగ్గురే ఆ అమ్మాయిని చంపారు’ అని పోలీసులు చెప్పినట్లు ఆ వార్తలో రాశారు. ఒక వేళ అతను చెప్పింది నిజమేననుకున్నా అతను ప్రేమించానన్నాడు కాని ఆమె తనని ప్రేమించిందని అతనూ చెప్పలేదు కదా అతనితో ఆమె చెప్పిందని అతనూ చెప్పలేదు. అలాంటప్పుడు అది మోసమేలా అవుతుంది. రాసినవాళ్ళు, ప్రచురించిన వాళ్ళే చెప్పాలి! బాయ్ ఫ్రెండ్స్ ఉండడాన్ని గొప్పగా భావించేది. తన కోసం వచ్చేవారితో ప్రేమగా మాట్లాడి బాగా ఖర్చు పెట్టించేది. లక్ష్మీ సుజాత తమకు దక్కలేదన్న కోపంతో ఎవరో చెబితే ఇలాంటివి రాసేముందు చనిపోయి వివరణ ఇచ్చుకోలేని వ్యక్తి మీద రాస్తున్నామన్న ఆలోచన వారికి రాలేదు. సంయమనంతో రాయాలన్న స్పృహ ఉన్న వారెవరు ఇలాంటివి రాయలేదు. వ్యక్తి మీద రాస్తున్నా మన్న ఆలోచనవారికి రాలేదు.

హత్య చేసినవాడు వట్టుబడిన తర్వాత వచ్చిన వార్త (ఈనాడులోనే)లో హంతకుడి గురించి వర్ణిస్తూ ‘ప్రేమించి... మోసపోయిన అని రాశారు. ఆమెను హత్య చేసిన చంద్రశేఖర్ అనే వ్యక్తి ఏదేళ్ళ క్రితం ఇల్లువదిలి హైదరాబాద్ చేరాడు. ఆరేళ్ళ తర్వాత ఊరు వెళ్ళినా పేదరికంలో ఉన్న తల్లిదండ్రులను ఆదుకోకపోగా చెల్లెలి నగలు కుదవ బెట్టి డబ్బులు తీసుకున్నాడు. అలాంటి వ్యక్తి నేను వేలకు వేలు ఆ అమ్మాయికి తెచ్చి ఇచ్చానని చెబితే అందులో నిజమెంత ఉందోనన్న ఒక్క వార్తనూ సందేహం వ్యక్తం చేయలేదు. కొంత డబ్బు లక్ష్మీ సుజాతకు ఇచ్చి ఉంటే ఉండవచ్చు. కాని ఆ అమ్మాయి తనకు దక్కదనగానే ఆ అమ్మాయిని బాండు రాసిమ్మని అడిగాడు. ‘బాండు రాసిస్తే నీకు కనిపించను అంటే అందుకు ఒప్పుకుని లాడ్జికి వచ్చిందని అతనే చెప్పాడని రాశారు. అంటే అతనితో తెంచుకునే ప్రయత్నంలో ఆమె ఉందనే కదా అర్థం. తనకి నచ్చని వ్యక్తితో బంధాన్ని (అది స్నేహం కావచ్చు ప్రేమ కావచ్చు) తెంచుకునే హక్కు ఆమెకు లేదా? కొన్నాళ్ల సాన్నిహిత్యం తర్వాత అతనితో తనకు సరిపడదని గ్రహించి ఉండవచ్చు. అందులో తప్పుముంది? తన దగ్గర డబ్బు తీసుకుంది కాబట్టి ఆమె తనదే. ఇంకెవరూ ఆమెకు ఫోన్ కూడా చేయకూడదని అతను కోరుకుంటే అది ప్రేమేలా అవుతుంది? దాన్ని వదిలించుకునే ప్రయత్నం మోసమేలా అవుతుంది?.

“డబ్బు అవసరమైనప్పుడు చందూ దగ్గరకు రావడం, ఆ తర్వాత మాయమవడం మామూలైంది” అని ఈనాడులోనే వచ్చిన మరో వార్తలో రాశారు. ఇదంతా హంతకుడు చెప్పిన దాని ఆధారంగా రాస్తున్నప్పుడు కనీసం ‘అతని మాటల్లో... అనైనా రాయాలి. అది

నిజంగా జరిగినట్లే రాశారు. ఒక వేళ జరగకపోతే జరగలేదని చెప్పుకోవడానికి ఆ అమ్మాయి బతికిలేదు కదా! మీడియాలో పని చేసే ఆడవాళ్ళ మీద చెడు అభిప్రాయాలు కలగడానికే ఇలాంటి రాతలు ఉపయోగపడుతాయి. అంతేకాదు ఆడవాళ్ళను వస్తువుల్లా చూసి సొంతం చేసుకోవడానికి ప్రయత్నించి దక్కక పోతే చంపడాన్ని కూడా సమర్థించేలా ఉన్నాయి ఈ రాతలు. ఈనాడు గురించే ఇందులో ప్రస్తావించినా మిగిలిన పత్రికలు కూడా ఇందుకు భిన్నంగా ఏమీ లేవు.

ఇక టీవి-9 ఛానెల్లో అయితే నడుం కింద నుంచి ఏ ఆచ్చాదనా లేని దేహాన్ని యధాతథంగా ప్రతి పావుగంటకొకసారి రోజంతా చూపించారు. అత్యాచారానికి, హత్యకు గురైన ప్రదేశాన్ని అర్థనగ్నంగా చూపించి వాళ్ళు సాధించాలనుకున్నది ప్రేక్షకాదరణట. అలా చూపించొద్దు, చూడలేకపోతున్నాం అని లక్ష్మీ సుజాత పనిచేసిన ఛానెల్ వాళ్ళు ఫోన్ చేస్తే మీడియాకు టీ.ఆర్.పి రేటింగ్స్ ఎలా పెరుగుతాయి? అని సమాధానమిచ్చారు. అంటే శవాల మీద కూడా వ్యాపారం చేసుకోవడానికి వెనకాడని దుస్థితికి చేరింది మీడియా. “చిన్న వయసు ఉన్న అమ్మాయిలను యాంకరింగ్ కి, న్యూస్ రీడింగ్ కి తీసుకుంటున్నారు. పై కెదగాలన్న ఆశతోను, మీడియా మీద ఉన్న ఆకర్షణతోను వచ్చే అమ్మాయిలకు ఇక్కడ వాతావరణం కొత్త. ఎలా మెలగాలి, ఎలాంటి సమస్యలు వస్తాయి అన్న విషయాల మీద అవగాహన ఉండదు. మేకప్ చేయడానికి వచ్చే అబ్బాయిలు ఈ ఆడపిల్లల ముఖాలకు రంగులు రుద్దుతూ వారికి దగ్గరగా మసిలే అవకాశం ఉంటుంది. వాళ్ళకు వచ్చే ఫోన్లు వింటూ, వ్యక్తిగత విషయాలు కూడా తెలుసుకుంటారు. వారిలో కొందరు స్నేహంగా ఉంటున్నట్లు నటిస్తూ, ఏదో కొద్ది సాయం చేసి, ఆ తర్వాత బ్లాక్ మెయిలింగ్ కి దిగుతారు. వాళ్ళు చెప్పినట్లు వినకపోతే తమను అందంగా తీర్చిదిద్దరేమోనన్న భయం కూడా అమ్మాయిలను వెంటాడుతుంది. ఛానెళ్ళలో యాంకరింగ్, వార్తలు చదివే అమ్మాయిలకు మహిళలతో మేకప్ చేయిస్తే కొంత పరిస్థితి మెరుగవుతుంది. కనీసం ఈ రంగంలోకి వచ్చేరాగానే సమస్యల్లో చిక్కుకోకుండా ఉంటారు. ఓ మహిళా జర్నలిస్టుల సమావేశంలో తేజ న్యూస్ ఛానెల్లో రిపోర్టర్ గా పనిచేసే అజిత చేసిన ప్రతిపాదన ఇది. అక్కడున్న అందరూ అందుకు ఒప్పుకున్నారు.

దీనివల్ల కొంత ఫలితం ఉంటుందని తెలుసు. అయినా ఆ మాత్రం సాధించగలిగినా ఇంకొందరు లక్ష్మీ సుజాతల్ను రక్షించిన వాళ్ళమవుతాం. ఇక మీడియాలో రాతలు, ప్రసారాల విషయానికి వస్తే ఏ ప్రేక్షకుల్ని, పాఠకుల్ని అయితే సాకుగా చూపిస్తున్నారో వారి నుంచే ఒత్తిడి తీసుకువస్తే తప్ప ఈ ధోరణికి అడ్డుకట్టు వేయలేం. అమ్మాయిల్ని అంగడి సరుకులుగా చూపే, ఆడవాళ్ళని కించపరిచే ప్రతి వార్తని కథనాన్ని ప్రసారం చేసే ప్రతి దృశ్యాన్ని ప్రశ్నించే స్థాయికి ప్రేక్షకుల్ని, పాఠకుల్ని తీసుకురావాలి. అందుకోసం ప్రచారోద్యమాన్ని నిర్మించే పని కేవలం మహిళా ఉద్యమానిదే కాదు. ఆరోగ్యకరమైన సమాజాన్ని కోరుకునే వారందరూ అందులో భాగస్వాములు కావాలి. మీడియాలో పనిచేసేవారితో సహా.



# నిన్ను నీవు తెలుసుకో...

- గొల్లపూడి సీతాదేవి

సుగుణ వారం రోజులుగా తీరిక లేకుండా పని చేస్తోంది. ఇటు ఆఫీసులోనూ, అటు అంతర్జాతీయ మహిళాదినోత్సవ వేడుకలు. వకృత్వపు పోటీలు, ప్రధానాంశంగా మహిళలను తయారు చేయడం; ముఖ్యఅతిథుల్ని ఆహ్వానించడం, వారికివ్యవలసిన మెమోంట్లను గిఫ్ట్లను తెప్పించడం, స్త్రీలను గురించి మహాత్ములు చెప్పిన మంచి మంచి సూక్తులను గోడలకు అందంగా రాయించి అలంకరించడం; స్త్రీలను ఉత్తేజపరిచే పుస్తకాలను లైబ్రరీకోసం కొనడం, సావనీర్ ప్రకటనలు రచనలు సేకరించడం, సుగుణ ఈసారి లేడీస్వింగ్కి సెక్రటరీ. ఆఖరి అంశంగా అనాథ బాలికలకు, వృద్ధాశ్రమానికి వెళ్లి వండ్లు బిస్కెట్లు ఆడవస్తువులు వారికవసరమైన వాటర్ ఫిల్డర్లు, వాషింగ్ మిషన్లు పెద్ద సైజు టీవి కొంత నగదు ఇచ్చి వారి మంచి చెడ్డలు కనుక్కొని రావడం. ఏజంట్లు డెవలప్మెంట్ ఆఫీసర్లు బ్రాంచి మేనేజర్లు, ఎంప్లాయిస్ వెయ్యిమంది దాకా వుంటారు కనుక సుగుణ అంచనాల మేరకు డబ్బు పోగయింది. పైసా తేడారాకుండా లెక్క రాయడం తెచ్చిన వస్తువుల్ని జాబితాలో చెక్ చేయడం. బిల్లుల్ని జాగ్రత్త చేయడం ప్రతి అంశాన్ని జాగ్రత్తగా ప్లాన్ చేయడంతో అందరూ ఆశ్చర్యపోయేట్లు ఆమె సంతృప్తిమేరకు తోటి ఉద్యోగుల సహకారంతో అంతర్జాతీయ మహిళా దినోత్సవం వైభవంగా జరిగింది.



రెండో రోజు ఉదయం పని మనిషి మాణిక్యం పనికి రాలేదు. 'దీందుంప తెగా చెప్పా పెట్టకుండా మానేస్తుంది. ఎంత ప్రేమగా చూసుకున్నా లాభంలేదు. ఇంట్ల మనిషిలా టిఫెన్లు పెట్టి కాఫీలిచ్చి బట్టలిచ్చి ఏం చేసినా వీళ్లకి బుద్ధిరాదు. చెప్పి మానొచ్చుకదా. స్వగతంలో విసుక్కుంటు అవసరమైన పని చూసుకుని ఆఫీసుకు వెళ్ళింది. అక్కడా విఫరీతమైన పని. మార్చి కావడంతో సాయంత్రం ఆలశ్యంగా ఇంటి కొచ్చి మిగిలిన పని చూసుకుని వంటచేసుకుని తినిపడుకునే వేళకు శక్తులు వుడిగినయ్ నిన్నటి 13 రాత్రి సంతోషం వుత్సాహం లేవు. అలసిన శరీరం సోతి పోయింది. ఒళ్లు తెలియని నిద్ర. ఉదయం లేచి గడియారం చూస్తే ఏడు గంటలు. 'అయ్యో ఆఫీసుకు సెలవు పెట్టను వీల్లేదు. బోలెడుపని, ఇటు ఇంట్లనూ పని ఏది వదిలేందుకు వీల్లేదు. అని లేచి చికాగ్గా వంటింట్లకెళ్ళింది. గిన్నెలన్నితోమి శుభ్రంగా అలమారులో వున్నవి. పొయ్యిగట్టు సింక్ శుభ్రంగా కడిగి వున్నవి. డైనింగ్ టేబుల్ తళతళా మెరుస్తోంది. పాలు

డికాషన్ సిద్ధంగా వున్నవి. ఇవతలికొస్తే అన్ని గదులు చిమ్మితుడిచి అద్దంలా వున్నవి. బట్టలు దొడ్లో దణ్ణాల మీద ఆరేసి వున్నవి. వాటిల్లో నీళ్లు తాగిన పూల-మొక్కలు పూలతో కళకళలాడుతున్నయ్. పిల్లలు స్నానం చేసి బట్టలు వేసుకుని చదువుకుంటు వున్నారు. సుందరం పేపరు చూస్తున్నాడు. సుగుణ దిగులంతా తీసేసినట్లుయింది. స్వర్గంలో వున్నట్లు హాయిగావుంది. దీనికంతా కారణం నిన్న తనచేత తిట్లు తిన్న మాణిక్యం మహిమే.

'మాణిక్యానికి నిన్న జ్వరం తగిలించటం, అందుకే రాలేకపోయానని నీకు చెప్పమంది. 'కాఫీ అందుకుంటూ చెప్పాడు సుందరం. నుగుణలో సిగ్గు, బాధ, వశ్చాత్తావం హృదయాన్ని కలచి వేశాయి. మాణిక్యం ఒక్క రోజు రాకపోతే ఇల్లు అస్తవ్యస్తమవుతుంది. ఆవ్యాకులతతో చాలా విసుక్కుంది. ఇంటాబైటా తను నమర్దవంతంగా నెగ్గుతు రాగలుగుతుందంటే ఆమె కూడా కారణం. తన నిరంతర నిత్య సహాయకురాలిని మరచిపోయింది. అపరిచిత వ్యక్తుల కోసం బాలికల కోసం తపనపడ్డది. వారికి అన్ని సమకూర్చి నంతోషించింది. నిత్యం తన కళ్లముందే యంత్రంలా పనిచేస్తూ తన కెంతో ఉపకారం చేసే మనిషిని మరచింది. ఇంతకన్న అన్యాయం వుంటుందా? జీతమిస్తున్నాం ఆహారమిస్తున్నాం, మనకవసరం కాని

బట్టలిస్తున్నాం సంవత్సరానికో సారి బోనసిస్తున్నాం అనుకుందేకాని, మహిళా వికాసం, మహిళాభివృద్ధి, మహిళా సంక్షేమం కోసం అంతర్జాతీయ మహిళా దినోత్సవం జరుపుకున్న రోజున కనులముందున్న కష్టజీవిని పలకరించి స్వాంతన వచనాలు చెప్పలేకపోయింది. ఉద్యోగం చేసే మహిళల కష్టాల గురించి స్క్రిప్ట్ రాసి రిహార్సల్ చేయించి ప్రదర్శించి భేష్ అనిపించుకొంది. ఇది రాసివేస్తే ఎంత బావుండేదో? సాయంత్రం ఆఫీసు నుంచి వస్తు పండ్లు, బిస్కెట్లు స్వీట్స్ తీసుకుని మాణిక్యం ఇంటికి వెళ్ళింది. ఆమె చేతిలో తెచ్చినవి వుంచి కొంత డబ్బు కూడా ఇచ్చి 'పిల్లలకి కావల్సినవి కొనిపెట్టు మాణిక్యం' అన్నది.

'ఎందుకమ్మా ఇవి ఇప్పుడు విస్మయంగా అన్నది మాణిక్యం. 'మొన్న ఆడవాళ్లందరికీ పండుగ, నిన్ను పలకరించడానికి సమయం లేదు. నీ జ్వరం తగ్గిందా? అన్నది ఆప్యాయంగా, 'అప్పుడే తగ్గిపోయిందమ్మా, పనితో మీరు యాతనపడివుంటారు' 'ఫర్వాలేదు మాణిక్యం మనం ఒకరికొకరం సహాయంగా వుండాలి' అన్నది సుగుణ ఉద్వేగంతో.





# వేపచెట్టు

- సుధాకిరన్.బి.

“అమ్మా ఎక్కడికి....”

“ఇప్పుడే వస్తాను....”

“చెప్పి వెళ్ళవచ్చుగా...”

“నువ్వు... నాన్న ఎక్కడికి వెళ్ళినా నాకు చెబుతున్నారా.... వీడితో గోల ఎందుకు... వేప్పుల్లకిలే” అన్నా...

“అంటే...”

వాడి ప్రశ్నకి కదుపులో దిగులు తన్నుకొచ్చింది. ఉగాది రోజు నాన్నా, నీవు వెళ్ళి కొనుక్కొస్తారుగా పచ్చడికోసం తెల్లపూలు.. అవి పూసే చెట్టునే వేపచెట్టు అంటారు.

ఓస్ అదా! ఇంగ్లీషులో టకటకా దాని పేరు చెప్పాడు.

“వెళ్ళనీరా అమ్మని... ఒకమైలు నడిచినా వేప్పుల్ల కాదు కదా.. వేప పువ్వు కూడా దొరకదు” అంటున్న ఆయన్ను ఉక్రోశంగా చూస్తూ “ఎట్లాగైనా వేప్పుల్లతోనే ఇంట్లోకి వస్తానని శపథం చేసి” నేను బయటకు నడిచా..

శివాలయం దాని ప్రక్కన మార్వాడీలగుడి దాని ముందే కదా చిన్న వేపచెట్టు ఉన్నట్లు గుర్తు. ఇదేంటి ఇక్కడ చెట్టే లేదు. ఒకవేళ పొరపాటుగా వేరే దగ్గరకు వచ్చానా! ఖచ్చితంగా కాదు. ఎందుకంటే ఈ రోడ్డు మీద అనేక వందల సార్లు నడిచి ఉంటాను. ఖచ్చితంగా ఇక్కడే.. నేను ఏ గుడిలోకి వెళ్ళకుండా మధ్యలో నిలబడి ఆలోచిస్తుంటే అక్కడే కూర్చున్న యాచకురాలు “ఏంటమ్మ ఏమి కావాలి” అంది. “అదే ఇక్కడ వేపచెట్టు ఉండాలి కదా!”. అన్నా. “అదా.. మొన్నీ మధ్యన గుడిపైన గోపురం మార్పాలని ఇటుకా, సిమెంటు ఈడ పోశారు. దాని మన్ను, మశానం పడి సెట్టు నిలువునా సచ్చిపోనాది.. అయినా ఈ దినాల్లో ఎవరు తల్లి ఏపచెట్టు పెంచేది.” అంటూ అమాయకురాలిని చూసినట్లు చూసింది. అయినా నామీద జాలి పడ్డట్టు “కొంచెము ముందుకు వెళ్ళి కుడి వైపుకు తిరగండి. ఆడ చెట్టుండాలి”. పెట్టకపోయినా పెట్టే యిల్లు చూపించమన్నట్లు... ఆతల్లి చెప్పిన దార్లో బయలుదేరా.. ఎలాగైనా ఈ రోజు వేప్పుల్ల సాధించి తీరాల్సిందే పట్టుదలగా ముందుకు నడిచా.

చిన్నప్పుడు ఎన్ని వేపచెట్లు. అసలు వేపచెట్టు లేని దొడ్డి ఉండేదా. ఊరిబయట చింతల తోపులు, తాటితోపులు.. వాగులు పొంగితే రోడ్డు మీదకు వచ్చే నీళ్ళలో తేలి వచ్చే చెట్లకొమ్మలు.. ఎంటో.. ఒక్క వేప్పుల్ల కోసం ఇంతసేపా! అయినా నా ఆశ తీరలా.. గానుగ చెట్లు రోడ్లుకు అటూ ఇటూ నాటుతున్న ప్రభుత్వం ఎందుకు వేపచెట్లు నాటకూడదూ! అయినా ఈరోజుల్లో అంత శ్రద్ధగా ఎవరు పెంచుతున్నారు. చిన్నప్పుడు ఎండా కాలం వస్తే బాగా మగ్గిన వేపకాయలు ఎరుకుని ఎన్ని తినలేదు. ఎండలు పెరిగేకొద్దీ ఎవరెక్కువ వేపకాయలు పోగేస్తే వాళ్ళే గొప్ప. ఆదివారం ఎండబెట్టిన వేపకాయలు తీసుకుని బండిఅబ్బాయి 50 పైసలు యిస్తే ఎంత సంతోషం. ఆ సంతోషం ఇప్పుడు నాలుగు అంకెల జీతంలో కూడా నేను పొందలేకపోయానన్నది వాస్తవం.



“ఏంటి పిన్ని ఇక్కడ ఉన్నావ్” అంటూ వినిపించిన పలకరింపు నన్ను ఈ లోకంలో పడేసింది. నా కొడుకుని దబాయించి వచ్చిన నాకు వీడితో విషయం చెప్పడానికి కొద్దిగా మెహమాటం. అయినా నాశపథం! విషయం విన్న వాడు ఫకాల్మాని నవ్వాడు. “పిన్ని కనపడటం లేదా! ఇక్కడి ఖాళీ స్థలంలో నువ్వనుకునే చెట్లు ఉన్న మాట ఒకప్పటి సంగతి. ఈ స్థలాన్ని మాడైరెక్టర్ కొనేసాడు. ఇక్కడ అమ్మాయిల హాస్టల్ కడతారంట. అయినా నువ్వేంటి పిన్నీ ఇంత అమాయకురాలివి ఏబ్యాటి పార్లర్ కో, లేకపోతే ఏషాపింగ్ మాల కో వెళితే వేప ప్రొడక్ట్స్ వేప చెట్టుకున్న ఆకులన్ని దొరుకుతాయి. అయినా మన వేప మొక్క పేటెంట్ హక్కుతో బహుళజాతి సంస్థల పెరట్లో చెట్టే విరబూస్తుంటే మనం వేప మొక్కలకోసం వెదుక్కోవాల్సిన దుస్థితిలోకి ఎప్పుడో నెట్టబడ్డాము.. రా..ఇప్పటికే చాలా దూరం నడిచావ్. బండిమీద చూస్తూ వెళదాం. ఇంటి దగ్గర దిగబెడతా”నన్న వాడి మాటలు నన్ను ఆలోచనలో పడేశాయి. నాశపథం నాకు గుర్తు లేదు. భవిష్యత్ తరాలు వేపచెట్లని వీడన్నట్లు షాపింగ్ మాల్స్ లో చూడాల్సిందేనా! బియ్యం పాడవకుండా ఉండాలంటే వేపాకులు కలిపి గాదెల్లో పోసేవారు. నాకు ఆట్లమ్మ పోస్తే వేపాకులు పరిచి దానిమీద పడుకోపెట్టారు. నీళ్ళు పోసే రోజు వేప ఆకు గుజ్జుతో అమ్మ వళ్ళంతా రుద్ది, రుద్ది పోయడం అన్నీ, నిన్న మొన్న జరిగిన సంఘటనల్లా కళ్ళముందున్నాయి. ఇదేంటి ఇన్ని రోడ్లు తిరిగినా వేప మొక్కా కనపడలేదు. ఆలోచనల్లో మునిగిపోయిన నేను ఒక్క కుదుపుతో బండి ఆగడంతో ఉలికిపడ్డా. “ఎంటిరా బండి అలాఆపావ్...” కొంచెం



కోపంగా అడిగా. “పిన్ని అటు చూడు ..గోడ ప్రక్కన చిన్న మొక్క... కాదు కాదు కొమ్మలన్నీ నరికేసినా ‘నాకు యివ్వడమే తెల్సు’ అన్నంత ధీమాగా నిలబడిఉన్న వేపమొక్క ఉత్త కర్రలాగే కనపడింది. దానికి అటూ ఇటూ చిన్న చిన్న ఆకులు... “అమ్మయ్య నీకోరిక తీరింది”అన్న వాడి మాటలు నాకు వినపడలేదు. ఒక్క ఉదుటున దాని దగ్గరకు వెళ్ళాను. ఎంత అపురూపంగా అనిపించింది... దాన్ని ఈనె బాగా లేతది. నాలుగు ఆకులే ఉన్నాయి. దాని తుంచాను. ఉన్న ఒక్క పెద్ద ఆకుల ఈనెను తెంపుతుంటే కొద్దిగా గిట్టిఫీలింగ్.

ఇంటి లోపలకి ఆడుగు పెట్టిన నన్ను చూడగానే మావారు ఎంటి రాజి అలా ఉన్నావ్ అంటూ దగ్గరకి వచ్చి నాచేతిలో వేప ఈనె తీసుకున్నాడు. దాన్ని చూసి తండ్రీకొడుకులు ఒకటే నవ్వుడం. ... “రెండు గంటలు కష్టపడి ఒక పుల్ల సంపాదించావా” అంటూ... కానీ నాకళ్లలో నీళ్ళు వాళ్ళ జోక్స్ కి అడ్డుకట్ట వేశాయి. “సారీ అమ్మా నీవు హార్ట్ అవుతావనుకోలేదు...” నాగుండెలో బాధ వీళ్లకి అర్థం కావడం లేదు. ఫ్యానుగాలి కన్నా వేపగాలి పీల్చడం మంచిదని మమ్మల్ని చిన్నప్పుడు వెన్నెల్లో వెపచెట్టు క్రింద కూర్చోబెట్టి కథలు చెప్పిన అమ్మమ్మ మాటల్లో నిజం ఇప్పుడు తెలుస్తుంది. నాభాధ మావారికి అర్థం అయ్యింది. “నాకు ఈవిషయం తెలుసు రాజీ.. రోడ్ల విస్తరణ పేరుతో చెట్లు కొట్టేసుకుంటూ పోతున్నాము. పెద్ద పెద్ద వృక్షాలు ఇంట్లో పెరిగితే లాస్ పాడవుతాయని, వేర్లు గోడల్లోకి వెళ్ళి ఇళ్ళు పాడవుతాయని, ఎప్పుడో వృక్షాలు మరుగుజ్జులైపోయి బోన్సాయ్ ల పేరుతో కుండీల్లో చేరిపోయాయి. నీకు తెలుసా చైనాలో పూర్వకాలంలో అమ్మాయిల పాదాలు పెరక్కుండా పాదాలను బిగించి కట్టేవారంట. చిన్న పాదాలు ఉన్న అమ్మాయిలకే వివాహాలు

అయ్యేవంట. వాళ్ళు పడ్డ బాధ లాంటిదే ఈ బోన్సాయ్ మొక్కల బాధకూడా. అయినా మొక్కలు మాట్లాడవుగా! వచ్చదనాన్ని పత్రహరితాన్ని క్రోటన్స్ లో వెదుక్కునే మనలాంటి నాగరికులకు వేప చెట్టు పెంచుకోవడం మోటే! పోన్లే రాజీ మనం కూడా ఓ వేప చెట్టు నాటుదాం” సరేనా అంటూ నాభాధను పోగొట్టడానికి మాట్లాడారు. అప్పుడే నాకుయింట్లో వేపచెట్టు ఉన్నంత ఆనందం “మరి ఇంటి ఓనర్స్” అనుమానంగా అడిగా? ...“పర్లేదు వాళ్ళని నేను ఒప్పస్తాను...”

“అవునూ అమ్మా ఇంతకీ నువ్వు వేపచెట్టు కాదు కాదు వేప్పుల కోసం ఎందుకు వెళ్ళావ్..” నా కొడుకు ప్రశ్న తన ప్రశ్న అన్నట్లు ఆయన నావైపు చూశారు. వాళ్ళ ప్రశ్నకు చిరునవ్వు నామోమంతా పరుచుకుంది. అవును పోగులు పెట్టుకుంటే ఆ రంద్రాల్లో చీమ...గా వచ్చింది. బాగా నెప్పి.. ఎన్నిరకాల ఆయింట్ మెంట్స్ వాడినా తగ్గలేదు. చిన్నప్పుడు అమ్మమ్మ “రాజీ వేప్పులంత మేలు ఏమొక్కా చెయ్యదే.. దొడ్లోకి వెళ్ళి పండుపుల్ల ఏరుకురా...” అంటూ బండ మీద రుద్ది పోగులు తీసి పుల్లలు పెట్టింది. చేత్తో తీసేసినట్లు రెండు రోజుల్లో తగ్గిపోయింది. అందుకే నాయీ వేప్పుల వెదుకులాట.. అమ్మా ఇంత చిన్న పుల్ల కోసం ఇంత దూరం తిరిగావని కాదు ఈ చెట్టు వల్ల ఉన్న ప్రయోజనాలు విన్న తరువాత దీన్ని పెంచే బాధ్యత నాది అంటూ వాగ్దానం చేశాడు నా కొడుకు.

భవిష్యత్ తరం తరతరాలుగా వస్తున్న వృక్ష సంపదను తప్పకుండా బ్రతికిస్తారన్న ఆశ నాలో వేప మొలకలేసింది.

☆

# MRO &

# Office Staff


**Bobbili**

**VIJAYANAGARAM**

## ప్రగతి పథంలో కనుగులవలస గ్రామ పంచాయితీ

ఆయదాలవలస (మండలం), శ్రీకాకుళం జిల్లా

1. నూక అప్పల సూరన్నాయుడు	- సర్పంచ్
2. నూక జ్యోతి	- మెంబర్
3. బొడ్డేపల్లి తేజశ్వరరావు	- ఉపసర్పంచ్
4. పొన్నాడ రమేష్ కుమార్	- వార్డు మెంబర్
5. బొడ్డేపల్లి అమ్మారావు	- వార్డు మెంబర్
6. బెండి తులసమ్మ	- వార్డు మెంబర్
7. బెండి క్రిష్ణవేణి	- వార్డు మెంబర్
8. బొడ్డేపల్లి సంపూర్ణమ్మ	- వార్డు మెంబర్
9. బెండి అమ్మన్న	- వార్డు మెంబర్
10. చింతాడ అమ్మినాయుడు	- వార్డు మెంబర్
11. గున్న సత్యవతమ్మ	- వార్డు మెంబర్
12. కంచరాపు లక్ష్మణరావు	- వార్డు మెంబర్



**నూక అప్పల సూరన్నాయుడు, సర్పంచ్**



# కొత్త వెలుగు

- అల్లూరి సుజాతా దేవి

నిర్మల ఆ రోజే కొత్తగా ఆఫీసులో బైపిస్టుగా అపాయింట్ అయ్యింది. ఇంక అంతే ఉదయం పదిగంటల నుంచి ఆ కొత్త నిర్మల గురించే మాట్లాడు కోవటం మొదలు పెట్టాం మేమందరం.

ఏవూరు, పెళ్ళయ్యాండా, పిల్లలు ఇలా రకరకాల ప్రశ్నలు వేయటం చేస్తున్నారు. అన్నింటికీ ఓపిగ్గా సమాధానాలు చెప్తుందామె. నెవ సస్తురాలు కావటం, అందంగా వుండటంతో కొద్ది రోజులలోనే అందరినీ ఆకట్టుకుంది.

నిర్మలా, నిర్మలా అంటూ అందరికీ తలలో నాలుకలా మారింది. ఒక రోజు లక్ష్మణ్ అంటున్నాడు. “నిర్మలా మేడమ్ అందరినీ దోచేసుకుంది పెద్దదొంగ. అంటూ వుంటే అందరూ నవ్వేరు. అలా కాలం సాగిపోతోంది. కొన్ని రోజులకు లక్ష్మణ్ బాబాయ్ వూరు నుంచి వచ్చేడు.

నా దగ్గర లక్ష్మణ్ అంతకు ముందు రోజు నిర్మలను పెళ్ళి చేసుకోవాలనుకుంటున్నాని అందుకు నా అవసరం వుంటుందని నిర్మలను ఒప్పించమని కోరాడు.

ఈ విషయం కదపాలా అని ఆలోచిస్తున్నాను. లక్ష్మణ్ బాబాయ్ అందరూ లంబ్ చేస్తుండగా వచ్చాడు. అప్పటి వరకూ లక్ష్మణ్ తో మాట్లాడి వెళుతూ వెనక్కి తిరిగి నిర్మల దగ్గరకు వచ్చి “నీవు గజేశ్వర రావు కోడలు కదా అన్నాడు ఏదో గుర్తొచ్చి ‘అవునండీ’ అంది నిర్మల. సన్నగా గొంత పెగల్చుకుని, మాది “ఆ వూరేనమ్మా అన్నాడు మళ్ళీ అతనే” నీకో కొడుకు వుండాలి కదా” అనగానే

అవునండీ “వాడు చదువు కుంటున్నాడండీ” అంది.

మరి ఏమనుకోకమ్మా బాబుకి నీకు ఆ రోగం రాలేదా? అన్నాడు అమాయకంగా,

అప్పటికే స్టాప్ అందరూ చేరిపోయారు.

అన్నం తింటున్నవాళ్ళు ఇంకా తినని వాళ్ళు అందరూ చేరి రకరకాలుగా వూహించుకుని మాట్లాడటం మొదలు పెట్టారు.

అదృష్టవశాత్తూ కొందరికి రాదట అందులో రకాలుంటాయట అందుచేత బాబుకు నాకూ రాలేదు. అనగానే ఆఫీసు వాళ్ళందరూ అదో మాదిరిగా చూడటం కామెంట్ చేయటం మొదలు పెట్టారు. అంతా చూస్తున్న నా మనసు ఆర్థమైపోయింది.

ఛ పాపం భర్తకు ఎయిడ్స్ వుంటే ఆమె ఏం పాపం చేసింది. అంటూ చివాట్లు పెట్టానందరికీ లక్ష్మణ్ “మేడమ్ ఆ విషయం అడగలేదు కదా అన్నాడు. లేదులే ఆమెనర్థం చేసుకునే సంస్కారవంతుడెవరైనా దొరక్కపోడు అంటూ అందరినీ హెచ్చరించి ఫైల్లు చూడమన్నాను. ఆఫీసర్ హోదాలో వర్క్ చూడమని ఆర్డర్ జారీ చేశాను. ఎవరి పనులు వారు నిశ్శబ్దంగా చూసుకుంటున్నారు. తుఫాను మాదిరిగా మారిపోయింది నా మనసు పాపం ఆమె ఎంత బాధపడుతుందో అనుకుంటూ ఆలోచిస్తున్నాను. సాయం కాలం ఎలా అయ్యిందో ఆ దేవుడికే తెలియాలి. నిర్మలా అంటూ పిలిచాను.

ఏమిటి మేడమ్ అంటూ ఫైల్స్ సర్ది వచ్చింది. ఆమెను పరిశీలనగా



చూడటం మొదలు పెట్టాను. కందగడ్డలా మారిపోయింది ముఖం కళ్ళు ఉబ్బి వున్నాయి. నిర్మలా “రేపు మా బాబు పుట్టిన రోజు నీవు మా ఇంటికి రావాలి” అంటూ ఆహ్వానించాను.

“మేడమ్ నేను రాలేను” అనగానే “ఏం పనివుంది. అనడిగాను. మరి హెచ్.ఐ.వి సంబంధించి క్లాసులు పెడుతున్నారు. మేడమ్ వాటికి వెళ్ళి వచ్చేసరికి మధ్యాహ్నం రెండు గంటలవుతుంది.

నిర్మల అలా అనగానే రేపెలాగూ ఆదివారం. నీవు మా ఇంటికి వచ్చి తీరాలి. అబ్బాయి నీవు రావాలి తెల్పిందా అన్నాను. అలాగే వస్తాను మేడమ్ అన్నది నిర్మల మాటిస్తూ ఖచ్చితంగా.

మర్నాడు సాయంత్రం నాలుగు గంటలకు నిర్మల కొడుకుని తీసుకుని వచ్చింది. చుట్టూ చూస్తూ ఎవరూ రాలేదేమిటి అన్నది ఆశ్చర్యంగా, పిలిస్తే కదా రావటానికి అంటూ మా పిల్లలను పిలిచేను. బాబు చాలా ముద్దుగా వున్నాడు. దగ్గరకు పిలిచి పేరడిగాను. ప్రదీప్ అన్నాడు. నేనడిగిన ప్రశ్నలకు చక్కగా సమాధానం ఇచ్చేడు. మర్యాదగా మాట్లాడటం నాకు బాగా నచ్చింది. మా అబ్బాయిలతో బాగా కలసి ఆడుకుంటున్నాడు.

నిర్మల నన్నే ఎందుకు పిలిచారు మేడమ్ అని అడిగింది. ఏం లేదు నిర్మలా నీ సమస్య విన్నాక నీ మీద ఇంకా గౌరవం పెరిగింది. అందరిలా నీ మీద నాకు అపోహలేదు. ఎన్నో సమస్యలు ఎదుర్కొంటున్నావ్ అందుకే ఇంత దూరం వచ్చి ఉద్యోగం చేస్తున్నావ్ అవును మేడమ్ ఎయిడ్స్ గురించి అన్ని విషయాలు తెలుసుకుని మీటింగ్ పెట్టి ప్రజలను చైతన్య పరచాలి. స్వచ్ఛంద సంస్థల ద్వారా ప్రచారం చేసి ఇకముందు ఎవరికీ రాకుండానూ, వచ్చిన వాళ్ళు ధైర్యంగా బ్రతికేలాగునా అందరికీ ఉపయోగ పడాలను కుంటున్నాను.” “నా సహకారం ఎప్పుడూ వుంటుంది” అనగానే ధ్యాంక్యూ మేడమ్ అన్నది.

“అమ్మా చీకటవుతోంది ఇంటి కెళ్ళదాం” అంటూ తల్లి దగ్గర కొచ్చాడు ప్రదీప్. మా పిల్లల ప్రదీప్ ని వదలలేక పోయారు. ప్రతీ సందే ప్రదీప్ మా ఇంటికి రావాలి. అన్నారు మా పిల్లలు అలాగే మీరూ మా ఇంటికి రావాలి. అంటూ పెద్ద ఆరిందాలా ఆహ్వానించేడు. “చాలా



సంతోషంగా గడిచింది మేడమ్ నా మనసు దూదిలా మారి పోయింది.” అంటూ నిర్మల తెచ్చిన గిట్టే మా అబ్బాయికిచ్చింది. వదలలేక వదిలి వెళుతున్న ప్రదీప్ ను నిర్మలను అలాగే చూస్తూ ఆలోచిస్తు నిలబడ్డాను.

...

...

...

చాలా రోజులు గడిచాయి.

నిర్మల మీటింగ్ లు పెట్టి ప్రజల్లో అపోహలను తొలగించటానికి ప్రయత్నిస్తోంది. సంఘంలో ధైర్యంగా బ్రతకటానికి ఎందరికో చేయూత నిస్తోంది. మొదట్లో జనం మీటింగ్ లకు హాజరయ్యే వారుకాదు. సాటి ఆడవారు కూడా ఇలాంటిది ఎందుకమ్మా, బయటకు మాట్లాడితే ఏం బావుంటుంది. ఇలాంటి విషయాలు అంటూ మేం రామంటూ కొట్టి పారేసినా అలాగే ఓపిగ్గా మారుమూల పల్లెలకు సైతం వెళ్ళి ఎయిడ్స్ గురించి తెలియ చెప్పటం మొదలు పెట్టింది. తన కృషి పట్టుదలతో జనం బాగానే రావటం మొదలు పెట్టారు. ఇన్ని విషయాలున్నాయా మాకు తెలీదు అంటూ ఆశ్చర్యంగా అన్ని విషయాలు విని తెలుసుకోవటం మొదలు పెట్టారు. ఆ అమాయకపు ప్రజలు చైతన్య వంతులయ్యారు. తప్పు చేసేవారు దిద్దుకుంటున్నారు. తప్పని తెలుసుకుంటున్నారు.

హమ్మయ్య నా కృషి సఫలం అయ్యింది. నాలా ఎవరూ బాధ పడకూడదు. కొందరికయినా కష్టాలు తప్పుతాయి. ఓ రోజు ఆఫీసులో మేడమ్ అంటూ నా రూమ్ లో కడుగు పెట్టిన లక్ష్మణ్ ని ఆశ్చర్యంగా చూసేను. మేడమ్ మీరెంచేస్తారో నాకు తెలీదు. నిర్మలను తప్ప నేను

ఇంకెవరిని పెళ్ళి చేసుకోను. అంటూ చిన్న పిల్లాడిలా మంకు పట్టుపట్టి కూర్చున్న లక్ష్మణ్ ను నవ్వుతూ చూసి ఇలా అన్నాను. “అమెను పాత విషయాలు గుర్తు చేసి బాధ పెట్టవు కదా లేదు” “మేడమ్ అలాంటి భార్య రావటమే నా అదృష్టం. అమె గతం నా కనవసరం. ఆమె గురించి ఏ అనుమానం నాకిప్పుడు లేదు.” అనగానే నిర్మలను పిలిచి విషయం చెప్పాను. కొంచెం ఆలోచించనీ మేడమ్ రేపు ఏమాట చెప్తాను. అనగానే ఆమె ముఖంలో నాకు సిగ్గు కన్పించింది.

రేపేం చెప్తుందో అని తెల్లవార్లు నాకు నిద్రలేదు. అదే ఆలోచనతో ఎప్పుడు తెల్లవారిందో నాకే తెలీదు. “మంచి పనులు సమాజ సేవచేసే భార్య అందరికీ దొరుకుతుందా” లక్ష్మణ్ ఈ విషయంలో అదృష్ట వంతుడు కరుణ నిండిన నిర్మలను పెళ్ళాడటం ఎంత మంచి నిర్ణయం అంటూ అభినందించాను.

ఫోన్ రింగయ్యింది. శుభసూచకంగా హమ్మయ్య నిర్మల పెళ్ళికి అంగీకరించింది. ఒక జీవితంలో వెలుగు నిండింది. ఒక మ్రోడు వారిన మొక్కకు ఆశల చిగుళ్ళు తొడిగాయి. జీవితంలో వసంతాలు పూస్తున్నాయి. అనుకుంటూ తేలిగ్గా నిట్టూర్చాను.

...

...

...

లక్ష్మణ్ నిర్మల కలసి ఎయిడ్స్ నిర్మూలనకు ఎన్నో కార్యక్రమాలు ఏర్పాటు చేసి సభల్లోను, ఇంటింటికీ వెళ్ళి ప్రతివారికీ అర్థమయ్యేలా చెప్పి వాళ్ళను విద్యావంతులుగా చేసి ఆదర్శ గ్రామాల్లా తీర్చి దిద్దుతున్నారు.

All Subject to Adilabad Jurisdiction  
TIN. No. 28528836974

Ph: 9440056309



# Sati Furniture & Fabrication

"MATRU CHAYYA"

Door No: 4-1-223, M.G. Road, ADILABAD- 504 001 (A.P)



# బీడీ కార్మికుల ఉపాధిని పోగొట్టే “పుర్రె” హాచ్చేరిక - జివో నెం. 297 రద్దుకై ఐక్యంగా ఉద్యమిద్దాం.

బీడీ పరిశ్రమను దెబ్బతీసే జివో నెం. 297ను 2007 జూన్ 1వ తేదీ నుండి అమలు చేస్తామని కేంద్ర ఆరోగ్య శాఖమంత్రి అన్నమణి రాందాసు ప్రకటించారు. కాంగ్రెస్ ప్రభుత్వం కరీంనగర్ ఉప ఎన్నికల సందర్భంగా బీడీ కార్మికుల ఉపాధిని, ప్రయోజనాలను కాపాడుతామని ఇచ్చిన హామీ నీటి మీద రాతలయ్యాయి.

నిన్నటిదాక బీడీ కార్మికుల సమస్యలపై ఉద్యమాలు జరిగాయి. ఆ సమస్యలను పరిష్కరించడంలో ప్రభుత్వాలు పట్టిపట్టనట్లుగా ఉన్నాయి. ఈ పరిస్థితి ఇలా ఉండగానే “మూలిగేనక్కపై తాటిపండు పడ్డట్లుగా” కేంద్ర ప్రభుత్వం జివో నెం. 297ను తీసుకువచ్చింది. 2006 జూలై కేంద్ర ఆరోగ్యశాఖ ఈ ఉత్తర్వులను వెలువరించింది. దీనితో బీడీ కార్మికుల బ్రతుకే ప్రశ్నార్థకంగా మారనున్నది.

ఈ జీవో అమలు కావడం వలన బీడీ కట్టలపై ఇంటూ గుర్తులో రెండు ఎముకలు, వాటి మధ్యలో పుర్రె-శవం బొమ్మ... పక్కన “పోగాకు నిన్ను చంపుతుంది” అన్న హెచ్చరిక. పోగాకు త్రాగడం వలన ప్రతిరోజు 2500 మంది భారతీయులను చంపుతుంది అనే రాతలు ఉంటాయి. బీడీలపై విధిగా వీటిని ముద్రించాలని కేంద్ర ప్రభుత్వం నిర్ణయించింది. సిగిరెట్ పెట్టెలపై ఉన్నట్లుగా చిన్నగా ఉంటే కుదరదు సుమా! ఇలా ముద్రించటం వలన శవం ఎముకల మధ్యన కంపెనీ పేరు చిన్న అక్షరాలతో అగుపిస్తుంది.



**ప్రజల ఆరోగ్యమే ప్రభుత్వ లక్ష్యమట:-** 297 జివోను ఎందుకు తీసుకువస్తున్నారంటే ప్రజల ఆరోగ్యమే తమ లక్ష్యమని ప్రభుత్వం చెబుతుంది. “తాటిచెట్టు ఎందుకెక్కావంటే - దూడ గడ్డికోసమన్నట్లు”గా వుంది ప్రభుత్వ వాదన. ఢిల్లీ నుండి గల్లీదాక సందు సందుకు, గల్లి గల్లీకి గుడికీ బడికీ మధ్యలో సైతం బెల్ట్ షాపులు, మధ్యం షాపులు విచ్చలవిడిగా అమ్మకాలు జరుగుతుంటే గుడ్లప్పగించి చూసే ప్రభుత్వానికి ప్రజల ఆరోగ్యంపై ప్రేమా?

**శీతల పానీయాలలో ఎముకల, పురుగుమందుల అవశేషాలు ఉన్నాయని నిర్ధారణ జరిగితే:** ఈ పానీయాలను సేవించడం మూలంగా

- ఎస్. రమాదేవి



ఆరోగ్యానికి హానికరమని నిర్ధారిస్తే దీనిపై నియంత్రణ ఎందుకు లేదు? నిజంగా ప్రజల ఆరోగ్యమే తమ లక్ష్యమైతే వీటిపై కూడా ఇలాంటి ప్రకటనలను ముద్రించవచ్చుకదా? బీడీ కార్మికుల ఉపాధికి ఎలాంటి ప్రత్యామ్నాయాన్ని కల్పించకుండా, ప్రభుత్వం తీసుకుంటున్న ఈ చర్యల వెనుక ప్రజల ప్రయోజనం కన్నా బహుళజాతి కంపెనీల లాభాలు మిన్నగా ఉంది.


మొన్నటికి మొన్న కరీంనగర్ ఉప ఎన్నికల సందర్భంగా పాలక పార్టీలన్నీ ఈ జీవో పాపం నీడంటే నీడని ఒకరిపై ఒకరు దుమ్మెత్తి పోసుకున్నారు. టీఆర్ఎస్ రాష్ట్ర అధ్యక్షుడు కెసిఆర్ మాట్లాడుతూ “అందరం కలిసి ప్రధాని ఇంటిముందు పడుకుందాం” ప్రధానిని నిలదీద్దాం, కొంతమంది నేను మంత్రిగా ఉన్నప్పుడే ఈజీవో వచ్చిందని

ప్రచారం చేస్తుండ్రు - కాల్పులు జరిగితే మొదటి గుండు నేనే తింటా” అని పదే పదే ప్రకటించాడు. కెసిఆర్ కంటే వైస్ఆర్ నాలుగాకులు ఎక్కువే చదివాడు” ఎన్నికల నియమావళి అడ్డుగా ఉన్నందున ఏమీ చేయలేకపోతున్నాం. లక్షల మంది ఆధారపడిన బీడీ పరిశ్రమను నా బొందిలో ప్రాణం వున్నంతవరకు మూతపడనివ్వను. పుర్రె, ఎముకల శవం గుర్తులను బీడీ కట్టలపై ముద్రించడం పెద్ద తప్పిదం. ఇలాంటి పని చెయ్యకూడదు. చేస్తే

బీడీ పరిశ్రమ దెబ్బతింటుంది. కార్మికులంతా రోడ్డున పడ్తారు. ఈ సమస్యను పరిష్కరించే సత్తా సమర్థత మాకుంది. ఇచ్చిన మాటను నిలబెట్టుకోవడం తప్ప... మాట తప్పే వంశం కాదు మాది. ఇది నా హామీ. దీనికి నేను బాధ్యుడను” ఈ ఎన్నికలు పూర్తయ్యాక మీ సమస్యలు పరిష్కరిస్తాను. బీడీ పరిశ్రమను నిలబెడతాం” అని ఒకరికి మించి ఒకరు హామీల వరదలు పారించారు. బిజెపి, టిడిపిలు సరేసరి. హామీల కాలం గడిచిపోయింది, తిరిగి పుర్రెగుర్తు సమస్య పునరావృతమైంది. ఏలుతున్న పాలకులు ఇచ్చిన హామీలు గుర్రెరగాలి. లేకపోతే బీడీ కార్మికుల ఆగ్రహాలను చవిచూడకతప్పదు.



**బీడీ పరిశ్రమ ముఖ్యమైన ఉపాధి పరిశ్రమ:-** బీడీ, తంబాకు, కొబ్బరిపీచు, పోగాకు, ఖాదీ, చేనేత, మత్స్య పరిశ్రమ వంటి వాటిలో ఆనవాయితీగా మహిళలు మిగతావాటిలో కంటే ఎక్కువ మంది పనిచేస్తుంటారు. ప్రస్తుత ప్రభుత్వ విధానాలు ఈ పరిశ్రమలను చావు దెబ్బకొడుతున్నాయి. భారతదేశంలో వ్యవసాయం, చేనేత రంగాల తర్వాత ఎక్కువమంది కార్మికులు పనిచేస్తున్న పరిశ్రమ బీడీ పరిశ్రమ. బీడీ పరిశ్రమ దేశంలో 14 రాష్ట్రాల్లో విస్తరించి వుంది. దేశంలో 60 లక్షల మంది కార్మికులు బీడీ పరిశ్రమలో పనిచేస్తున్నారు. బీడీలు చేయడానికి అవసరమైన తునికాకు తెంపే పనిలో మరో 50 లక్షల మంది కార్మికులు ఉన్నారు. బీడీలకు వినియోగించే పొగాకు (తంబాకు) ఉత్పత్తి మీద 40 లక్షల మంది రైతులు ఆధారపడి ఉన్నారు. బీడీ కార్మికులలో నూటికి 90 మందికి పైగా స్త్రీలు. వీరిలో ఎక్కువ భాగం గిరిజనులు, దళితులు వెనుకబడిన వర్గాల వారే. పొగాకు పండించే రైతాంగంలో మెజారిటీ పేద మధ్య తరగతి వర్గాలవారే. బీడీ పరిశ్రమ మీద ప్రత్యక్షంగా కోటి 50 లక్షల మంది ఆధారపడుతుండగా బీడీలను మార్కెట్లో అమ్మటం మీద మరిన్ని లక్షల మంది ఆధారపడి జీవిస్తున్నారు.



మన రాష్ట్రంలో ఈ పరిశ్రమపై సుమారు 15 లక్షల మందికి పైగా ఉపాధి పొందుతున్నారు. ఈ పరిశ్రమ ప్రధానంగా తెలంగాణా జిల్లాల్లో కేంద్రీకరించబడి వుంది. కర్నూలు, చిత్తూరు, కడప, అనంతపురం, నెల్లూరు, గుంటూరు జిల్లాల్లో వేల సంఖ్యలో కార్మికులు ఉపాధి పొందగలుగుతున్నారు. ఈ రకంగా బీడీ పరిశ్రమ రాష్ట్రంలో ఒక పెద్ద ఉపాధి పరిశ్రమగా వుంది. దీనిని అంతర్జాతీయ కార్మికసంస్థ (ఐఎల్ఓ) కూడా గుర్తించింది. బీడీ కార్మికుల సంక్షేమం కోసం చేపట్టదగిన చర్యలపై ఐఎల్ఓ పలు అధ్యయనాలు కూడా చేసింది.

ఇంత ప్రాముఖ్యత కలిగిన ఈ పరిశ్రమ దెబ్బతింటే దీనిపై ఆధారపడిన లక్షలాది కార్మికుల బ్రతుకుదెరువు సంగతేంటని ఆలోచించక పోవడం ఈ ప్రభుత్వ కార్మిక వ్యతిరేక స్వభావాన్ని తెలియజేస్తుంది. ప్రభుత్వ విధానాల మూలంగా బీడీ కార్మికులు ఆకలిచావులకు, ఆత్మహత్యలకు పాల్పడుతున్నారు. పొగ త్రాగిన వాళ్ళు క్యాన్సర్, క్షయ లాంటి జబ్బులతో దీర్ఘకాలంలో చనిపోతే... ఈ పరిశ్రమ కుప్పకూలితే లక్షలాది కార్మికులు బలిపశువులు అవుతారు. ప్రభుత్వ విధానాల ఫలితంగా రైతు, నేత కార్మికులు ఆత్మహత్యలు, ఆకలి చావులకు గురౌతున్నా ఈ ప్రభుత్వానికి జ్ఞానోదయం కావటం లేదు.

**అమలుకాని ప్రభుత్వ సంక్షేమ పథకాలు:-** బీడీ కార్మికులు అసంఘటిత రంగ కార్మికుల్లో భాగం, దేశంలో సంఘటిత ప్రభుత్వ

ప్రైవేట్ రంగాలు 3 కోట్ల మందికి ఉపాధి కల్పిస్తుంటే ఇందులో సగం సంఖ్యకు ఒక్క బీడీ పరిశ్రమ 15 లక్షల మందికి ఉపాధి కల్పిస్తుంది. దేశంలో 370కి పైగా బీడీ పరిశ్రమలు ఉన్నాయి. యివేకాక వేలకొద్ది చిన్న పరిశ్రమలు ఉన్నాయి. ఒక్క నిజామాబాద్ జిల్లాలోనే చిన్నవి, పెద్దవి కలుపుకుని 80కి పైగా పరిశ్రమలు ఉన్న రీత్యా ప్రభుత్వం కొన్ని సంక్షేమ పథకాలను ప్రవేశపెట్టింది. వాటి అమలు తీరులో మాత్రం “నత్తనడకను” మరపించేదిగా వుంది. కనీస వేతనాలు చట్టం, పి,ఎఫ్, బీడీ అండ్ సిగార్ వర్కర్స్ (కండీషన్స్ ఆఫ్ ఎంప్లాయిమెంట్) యాక్ట్ 1966, బీడీ వర్కర్స్ వెల్ఫేర్ ఫండ్ యాక్ట్ 1976 వంటి చట్టాలను కూడా తెచ్చారు. బీడీ కార్మికుల ఆరోగ్యం, వారి పిల్లల చదువు, గ్రూప్ ఇన్సూరెన్స్, గృహవసతి, గుర్తింపు కార్డులు వంటి అవసరాలను తీర్చటంలో కార్మికశాఖ “మీనమేషాలను” లెక్కిస్తుంది.

**ప్రభుత్వ వాదనలో చిత్తశుద్ధి లేదు:-** కేంద్ర రాష్ట్ర ప్రభుత్వాలు ప్రవేశపెట్టిన బడ్జెట్లో వైద్య ఆరోగ్య రంగాలకు కేటాయింపులు పరిశీలిస్తే ఆరోగ్య రంగం అనారోగ్యంగా ఉన్నట్లు కనపడుతుంది. మన దేశంలో ఐదు సం||రాలు నిండకముందే చనిపోయే పిల్లలు సంవత్సరానికి

25 లక్షల మంది వుంటారు. వీరిలో అత్యధికులు వ్యాధినరోధక టీకాలు చేయించనందువల్ల చనిపోతున్నారు. భారతదేశంలో ప్రజల ఆరోగ్య సమస్యల్లో 80 శాతం పరిశుభ్రమైన నీరు లేమి కారణంగా వస్తున్నవి. ప్రాణాంతకమైన 37 వ్యాధుల్లో 21 వ్యాధులు నీటికారణంగానే వస్తున్నాయి. గర్భిణీ స్త్రీలలో 88 శాతం మంది రక్తహీనత వలన బాధపడుతున్నారు. ఆహారధాన్యాలను ఎలుకలకు ధారదత్తం చేసే బదులు చౌకధరలకు ప్రజలకు అందుబాటులో ఉంచితే పౌష్టికాహార లోపం వలన కలిగే మరణాలను నివారించవచ్చు. కానీ పాలకుల ఉద్దేశం ఫలితంగా బహుళజాతి కంపెనీల ఉత్పత్తులకు (సిగరెట్) వాటి లాభాలకు స్పీడ్ బ్రేకర్లను తొలగించడం వారి విధానం. అసలు విషయం ఇది కాగా... ప్రజల ఆరోగ్యం, సంక్షేమం, ఉపాధి అని చెప్పే మాటల్లో వాస్తవం లేదు.

**ఐక్యంగా పోరాడుదాం:-** లక్షలాది మంది ఉపాధిని దెబ్బతీసే జివో 297ను రద్దు చేసేంతరకు సంఘటిత ఐక్య ఉద్యమాలను నిర్మించాల్సిన ఆవశ్యకత ఉంది. 26.04.2007న రాష్ట్ర స్థాయిలో ఐక్య కార్యచరణ కమిటీ ఏర్పడ్డది. భవిష్యత్ పోరాట కర్తవ్యాలను రూపొందించుకోవడంతో పాటు, అమలుకు అన్ని వర్గాల ప్రజల సహకారం కూడగట్టడం అవసరం.





# బతుకు చిర్రం... లేదు భర్రం...



అయిదేళ్ళ క్రితం ఏర్పాటైన స్నేహ ఇంటి పనివారల సంక్షేమ సంఘం (ఐదవ అనుబంధం) ఇంటి పనివారలు ఎదుర్కొంటున్న సమస్యలపై నిరంతరం పోరాడుతోంది. ఈ సంఘం ఆధ్వర్యంలో మే 3వ తేదీన రాష్ట్ర సదస్సు జరుపుకున్న సందర్భంగా వివిధ జిల్లాల నుండి వచ్చిన ప్రతినిధులు తమ తమ గోడును సభాముఖంగా విన్నవించుకున్నారు. ఇంటి పని వారల సమస్యలు ఎన్నో వెలుగులోకి వచ్చాయి.

రాష్ట్రంలో లక్షల సంఖ్యలో ఉన్న ఈ కార్మికులు ఉదయం లేచింది మొదలు రాత్రి పడుకునే వరకు ఇంటా బయటా ఎన్నో అవమానాలను, చీత్యాలను ఎదుర్కొంటూ జీవనం సాగిస్తున్నారు. కరువుతో ఉన్న ఊళ్లో ఉపాధి లేక కరువు వచ్చి పట్టణాలకు వలసలాచ్చి రోజంతా కష్టపడినా వారికి లభించేది మిగిలిపోయిన అన్నం మెతుకులు, చాలీ చాలని జీతాలు. దాదాపుగా అందరి జీవితాల్లోను మద్యం వల్ల ఇల్లు గుల్లవుతున్న పరిస్థితే. వీరి మగవారు తాగుడుకు బానిసై పిల్లల గురించి పట్టించుకోకపోవడం వల్ల పిల్లల బాధ్యత పూర్తిగా వీరిపైనే ఉంటుంది.

అరకొరగా లభించిన తెల్ల రేషన్ కార్డుల వల్ల ఉపయోగం చాలా తక్కువ. రేషన్, కిరోసిన్ కూడా లభించని పరిస్థితే. పొయ్యి మీదికి ఉంటే పొయ్యి కిందికి లేక పిల్లలకు పట్టెదన్నం పెట్టలేని స్థితి.

ఇంట్లో పరిస్థితి ఇలా ఉంటే ఇళ్ళలో పనిచేసే సందర్భంలో ఏ వస్తువు కనిపించకపోయినా మొదటి అనుమానం వీరిపైనే పడుతుంది. కాస్త అందంగా ఉంటే చాలు ఆ ఇంట్లోని మగ చూపులన్నీ ఆమెపైనే. ఇన్ని బాధలు పడుతున్నా వీరి జీవితాలేమన్నా మెరుగునపడే అవకాశం మాత్రం కానరావటంలేదు. నాలుగైదు ఇండ్లలో పొద్దంతా పని చేసినా వచ్చే ఆదాయం మూడంకెలు దాటడం లేదు. ఇంటి కిరాయిలకు సగం జీతం డబ్బులు పోతే మిగిలినదాంతో ఎన్ని పూటలు? ఎంత మందికి మాత్రం కడుపు నింపగలదు?

5 ఇళ్ళలో పనిచేసినా వచ్చేది 1,000 రూపాయలు మాత్రమే. కిరాయి 400 పోను మిగిలిన దాంతో ఇద్దరు పిల్లలు, తాను బతకలేక సగం పస్తులతో ఉంటున్నామని గుంటూరు జిల్లా వినుకొండకు చెందిన రాణి అంటుంది.

“ఉదయం పాలప్యాకెట్లు, కూరగాయల తెచ్చే దగ్గర నుండి అన్ని పనులు చేయాలి. జీతం పెంచమని అడిగితే మాత్రం మాకు గవర్నమెంటు పెంచుతుందా? మీరు అడిగినపుడల్లా పెంచడానికి అని కనురుకుంటారు.” “గవర్నమెంటు ఎప్పుడు? ఎంత పెంచుతుందో మాకు చెబుతారా?” అని నెల్లూరు జిల్లాకు చెందిన రమణమ్మ తన అనుభవాన్ని చెప్పుకుంది.



“నాకు ముగ్గురు కొడుకులు. ఎవరూ పట్టించుకోవటం లేదు. ఈ వయసులో కూడా 4 ఇళ్లలో పాచి పనులు చేస్తూ నా మనవరాలిని పోషించుకుంటున్నా” అన్నది 60సంవత్సరాల బుచ్చమ్మ.

రిక్షా బండి నడిపే భర్త తాగుడుకు బానిసై చనిపోయాడని, 30 ఏళ్ళుగా తన కష్టంతో నలుగురు పిల్లలను పెంచిపెద్ద చేస్తానని, ఇద్దరు ఆడపిల్లలకు పెండ్లిళ్ళు చేశానని, పాచిపనిచేసేటపుడు ఎక్స్ట్రా పని చెబుతారు. ఎక్స్ట్రా పైసలు ఇవ్వరు. జీతం పెంచమని అడిగితే పనిమానుకోమని అంటారు. ఎన్నేళ్ళు విశ్వాసంగా పనిచేసినా జీతం విషయానికొస్తే జాలి మాత్రం పడరు. అంటుంది ఆదిలాబాద్ కు చెందిన హనీఫా.

“నద్ది డబ్బాలు (ఫ్రీజ్ లు) వచ్చాయి. మాకు దక్కాల్సిన మిగిలిపోయిన అన్నం కూరలు ఆ ఫ్రీజ్ లోకి పోతున్నాయి. 2,3 రోజులు తరువాత ఖర్చు కాకపోతే మాకు ఇస్తారు. ఇంటికి వెళ్ళి తినే వేళకు అవి కూడా పాచిపోతాయి. పారేయవలసిందే. లేకుంటే మేము, మా పిల్లలు రోగాలపాలవుతాము” అని కృష్ణా జిల్లాకు చెందిన లీల అన్నారు.



కర్నూలు జిల్లాకు చెందిన రంగమ్మ మాటల్లో 'చిన్నప్పుడు పండుగలొస్తున్నాయంటే సంతోషంగా ఎదురుచూసేవాళ్ళం. కానీ ఇప్పుడు పండగలంటే భయం. ఒళ్ళు హానం అవుతుంది. పిల్లలకు వండి పెట్టుకోలేని పరిస్థితి".

"రకరకాల సబ్బులు, సర్ప్ల వల్ల చేతులు వుండ్లు పడ్డాయని, పొద్దస్తమానం పనిచేయడం వల్ల నడుం నొప్పి, ఒళ్ళు నొప్పులతో బాధపడుతున్నామని, పనిచేయడం కష్టంగా ఉంది" అని అంటోంది హైదరాబాద్ కు చెందిన లక్ష్మి.

"నేను ఒక డాక్టర్ గారి ఇంట్లో ఆరేళ్ళుగా పనిచేస్తున్నాను. ఇల్లు తుడిచి, బాసండ్లు తోమి, బట్టలు ఉతుకుతాను. హాస్పటల్ బట్టలు కూడా ఇంటికి తెప్పించి నాతోనే ఉతికిస్తారు. ఇంత పనిచేస్తే నాకిచ్చేది 350 రూపాయలు. ఆ మధ్య చికున్ గున్యా జ్వరం వచ్చి 3 రోజులు ఇంట్లోనే లేవలేక పడుకుంటే కంపౌండర్ చేత ఇంటికి పిలిపించి ఇంజక్షన్, మందులు ఇచ్చారు. దయగల మనుషులు అనుకున్నాను. కానీ జీతం ఇవ్వబోయేటప్పుడు తెలిసింది వారి విశాలమైన మనసు. మందులకు డబ్బులు కోసుకుని ఇచ్చారు. ఇదేందమ్మా? అని అడిగితే మాకు మాత్రం ఊరకే వస్తాయా? మందులు" అని చెప్పారు. అంటూ ఆవేదనను తెలియజేసింది విజయ.

ఎవరిని కదిలించినా కనిపిస్తుంది వారి గుండెల్లోని బాధ. ఇన్ని అవమానాలు భరిస్తూనే మన ఇల్లు శుభ్రం చేస్తూ, మన గిన్నెలు, బట్టలు మెరిసేలా చేస్తున్నా వారి బతుకుల్లో మాత్రం వెలుగురాదు. వీరిని కూడా కార్మికులుగా గుర్తించి కనీస వేతన చట్టం వర్తింప చేయాలని ప్రభుత్వం తీసుకున్న నిర్ణయం హర్షణీయం.

స్నేహ ఇంటి పనివారల సంక్షేమ సంఘం రూపొందించిన డిమాండ్లు:

1. ఇంటి పనివారలకు ప్రభుత్వమే గుర్తింపు కార్డులివ్వాలి.
2. వీరిపై వేధింపులు, అవమానాలు అరికట్టాలి.
3. అదనపు పనికి అదనపు వేతనం ఇవ్వాలి.
4. ఇళ్ళ స్థలాలు, తెల్ల రేషన్ కార్డులు ఇవ్వాలి.
5. ఇఎస్ఐ, పి.ఎఫ్. సౌకర్యం కల్పించాలి.
6. ప్రభుత్వ సంక్షేమ పథకాలన్నింటిలో ఇంటి పనివారలకు ప్రాధాన్యతనివ్వాలి.

7. పట్టణ ప్రాంతాల్లో రేషన్ కార్డుపై 18 లీటర్ల కిరోసిన్ ఇవ్వాలి.

పై డిమాండ్ల సాధనకు ఇంటి పనివారలంతా ఐక్యమై ఉద్యమించాలి. హక్కులను సాధించుకోవాలి.

- యన్.ఎస్. లక్ష్మీదేవమ్మ



## మైక్రోఫైనాన్స్ బిల్లు సమగ్ర చేర్చే తీర్మానే

పార్లమెంట్ ముందుకు రాబోతున్న మైక్రోఫైనాన్స్ బిల్లును మహిళా సంఘాలు, స్వచ్ఛంద సంస్థల ప్రతినిధులు, మేధావులతో సమగ్రంగా చర్చించిన అనంతరం తిరిగి రూపొందించాలని ఆయా సంఘాల ప్రతినిధులు ఆర్థిక మంత్రి చిదంబరంకు సమర్పించిన వినతిపత్రంలో విజ్ఞప్తి చేశారు. ఇందుకు ముందు నాబార్డ్ బిల్లుగా పేరొందిన ఈ మైక్రోఫైనాన్స్ బిల్లును పార్లమెంటులో ప్రవేశపెట్టకుండా నిలిపి వేయాలని ఈ సంఘాలు కోరాయి. మైక్రోఫైనాన్స్ బిల్లు ప్రస్తుత రూపంలో ప్రాథమిక స్థాయిలోనే అనేక లోపాలున్నాయని వీరు ఎత్తి చూపారు. మహిళా స్వయం సహాయకశక్తి గ్రూపులతో కూడిన మైక్రోఫైనాన్స్ సంస్థలు, నాన్ బ్యాంకింగ్ ఆర్థిక సంస్థలు, లాభార్జనలేని మరో 25 సంస్థలను చట్ట నిబంధనల వరిధి నుండి మినహాయించటం ఆమోదయోగ్యం కాదని పేర్కొన్నారు. ఈ మినహాయింపు ద్వారా పేదల కష్టాధిని ఈ సంస్థలు కార్పొరేట్ సంస్థల చేతుల్లో పెడతాయని, మైక్రోఫైనాన్స్ సంస్థలు వసూలు చేస్తున్న అత్యధిక వడ్డీ రేట్ల సమస్యను ఈ బిల్లు వదిలివేసిందని తెలిపారు. వడ్డీ రేట్ల నిర్ణయం మార్కెట్ శక్తుల దయాదాక్షిణ్యాలకే బిల్లు వదిలివేసిందని, ఇది మహిళల ప్రయోజనాలకు పూర్తిగా వ్యతిరేకమైనదని తెలిపారు. అంతే కాక మైక్రోఫైనాన్స్ సంస్థలకు, మహిళా సంఘాలకు నియంత్రణ వ్యవస్థలో ఎటువంటి ప్రాతినిధ్యం కల్పించకుండా నాబార్డ్ నే స్వతంత్ర నియంత్రణ వ్యవస్థగా ఈ బిల్లు ప్రతిపాదిస్తోందన్నారు. ఆయా సంఘాలు, సంస్థలకు నియంత్రణ వ్యవస్థలో ప్రాతినిధ్యం కల్పించాల్సిన అవసరం వుందని, దీనిపై సమగ్రంగా చర్చించిన అనంతరం ప్రజాస్వామిక పద్ధతిలో స్వతంత్ర నియంత్రణ వ్యవస్థను ఏర్పాటు చేయాలని సూచించాయి.





# సంభిక్ష్యగోలతి స్త్రీ

- మల్లాది సుబ్బమ్మ

మనమిప్పుడు 20వ శతాబ్దంలో జీవిస్తున్నాం. స్వాతంత్ర్యనంతరం 54వ సంవత్సరంలో అడుగు పెట్టాం. రాజ్యాంగ లిఖితానంతరం 50వ సంవత్సరంలో పయనిస్తున్నాం. 1975లో మహిళా సంవత్సరాన్ని, తిరిగి 1985 మరకు మహిళా దశాబ్దాన్ని నిర్దేశించుకున్నాం. మహిళా చట్టాలలో మార్పులెన్నో తెచ్చుకున్నాం. సవరణలెన్నో జరిగాయి. జాతీయ మహిళా కమిషన్ స్థాపన జరిగింది. స్త్రీ విద్యా ఉద్యోగాల స్థాయి పెరిగింది. నేటి మహిళాలోకం నాలుగు గోడలు దాటి బైటికొచ్చి ఆటల్లో... పాటల్లో సంగీత సాహిత్యాల్లో... చిత్రలేఖనాల్లో ముందు ముందు కొస్తున్నది. ఎంట్రెన్సు పరీక్షల్లో ఈనాటి అమ్మాయిలు ఫస్టు ర్యాంకులు సంపాదిస్తున్నారు. అంతరిక్షయానందాకా అధిగమించారు. దేశదేశాల్లో రీసెర్చి స్కాలర్లుగా వుంటున్నారు. ఈనాటి మహిళాలోకం శరపరంపరగా సర్వరంగాలలో పయనించటం, పోటీలు పడటం, ఉత్సాహం చూపటం మనం కళ్లారా చూస్తున్నాం. ఆలోచిస్తే ఇదంతా అభ్యుదయపథానికొక ఆశాకిరణం అని చెప్పక తప్పదు.

క్షణక్షణానికి నూతన రీతుల్లో సైన్సు పెరిగి అది విశ్వకవాటాలను చేదిస్తోంది. తద్వారా నాగరికత పెరిగింది. గ్యాసు స్ట్రోలు వచ్చాయి. కుక్కలు, గ్రెండర్లు, వాషింగ్ మెషీన్లు అందుబాటులోకి వచ్చి శ్రమను తగ్గిస్తున్నాయి. పని టైము తగ్గి విశ్రాంతి పెరిగింది. సైన్సు అభివృద్ధి వల్ల, నూతన పరికరాల రాకవల్ల స్త్రీకి సుఖశాంతులు పెరిగాయి. ఈ క్రొత్త పరిణామం వల్ల పూర్వమెన్నడూ అనుభవించలేని రీతిలో, నూతన విధానంలో ఈనాటి స్త్రీ ముందడుగు వేస్తోంది. అంతేకాదు ఇది విలువల విప్లవమా అన్నట్లు నేటి స్త్రీలు తమ హక్కులకైన అర్దులు చాస్తున్నారు. అధికారం కావాలని ఉద్యమాలు నిర్వహిస్తున్నారు. స్వేచ్ఛా, సమానత్వం మా జన్మహక్కుని చాటుతున్నారు. అధికారం కావాలని ఉద్యమాలు నిర్వహిస్తున్నారు. వృత్తి విద్యలకై ఎగబడుతున్నారు. గర్భస్రావాలు మా శారీరక హక్కుని వాదిస్తున్నారు. మేమెందుకు సెకండు బెంచీలో కూర్చోవాలి. మేమెందుకు రెండవ తరగతి పౌరులుగా మిగిలిపోవాలి. మా బిడ్డలకు గార్డీయన్లుగా మేమెందుకు పనికిరాము అని పేచీలు, అభ్యంతరాలు అత్యధిక స్థాయిలో దర్శనమిస్తున్నాయి. పోరాటాలు జరుగుతున్నాయి. పరిణామంలో ఇదొక దశ అని అభివర్ణించడం అవివేకం కాదు.

ఇటీవలి కాలంలో విడాకుల రేటు పెరుగుతోంది. విధవా వివాహాలు మెరుగువుతున్నాయి. బాల్య వివాహాలు తగ్గుతున్నాయి. వరకట్న హింసలపై దర్యాప్తులు పెరుగుతున్నాయి. వరకట్న నివారణ ఉద్యమాలు ఉద్భవిస్తున్నాయి. ఇదంతా చూస్తుంటే, వింటుంటే అబ్బో! ఈ దేశంలో స్త్రీ స్వేచ్ఛా సమానత్వాలు మూడు పువ్వులూ ఆరు కాయలుగా విలసిల్లుతున్నాయనే అభినందనలు మిన్నుముడుతున్నాయి. ఈ మార్పు కాని, మహిళాభ్యుదయం పోకడకాని, కారణమేదైనా కాని ఈ అభివృద్ధి కేవలం 5 శాతం మాత్రమే అనేది పచ్చినిజం. భారత స్త్రీని తరతరాలుగా పవిత్రమూర్తిగా ఆరాధిస్తున్నామని, మాతృమూర్తిగా గౌరవిస్తున్నామని, గృహిణిగా ప్రత్యేక స్థానం యిస్తున్నామని, దేవతగా

పూజిస్తున్నామనే వాదన ప్రబలంగా వుంది.

మాతాపితలుగా, సీతరాములుగా, పార్వతీపరమేశ్వరులుగా స్త్రీని ముందుగా పేర్కొంటున్నామని అది ఆమె పవిత్రతకు చిహ్నమని, పురుషుల ఉదారతకు నిరూపణ అని వేదకాలం నుండి గార్గి, వైత్రేయి లాంటి

విదూషీమణులుండేవారని ఈ దేశంలో స్త్రీకి ఇచ్చిన స్థాయి, స్థానము, హోదా మరేదేశంలోనూ లేదని హోరాహోరీగా వాదిస్తున్నారు. అలా భ్రమపడేవారు 90 శాతందాకా వున్నారు. అలాంటి భావాలుకల స్త్రీలు కూడా మిక్కుటంగానే వున్నారు. అలా అభివర్ణించబడుతున్న స్త్రీ పురుష సంబంధం లేక సహజీవనం సాఫీగా, ఆనందప్రదంగా కొనసాగుతోందా? భర్త భరించేవాడుగా, భార్య పోషింపబడేదిగా వుంటోందా? లేదా? అనేది ఒక ప్రశ్న అయితే స్త్రీ కేవలం గృహిణిగా, పిల్లల తల్లిగా మాత్రమే తన జీవితాన్ని నిర్వహిస్తోందా? అసలు కుటుంబపరంగా స్త్రీలకు ప్రత్యేక సమస్యలున్నాయా? వుంటే అవి ఏ రూపాల్లో దర్శనమిస్తున్నాయి. వాటినెలా సంస్కరించాలి అనేవి ఈనాటి ముఖ్యంశాలు. కనుక లాజికల్ గా చర్చించక తప్పదు.

ఒక వంక స్త్రీ జనాభ్యుదయం వున్నదంటున్నాం. మరొకవంక అనాదిగా స్త్రీ ఆరాధ్య దేవత అని వింటున్నాం. వేరొకవైపు స్త్రీలు అణగద్రొక్కబడుతున్నారని, వారిపై అత్యాచారాలు జరుగుతున్నాయని గగ్గోలు పెడుతున్నాం. ఇందులో ఏది సత్యం, ఏది అసత్యం? ఏ మార్గాన పయనించాలి? ఈనాటి స్త్రీల పరిస్థితి ఏమిటి? పురోగమనమా లేక తిరోగమనమా అనేది మరో ప్రశ్న. అసలు ఈనాటి స్త్రీల సమస్యలేమిటి? అసలు సమస్యలు, లోపాలు, బాధలు వుంటేనేకదా నివారణ మార్గాలు అనే మీమాంస ఒకటి మన ముందుకొచ్చింది. ఒకవిధంగా ఆలోచిస్తే ఇది పాత కొత్తల కలయిక కనుక దీన్ని సంధియుగంగా పేర్కొనవచ్చు. అంటే సంపూర్ణ స్వేచ్ఛా సమానత్వాలు రాలేదు. అసలు అభివృద్ధి లేకపోలేదు.

నేటి స్త్రీకి సాంఘిక, ఆర్థిక, రాజకీయ, సాంస్కృతిక సమస్యలు వర్ణనాతీతంగా వున్నాయనే దానికి తార్కాణాలు అనంతంగా వున్నాయి. మతపరమైన ఆంక్షలు, అభ్యంతరాలు, వివిధ నిషేధాలు అత్యధికంగా వున్నాయి. అవన్నీ వివరిస్తే అదీ ఒక ఉద్ద్రంమవుతుంది. కనుక అన్ని రంగాలకు మూలమైన కుటుంబాన్ని ఒక యునిట్ గా తీసుకొని కుటుంబ సమస్యలకు పరిమితం చేసి పరిశీలించటం సమంజసం. స్త్రీ పురుషు లిద్దరూ కలిసి సహజీవనం చేసేది కుటుంబంలోనే కనుక కుటుంబం జీవితం అందరికీ అనుభవై కవేద్యం. అందువల్ల స్త్రీ జీవిత వివరణ నిరూపణ కుటుంబ పరిధిలో చెప్పడం సుకరమవుతుంది.





అమ్మాయి పుట్టుక కుటుంబంలోనే కాదు. ముందుగా ఆమె పుట్టక గురించి వింటే కొంత అవగతమవుతుంది. అమ్మాయి పుట్టిందనగానే తల్లిడిల్లిపోతారు. కన్నవారు. అందుకే గర్భస్థ పిండంగానే హతమార్చే ప్రక్రియ వచ్చింది. ఆరువారాలకే పిండం ఆడదని తెలిసి గర్భస్రావం చేయించుకుంటున్నారు. అలా పోగా బ్రతికిబైటపడ్డ పిల్లకు ఏ వేడుకలూ లేక ఎలాగోలా బ్రతకనిస్తారు. ఎంత మొద్దబాయి అయినా అప్పుచేసి అయినా చివరకి సూత్రాన్ని అమ్మి అయినా చదువు నేర్పిస్తాం. అదే అమ్మాయి అయితే ఎంత చదివినా ఇంకా పై చదువు వాడు భర్తగా రావాలిగదా! అది అతికష్టమని చదువు మాన్పించి, ఎంతో అంతమూట (కట్నం) ఇచ్చి పెళ్లి చేస్తారు. ఏ లక్షకో తప్ప పై చదువులు చదివే అమ్మాయిలే మామూలుగా కన్పించరు.

స్త్రీకి పెళ్లి కాకముందు కొన్ని సమస్యలు అనంతం అనక తప్పదు. అతడెంతటి దుర్మార్గుడయినా ఆమె పూర్వజన్మ సుకృతం అంటూ ఘోషిస్తారే తప్ప అది అతని దుర్మార్గ ప్రవృత్తి అనరు. ఇక సంతానం కలుగకపోతే అదంతా ఆమె లోపమేనని సూత్రీకరించి, గొడ్రాలని చిత్రీకరించి మరలా పెళ్లాడతారు. అతని శారీరక లోపమైనా దోషం ఆమెదే అవుతుంది. ఇక ఇచ్చిన కట్నం చాలదని, తెచ్చిన లాంఛనాలు పేలవంగా వున్నాయంటూ నానా హింసలూ పెట్టడం, చంపటం లేదా ఆత్మహత్యకు పాల్పడటం వంటి చర్యలు జరుగుతున్నాయి. ఈ ఘాతుకాన్నీ రోజూ చూస్తున్నాం, వింటున్నాం, చదువుతున్నాం. ఇక కొట్టేవారు, తిట్టేవారు, వెళ్లగొట్టేవారు, చిత్రహింసలపాలు చేసేవారు. కిరసనాయిలుపోసి కాలేవారు హెచ్చుస్థాయిలోనే వుంటున్నారు. ఈ దశ్చర్యలకు మా శరణాలయాలకు వచ్చి చెప్పుకునేవారి సంఖ్య ఈ ఆధునిక యుగంలో కూడా మిక్కుటంగానే వుంటోంది. దారితెన్నూ లేనివారు, బాధలను భరించలేనివారు గమ్యం లేక హోమ్లో తలదాచుకుంటున్నారు. అంటే సర్వలక్షణోపేతులైన స్త్రీలను కేవలం జంతువుల్ని బోనులో వుంచినట్లు వారికి ఆశ్రయం ఇవ్వడం ఎంత అనాగరిక దశో ఆలోచిస్తే అర్థమవుతుంది. కొందరు భర్తలయితే పరమ శాడిస్టులుగా వుంటారు. త్రాగిన బాటిల్లుతోనే కొడుతున్నారు. సిగరెట్లతో కాలేవారున్నారు. పిల్లల్ని లాక్కుని వెళ్లగొడుతుంటే ఆడవారు పడే ఆక్రందనలు హృదయ విదారకంగా వుంటున్నాయి.

ఇంక సంపాదించే ఉద్యోగినులు కొందరున్నారు. వారికి సంపూర్ణ స్వేచ్ఛ వుంటుందని, తమకు లేదని బాధపడే గృహిణులకు తెలియని అనుభూతి ఒకటి వుంది. గృహిణులు కేవలం భర్తలపై ఆధారపడి జీవించే 'పేరాసైటు' అని పిలువబడుతున్నారు. వారు ఇంటిచాకిరి ఎంతచేసినా వారివల్ల ఆదాయం శూన్యమని, వారిని నిరసనగా చూస్తూ వుంటారు. మరి సంపాదించేవారికి కూడా సంపూర్ణ స్వేచ్ఛ లేదంటే నమ్మండి. సంపాదించినదంతా లెక్క చెప్పాలి. కొందరు భర్తలయితే ఇద్దరి ఆదాయం కలిపి తమ పేర ఇల్లో ఏ వ్యాపారమో సాగిస్తాం. సంపాదన ఆమె వ్యక్తిగత వికాసానికి, స్వేచ్ఛా జీవితానికి కాదట. వేడినీళ్లకు చన్నీళ్లు తోడైనట్లు అంటారు. ఎంతమందిని కనాలో నిర్ణయించేది భర్త. ఏ విధానంలో పిల్లల్ని పెంచాలో, ఎవరితో ఎలా ప్రవర్తించాలో శాసించేది పురుషుడే. ఇష్టం వచ్చివాడిని పెళ్లాడాలన్నా, ఇష్టం వచ్చిన ఉద్యోగం చెయ్యాలన్నా, ఇష్టమున్నచోట నివసించాలన్నా అన్నీ ఆయన అదుపు ఆజ్ఞలలో పరిభ్రమిస్తూ వుంటాయి. అంతేకాదు ఉద్యోగరీత్యా బదిలీ అయిన భార్యల ఉద్యోగాలు మాన్పించిన భర్తలున్న రాజ్యం మనది. కాకపోతే చీరెలు, నగలు, పూజ, సినిమాలు, టి.విలు

కొనిపెడితే తన్ను గౌరవిస్తుందని అమరుస్తాడు. అంటే ఎంత బాగా పోషిస్తే, అంత అనుకూలంగా వుంటుందని మనువే చెప్పాడు. అనుకూలవతిగా వుండే రీతిలో భార్యలను కంట్రోలు చెయ్యాలని హెచ్చరించాడు మనువు. తనకు అనుకూలమైన సలహాలు ఇచ్చేవాటిని మాత్రమే (ఇల్లు, పిల్లల చదువు లాంటివి) ఆమెతో సంప్రదిస్తారు. ఆహ నన్ను నా భర్త అడిగాడుగదా అని ఆమె మురిసిపోతుంది. ఉద్యోగరీత్యా వేరేవూరువెళ్లి వుంటానంటే హర్షించే భర్తలందరో! అన్ని ఆలోచనలూ అతని పరిధిలోనే పరిభ్రమిస్తూ వుంటాయి. 'నస్త్రీ స్వాతంత్ర్యమర్హత అనేది బిసి నాటి ఆదర్శమయినా, తరతరాల భావదాస్యమే అయినా ఆ సిద్ధాంత పటిమ బలవత్తరంగా ఇంకా మన మస్తిష్కాలలో ప్రబలంగా నిలిచిపోయింది. అందువల్లే ఈనాడు మనకెన్నో హక్కులున్నా అనుభవించలేని అశక్తత మనను వెన్నాడుతోంది. రాజకీయ హక్కులు, చట్టపరమైన హక్కులు, ఆడపిల్లలకు ఆస్తిహక్కు విడాకులు, విడోమ్యారేజీ, దత్తత లాంటివెన్ని వున్నా అవన్నీ ఆచరణశూన్యమై, మృగ్యమయిపోతున్నాయి. ఇది తరతరాల భావదాస్యం. 1956లో స్త్రీ పురుషులిద్దరికీ సర్వహక్కులూ సమానంగా కల హిందూకోడ్ బిల్లును అడ్డగించినవారిలో ఆడవారు కూడా వున్నారనేది గమనార్హం.

అక్కడక్కడా కొందరు స్త్రీలు ముందుకొస్తున్నారంటే, ఆందోళనలు నిర్వహిస్తున్నారంటే, హక్కులు అనుభవిస్తున్నారంటే, రాజకీయాల్లోకి పోతున్నారంటే అదంతా అత్యల్పం అని గమనించాలి. పురుషులందరూ దుర్మార్గులని చిత్రించడం లేదు. కాని ఇది పురుషస్వామ్యమని మనందరికీ తెలుసు. కాదని వాదించేవారు ఈనాడు లేరని చెప్పవచ్చు. కాని కుడి ఎడమ తేడాలవలెనే స్త్రీ పురుష తేడాలను ప్రకృతే సృష్టించిందని, పని విభజన శ్రేయస్కరమని కప్పడాటు వేస్తున్నారు. అలావుంటేనే సాఫీగా జీవయాత్ర సాగిపోతుందనే వితండవాదం ప్రబలంగా వుంది. ఇంతకాలం వేల సంవత్సరాలుగా అనుభవిస్తున్న దాషీకం, యాజమాన్యం పురుషులు అంత తేలిగ్గా వదిలివేయగలరా అనేది ఒక ప్రశ్న. ఈనాడు స్త్రీలు చెయ్యలేని పనిలేదు అని నిరూపిస్తున్నా అది అర్థంకానట్లు నటిస్తాం. అంతేకాదు ఇంకా పురుషులు చేయలేని పునఃసృష్టిని స్త్రీలు మాత్రమే చెయ్యగలుగుతున్నా ఆడవారికి వ్యాధినిరోధక శక్తి 10 శాతం ఎక్కువని సైన్సు నిరూపించినా, ఎంత చేస్తున్నా, ఎంత ఎదిగినా, ఎన్ని సంస్కరణలు వచ్చినా ఆడది ఆడదే అనే నానుడి ప్రబలంగా వుంది. ఇది సహించరాని వ్యధ, బాధాకరం కూడాను. ఈ ప్రతిబంధకాలను ఈతరం స్త్రీలు సహించలేకపోతున్నారు. ఇదొక ప్రపంచ సమస్యగా తయారయింది. కొంత మంది స్త్రీలు కలిసికట్టుగా ఉద్యమాలు, పోరాటాలు సాగిస్తున్నారు. సభలు, సమావేశాలు, సెమినార్లు నిర్వహిస్తున్నారు. పత్రికలు స్థాపిస్తున్నారు. ఫెమినిస్టు ఉద్యమాలు ఉధృవించాయి. రాడికల్ ఫెమినిజం, సోషలిస్టు ఫెమినిజం, కల్చరల్ ఫెమినిజం అనే పేర్లతో విభిన్న మార్గాల్లో పురుషస్వామ్యాన్ని ఛేదిస్తున్నారు. అయినా పితృస్వామ్య వ్యవస్థ పట్టునడలటం లేదు. ఇదొక దీర్ఘకాలిక పోరాటంగా తయారయింది. కుల, మత, వర్ణ వర్గ, విభేదాలు విడనాడి ప్రపంచ స్త్రీలంతా ఏకమై పోరాడితే తప్ప ఈ సమస్య పరిష్కరించబడదని తేలిపోయింది.





# ఉద్యమ బాటలో

**ప్రజా ఉద్యమాలు విజయవంతం కావాలి**

మోటారు ఉదయం బ్రస్టు భవనానికి శంకుస్థాపన:- ప్రజల అభ్యున్నతి కోసం చేపట్టే ఉద్యమాలన్నీ విజయవంతం కావాలని రాష్ట్ర హోం మంత్రి కుందూరు జానారెడ్డి ఆకాంక్షించారు. హైదరాబాద్‌లోని బాగ్‌లింగంపల్లిలో నిర్మించనున్న మోటారు ఉదయం బ్రస్టు భవనానికి ఆయన శంకుస్థాపన చేశారు. మోటారు ఉదయం ఐదవ వర్ధంతి




సందర్భంగా జరిగిన సభలో జానారెడ్డి మాట్లాడుతూ సిద్ధాంతాలు, పార్టీలు వేరైనప్పటికీ ప్రజాసంఘాల అంతిమ లక్ష్యం ప్రజల అభ్యుదయమేనని ప్రజా సమస్యలపై చారిత్రక ఉద్యమాలు నడిపిన మహనీయులను స్ఫూర్తిగా తీసుకుని ఉద్యమాలు చేపట్టడం హర్షించదగిన విషయమని చెప్పారు. మహిళా సమస్యల పరిష్కారం కోసం అనేక కష్టనష్టాలకు ఓర్చి మహిళా సంఘం నేతలు చేస్తున్న కృషి అభినందనీయమని కొనియాడారు. ఇటు ప్రభుత్వం, అటు ప్రజా ఉద్యమకారులు పరస్పర సహకారంతో ప్రజల కోసం పని చేయాల్సిన అవసరం ఉందని, మహిళా సంఘం చేపట్టే ఉద్యమాలన్నింటికీ ప్రభుత్వవరంగా, వ్యక్తిగతంగా సంపూర్ణ మద్దతు ఇస్తామని ప్రకటించారు. మహిళలపై జరుగుతున్న అఘాయిత్యాలు, హింసను సమూలంగా నిర్మూలించేందుకు మోటారు ఉదయం ఇచ్చిన స్ఫూర్తితో ఉద్యమించాలని, తద్వారా ఆంధ్ర రాష్ట్ర మహిళలు దేశానికే ఆదర్శంగా నిలవాలని కోరారు. సభకు అధ్యక్షత వహించిన ప్రముఖ తెలంగాణా సాయుధ పోరాట యోధురాలు, మోటారు ఉదయం బ్రస్టు చైర్మన్ మల్లు స్వరాజ్యం మాట్లాడుతూ మహిళాభ్యున్నతి కోసం ఉదయం చేసిన కృషి చిరస్థాయిగా నిలుస్తుందన్నారు. అడిగిన వెంటనే బ్రస్టు భవనం కోసం ప్రభుత్వం స్థలం కేటాయించినందుకు హర్షం తెలిపారు. సభకు హాజరైన కేంద్ర సాంఘిక సంక్షేమ బోర్డు చైర్‌పర్సన్ కారుమంచి రమాదేవి మాట్లాడుతూ దేశంలో మహిళా సమస్యల పరిష్కారం కోసం జరుగుతున్న ఉద్యమాల్లో అన్ని సంఘాల కంటే అఖిల భారత ప్రజాతంత్ర మహిళా సంఘం సభ్యులే ముందువరుసలో

ఉంటున్నారని, ఐదవ నుంచి తాము ఎంతో నేర్చుకోవాల్సిన అవసరం ఉందని గుర్తించినట్లు చెప్పారు. మోటారు ఉదయం స్ఫూర్తిని నేటి మహిళలందరిలో నింపాలని కోరారు. మహిళలందరూ సంఘటితమై పోరాడితే చట్టసభల్లో 33 శాతం రిజర్వేషన్లు సాధించడం పెద్ద సమస్య కాదన్నారు. కష్టాల్లో ఉన్న మహిళలకు బ్రస్టు అండగా నిలవాలని ఆకాంక్షించారు. కార్యక్రమంలో పాల్గొన్న అభ్యుదయ సినీనటుడు మాదాల రంగారావు మాట్లాడుతూ తనకు మోటారు ఉదయంతో 40 ఏళ్ల అనుబంధం ఉందన్నారు. ఆమె ఏ పదవులూ అలంకరించక పోయినా ఉద్యమాల ద్వారా శాశ్వతంగా మహిళల హృదయాల్లో నిలిచారని చెప్పారు. 40 ఏళ్ల క్రితం ఆమె విజయవాడలో సైకిల్ తొక్కుతూ మెడికల్ రిప్రజెంటేటివ్‌గా పనిచేశారని గుర్తు చేశారు. సైకిల్‌పై వెక్కుంటే ఆకతాయిలు అల్లరి చేస్తే వారిని ధీటుగా ఎదుర్కొన్న ధైర్యశాలి అని కొనియాడారు. పరుచూరి హనుమంతరావు మాట్లాడుతూ ఉదయం చేపట్టిన మహిళా ఉద్యమాలను వివరించారు. ఈ కార్యక్రమానికి మోటారు ఉదయం పెద్ద కుమార్తె మోటారు టాన్యా, ఐదవ రాష్ట్ర కార్యదర్శి స్వరూపరాణి, నాయకురాలు జ్యోతి, బ్రస్టు సభ్యులు పుతుంబాక భారతి, వివిధ జిల్లాల మహిళా సంఘం నేతలు హాజరయ్యారు. ఈ సందర్భంగా మోటారు ఉదయం బ్రస్టుకు ఉద్దరాజు సత్యవతి (ప|| గోదావరి) 10 వేలు, డాక్టర్ క్రాంతి కుమారి (కొత్తగూడెం) 1000, లలితాజోషి (హైదరాబాద్) 500 రూపాయలు విరాళం అందజేశారు.

**అంతర్జాతీయ మహిళా దినోత్సవం:**

మహిళా దినోత్సవాన్ని పురస్కరించుకొని “ఐదవ-సిఐటియు” ఆధ్వర్యంలో నగరంలోని సుందరయ్య విజ్ఞాన కేంద్రంలో సదస్సు నిర్వహించారు. ఈ సదస్సులో మాట్లాడిన వక్తలు ప్రపంచీకరణ విధానాలు, ప్రభుత్వ ప్రజావ్యతిరేక విధానాలతో మహిళలు దుర్భర





పరిస్థితులను ఎదుర్కోవల్సి వస్తోందన్నారు. రోజుకు సుమారు 17 మంది మహిళలు హత్యకు గురవుతున్నారని చెప్పారు. మహిళలకు శ్రమకు తగ్గ వేతనం లభించడం లేదన్నారు. పెరుగుతున్న నిత్యావసర వస్తువుల ధరలకు తోడు విద్యా, వైద్యం, తదితర ఖర్చులు పెరిగి తద్వారా మహిళలు తీవ్ర ఒత్తిడిలకు గురికావాల్సి వస్తోందని తెలిపారు. సుప్రీం ఇచ్చిన నిర్దేశాలను అమలుపరచడంలో ప్రభుత్వం విఫలం అయ్యిందని విమర్శించారు. మహిళలకు చట్ట సభల్లో రిజర్వేషన్ బిల్లును ప్రవేశపెడతామని వాగ్దానం చేసిన యుపిఎ ప్రభుత్వం నేటికీ తన వాగ్దానాన్ని నిలుపుకోలేదన్నారు. ప్రభుత్వం మద్యం షాపులను విచ్చలవిడిగా పెంచుతోందని పేర్కొన్నారు. సమాజ ఉత్పత్తిలో కీలక పాత్ర పోషిస్తున్న మహిళలకు సమాన గౌరవం లభించడం లేదన్నారు. పెరుగుతున్న ధరలను నియంత్రించి, రేషన్ షాపుల ద్వారా నిత్యావసర వస్తువులు సరఫరా చేయాలని ప్రభుత్వాన్ని డిమాండ్ చేశారు. ఈ కార్యక్రమంలో ఐదవ నాయకులుకె.స్వరూపరాణి, టి. జ్యోతి శ్రామిక మహిళా నాయకురాలు పి. రోజా, సిఐటియు నగర కన్వీనర్ పద్మశ్రీ, ఐదవ నగర కార్యదర్శి చల్లా లీలావతి తదితరులు పాల్గొన్నారు.

అంతర్జాతీయ మహిళాదినోత్సవం నందర్బంగా 33 శాతం రిజర్వేషన్, ప్రజాపంపిణీని పటిష్టంచేయాలని, నిత్యావసర వస్తువుల ధరలను నియంత్రించాలని, కనీస ఉమ్మడి ప్రణాళిక లోపున్న అంశాలను అమలు చేయాలని కోరుతూ అన్న జిల్లాలలో సదస్సులు, ధర్నాలు జరిగాయి.

గుంటూరులో ప్రజాపంపిణీ వ్యవస్థ పటిష్టం చేయాలని, ఇళ్ళ స్థలాలు ఇవ్వాలని కోరుతూ ఎం.ఆర్.ఓ ఆఫీస్ ముట్టడి జరిగింది. ఈ నందర్బంగా పోలీసులు లారీచార్జి చేసి నాయకులను అరెస్టు చేశారు. అందులో రాష్ట్ర ఉపాధ్యక్షురాలు రమాదేవి, జిల్లా కార్యదర్శి అనిల అరెస్టయినవారిలో ఉన్నారు.

సామాజిక చైతన్య యాత్ర: బాబు జగ్జీవన్ రామ్ జయంతి ఏప్రిల్ 5 నాడు ఆరంభమైన సామాజిక సైకిల్ యాత్ర అంబేద్కర్ జయంతి ఏప్రిల్ 14న ముగిసింది. అంటరానితనం, కులవివక్షతను నిర్మూలించాలని, ఎస్సీ, ఎస్టీ కమీషన్ వేయాలని, భూమి లేని నిరుపేదలకు 3 ఎకరాలు భూమి ఇవ్వాలని, దళితులపై జరుగుతున్న వేధింపులను అరికట్టాలని రాష్ట్ర వ్యాప్తంగా 76 ప్రజా సంఘాలు పల్లెలు,



పట్టణాల్లో సైకిల్ యాత్రను నిర్వహించారు. అందులో ఐదవ కూడా అన్ని జిల్లాల్లో పాల్గొంది.

ఇంటి పని వారల సంక్షేమ సంఘం:- ఏప్రిల్ 1వ తేదీ నుండి 17వ తేదీ వరకు రాష్ట్ర వ్యాప్తంగా మున్సిపల్ పట్టణాలలో ఇంటి పని వారల సమస్యల పై సర్వే, సదస్సులు లేదర్ ఆఫీసుల వద్ద ధర్నాలు జరిగాయి. రాష్ట్ర కమిటీ అధ్వర్యంలో హైదరాబాద్ లేబర్



కమీషనర్ వద్ద 500 మందితో ధర్నా జరిగింది. రాష్ట్ర కన్వీనర్ టి. జ్యోతి, ఇంటిపనివారల సంఘం నగర అధ్యక్షురాలు బి. చెన్నమ్మ, ఐదవ రాష్ట్ర ఉపాధ్యక్షురాలు సి. అరుణ, రంగారెడ్డి జిల్లా కార్యదర్శి విజయ ధర్నాను ఉద్దేశించి ప్రసంగించారు.

రాష్ట్ర సదస్సు: స్నేహ ఇంటిపనివారల సంక్షేమ సంఘం ఆధ్వర్యంలో బి. చెన్నమ్మ అధ్యక్షతన సుందరయ్య కళానిలయంలో రాష్ట్ర సదస్సు జరిగింది. ఎంత కష్టం చేసిన తప్పని వేధింపులు, తక్కువ వేతనాలు, పని భద్రత లేకపోవడం, అనారోగ్య సమస్యలు, చిన్న చూపు చూడటం, నేరాలు ఆరోపించడం, అంటరాని తనం వంటి సమస్యలతో ఎన్నో ఇబ్బందులు పడుతున్నామని వివిధ జిల్లాల నుండి వచ్చిన ఇంటిపనివారలు ఆవేదన వెలిబుచ్చారు. ఈ సభలో ఎం.ఎల్.ఎ నోముల నర్సింహయ్య, రాష్ట్ర కన్వీనర్ టి. జ్యోతి, ఐదవ రాష్ట్ర కార్యదర్శి స్వరూపరాణి, సి.ఐ.టి.యు రాష్ట్ర ఉపాధ్యక్షులు అజయ్ కుమార్ ప్రసంగిస్తూ సమస్యలపై ఐక్య ఉద్యమాల ద్వారానే సమస్యలు పరిష్కారం అవుతాయని సంఘటితంగా పోరాడాలని పిలుపు నిచ్చారు. రాష్ట్ర కన్వీనరు జ్యోతి వివిధ డిమాండ్లపై తీర్మానం ప్రవేశ పెట్టారు. వివిధ జిల్లా నుండి హాజరైన నాయకులు సభలో ప్రసంగించారు. సదస్సులో బి. చెన్నమ్మ, టి. జ్యోతి అధ్యక్ష, కార్యదర్శులుగా 25 మందితో కమిటీ ఏర్పడింది.

మధ్యాహ్న భోజన నిర్వాహకుల సంఘం:- మే 3వ తేదీన






మధ్యాహ్న భోజన నిర్వాహకుల సంఘం రాష్ట్ర వర్క్ షాప్ రూపాన్ని అధ్యక్షతన జరిగింది. మిడ్డే మిల్స్ వర్క్ షాప్ సమస్యల పరిష్కారం కొరకు నిరంతర ఆందోళన చేయాలని పిలుపు నిచ్చింది.

**ఐదవ, డివైఎఫ్ఐ విస్తృత నిరసన:**

హైదరాబాద్ లో ఐదవ, డివైఎఫ్ఐ నగర కమిటీల అధ్యక్షుల బస్ షాప్ వద్ద బస్ షెల్టర్ లను ఏర్పాటు చేయాలని విస్తృత పద్ధతులలో గొడుగులు పట్టుకొని ప్రయాణికులకు నీడనిచ్చి ప్రభుత్వానికి నిరసన తెలిపారు. నగరంలో మొత్తం 1700 బస్ షాపులు ఉండగా అందులో 300 స్థాపులకు అసలు షెల్టర్లు లేవని కొన్ని పేరుకు మాత్రమే ఉన్నాయని ప్రయాణికులు ఎండకు, వానకు నానా అవస్థలు పడుతున్నారు. ఈ కార్యక్రమంలో ఎం.ఎల్.సి కె. నాగేశ్వర్ గారు ప్రసంగిస్తూ గ్రేటర్ గా రూపాంతరం చెందినా బస్ షాపుల వద్ద షెల్టర్ ని ఏర్పాటు చేసుకోకపోవడం శోచనీయం అన్నారు. వెంటనే బస్ షెల్టర్ ఏర్పాటు చేయాలని ఐదవ నగర కార్యదర్శి చల్లా లీలావతి, డివైఎఫ్ఐ నాయకులు ప్రభుత్వాన్ని డిమాండ్ చేశారు.

**కట్నం కోసం వేధిస్తున్న భర్త, అత్తమామల అరెస్టు కోరుతూ...**

వేధింపులపై బేగం కథనం: చిత్తూరు జిల్లా చంద్రగిరి మండలం గొల్లవాని కాలువ గ్రామానికి చెందిన మండలం గొల్లవాని కాలువ గ్రామానికి చెందిన షేక్ గోసియా బేగంకు ఇబ్రహీంపట్నం గ్రామానికి చెందిన ఎం.డి.బషీర్ తో 2002 ఆగస్టు 11న వివాహం జరిగింది. ఆ సందర్భంగా రెండు లక్షల రూపాయల నగదు. 26 కాసుల బంగారం బషీర్ కు కట్టకానుకల కింద ఇచ్చారు. బషీర్ దుబాయ్ లో సాఫ్ట్ వేర్ ఇంజనీర్ కావడంతో బేగంను అక్కడికి తీసుకెళ్లాడు. రెండున్నర సంవత్సరాలు వీరి కాపురం సజావుగానే సాగింది. 2005లో బేగం అత్త, మామలు షేక్ జుబేదాబేగం, ముస్తాన్ సాహెబ్ దుబాయ్ వెళ్లారు. బేగంను ఇటీవల దుబాయ్ నుండి ఇబ్రహీంపట్నం తీసుకువచ్చిన భర్త, ఇక్కడ బేగం అత్తమామల వద్ద ఉంచి వెళ్లిపోయారు. పుట్టింటి నుండి రెండు లక్షలు తీసుకురావాలని బేగంను మానసికంగా శారీరకంగా భర్త, అత్తమామలు వేధించారు. దీంతో బాధితురాలు



స్థానిక పోలీసులకు ఫిర్యాదు చేసింది. ఈ నేపథ్యంలో ఈ నెల 22వ తేదీన బేగంతోపాటు భర్త, అత్తమామల ఉమెన్ ప్రొటెక్షన్ సెల్ లో కౌన్సిలింగ్ కు వెళ్లారు. కౌన్సిలింగ్ లో ఇద్దరి మధ్యా సఖ్యత

కుదరనందున అదే రోజు రాత్రి పోలీసులు భర్త, అత్తమామలపై క్రిం నెం. 59/07 అండర్ సెక్షన్ 498 (ఎ), సెక్షన్ 3 వరకట్న నిషేధ చట్టం కింద పోలీసులు కేసు నమోదు చేశారు. అయితే పోలీసులు నిందితులకు సహకరిస్తూ కేసును పట్టించుకోవడం లేదు. ఎస్ఐ అవినీతికి పాల్పడి నిందితులు తప్పించుకుని వెళ్లేందుకు సహకరించారని బేగం ఆరోపిస్తోంది.

కట్నం కోసం వేధింపులకు గురిచేసిన భర్త, అత్తమామలను వెంటనే అరెస్టు చేయాలని, నిందితులకు సహకరిస్తూ అవినీతికి పాల్పడిన ఎస్ఐ ఆర్.గణేష్ జయసూర్యను సస్పెండ్ చేసి బాధితురాలికి న్యాయం చేయాలని డిమాండ్ చేస్తూ అఖిల భారత ప్రజాతంత్ర మహిళా సంఘం (ఐదవ) మండల కమిటీ ఆధ్వర్యంలో స్థానిక పోలీసు స్టేషన్ ఎదుట ధర్నా నిర్వహించారు. డాక్టర్ జాకీర్ హుస్సేన్ డిగ్రీ కళాశాల విద్యార్థినులు, మహిళలు పాల్గొన్నారు. రాష్ట్ర మహిళా కమిషన్ కి రిపోర్టు చేశారు. ఐదవ ఆందోళన ఫలితంగా ఎస్.ఐ జయసూర్యను ట్రాన్స్ ఫర్ చేశారు. ముద్దాయిలను అరెస్టు చేసి రిమాండ్ కి వంపారు. రాజ్యాంగం ప్రసాదించిన నమన్యాయ సూత్రానికి అణుగుణంగా, దేశ వ్యాప్తంగా మహిళలందరికి సమాన హక్కులు, సమాన చట్టాలు వర్తింపజేయాలని కోరుతున్నాము. ముస్లిమ్ పర్సనల్ లా లో అవసరమైన సంస్కరణలు జరగాలని జరుగుతున్న పోరాటానికి సంపూర్ణ మద్దతు తెలియజేస్తున్నాము.

**సంతకాల సేకరణ**

ముస్లిమ్ మహిళల పట్ల వివక్షతా పూరితంగా వున్న ఈ క్రింది అంశాలను, పరిగణలోకి తీసుకోవాలని కోరుతూ సంతకాల సేకరణ జరుగుతుంది.

1. మూడు సార్లు తలాక్ ఉచ్చరించి, ఏక కాలంలో భర్తను వదిలించుకోవడంతోపాటు, అమలులో వున్న బహుభార్యత్వాన్ని కూడా నిషేధించాలి.

2. తండ్రితోపాటు తల్లికి కూడా పిల్లల సంరక్షణ, ఆదీనంలో ఉంచుకొనే హక్కు కల్పించాలని కోరుతూ... దేశ వ్యాప్తంగా లక్షలాది సంతకాలు సేకరించి జాతీయ ముస్లిం మైనార్టీ కమిషన్ కి అందజేయాలని ఇచ్చిన పిలుపులో బాగంగా సంతకాల సేకరణ జరుగుతున్నది.



ఇళ్ళస్థలాల సాధనకై పోరాడుతున్న పేద ప్రజలపై దాడులు ఆపి పేదప్రజలకు వెంటనే ఇళ్ళస్థలాలు మంజూరు చేయాలని డిమాండ్ చేస్తూ హైదరాబాద్ ఐదవ సిటీ కమిటీ ఆధ్వర్యంలో సంతకాల సేకరణ



# ఐదవ ప్రచురణలు



వెల: 5-00



వెల: 10-00



వెల: 10-00



వెల: 8-00



వెల: 80-00



వెల: 40-00

**పై పుస్తకములు దొరుకు చోటు**

ఐదవ, 1-8-538/4, ఒడియన్ థియేటర్ దగ్గర, చిక్కడపల్లి, హైదరాబాద్-20

ఫోన్: 27605845, ప్రజాశక్తి బుక్ హౌస్.



# దళిత సూర్యుడా...

# భాస్కరుడా...



ఆది నుండి అంటరానొత్తై  
ఊరికి దూరంగా తర్మబడి  
బానిస బతుకుల్లో అల్లాడి  
దిక్కు దాపు లేక చిల్లాడిన

దళితుల దాసత్వం నుంచి  
విగత జీవుల చెదిరిన బ్రతుకుల్లోంచి  
మోడువారిని బీడు బ్రతుకుల్లో  
చిగురించిన వెలుగు రేఖ.....అంబేద్కర్!

ఎట్టి నిర్మూలనకై కులం తుట్టెను కూల్చి  
మనుషులను పోగుచేసి మనువాదం తగలేసి  
బోధించి, సమీకరించి, పోరుబాటను చూపిన  
కలియుగ దళిత ప్రవక్త...అంబేద్కర్!

అడుగంటిన వర్ణంలో చైతన్య దీప్తి రగిలిస్తూ  
మనువాదుల గుండెల్లో కంటకమై నిలుస్తూ  
కడవరకు కడజాతి మేలెంచిన  
దళిత సూరుడా..... భాస్కరుడా!!

నీ ఆశయమే మా గమ్యం  
సాధించుటే మా ధ్యేయం  
మీ నీడలలో మీ జాడలో  
పయనించే ఈ యువతరానికి నీవే ఆదర్శం  
నీ మార్గం చైతన్యమృత కలశం!!!

- జె. గంగయ్య





మనసు ఫౌండేషన్  
పుస్తకాల పరిశీలనాపట్టిక

పుస్తకం పంఖ్య	CMV07A120
పుస్తకం పేరు	దేశీయ మూలము
తారీఖు	21/08/23
మొదటి అడ్డు	600
వెనుక అడ్డు	600
మొత్తం పేజీలు	53
పెద్ద సైజు పేజీలు	లేదు
ఖాళీ పేజీలు	లేదు
లేని పేజీలు	లేదు
తయారు చేసినది	Hema
పేజీలు విడదీసినది	Hema
స్కాన్ చేసినది	plagathi
పరీక్ష చేసినది	hema
పేజీలు సరిచూసినది	
లైండింగు చేసినది	
ప్యాకింగు చేసినది	
స్కాన్ చెయ్యబడి	
తప్పులు	NO
పరిస్థితి	Good